

०१७९९

म. प्र. सं. ठाणे

विषय *...*

सं. नं. *...*



REFBK 0002145

REFBK-0002145

प्रकाशक

-विठ्ठलराव घाटे.

दत्तांची कविता.

(दत्तात्रेय कोंडो घाटे.)

Oh ! how nigh
Was night to thy fair morning. Thou didst die
A half-blown flow'ret which cold blasts amate."

—Keats



REFBK-0002145


प्रकाशक.

विठ्ठल दत्तात्रेय घाटे, एम्. ए.
ग्वाल्हेर.

किंमत रु. १-८.]

[सन १९२२.

मुद्रक—श्री. दा. र. मित्र, मनोरंजन प्रेस, मुंबई ४.
प्रकाशक—श्री. वि. द. घाटे, नोगझा, लष्कर, ग्वाल्हेर.



अनुक्रमिका

१	जननी आर्यभूमी.	१
२	एका मथप्याची स्त्री.	३
३	यत्र यत्र हरिणीदशां क्रमः	४
	तत्र तत्र मदनस्य विक्रमः	५
४	श्रीशिवछत्रपति.	६
५	सखे सुमनमाले !	७
६	बाळा वत्सरा ! ये तुझे खागत असो.	९
७	मित्रा विहंगा.	१०
८	प्रिये कविता सुंदरी.	१२
९	बाई लतिके !	१६
१०	सख्या वसंतवाता.	१९
११	मुग्ध कलिका.	२२
१२	सायंकाल.	२४
१३	कुसुम—लालन.	२६
१४	वर्ष प्रतिपदा.	२८
१५	कोकिलकूजित.	३०
१६	मेनका शकुंतलेस काय झणते ?	३२
१७	फुलानो चला !	३३
१८	जा दृष्टि बाहेर !	३४
१९	प्रतिभा—विहंगा.	३५
२०	मित्रा नारायणा !	३६
२१	साडके.	३९

२२	भगवा झेंडा.	४१
२३	बघसी अंत किती राजसे.	४३
२४	निज नीज माझ्या बाळा.	४६
२५	विश्वामित्रीच्या कांठीं.	४९
२६	तरुवरा.	५२
२७	एका आसन्नमरण दुष्काळपीडितास.	५३
२८	विनवणी	५५
२९	बोलत कां नाहीं.	५६
३०	प्रभात.	५७
३१	आगगाडीस.	५८
३२	१८९७ या वर्षाला.	५९
३३	आकाशांतील घारीस.	६०
३४	आंदोलन.	६२
३५	असंतुष्ट पति.	६३
३६	दीपका.	६४
३७	शाहणी बाहुली.	६५
३८	स्वतंत्रतेस.	६६
३९	अ आ ई !	६७
४०	नवें पान उघडलें.	६८
४१	बाललेखन.	६९
४२	देवाजीचीं सर्व फुलें.	७२
४३	एक फुलें विकणारी पोर.	७४
४४	लक्ष्मीविलास राजमंदिर-मनोरा.	७५
४५	मावळ्यांस आमंत्रण.	७७
४६	दिवाळी.	७९
४७	स्वप्नभेट.	८३
४८	शेवटचे मागणे.	८७

विषयानुक्रम.

	पृष्ठ.
१ इद्रत.	७
२ दत्तांचा परिचय.	१६
३ प्रकाशकाचे दोन शब्द.	५९
४ कविता.	१-८८
५ कवितांच्या प्रथमचरणांची सूची.	८९
६ कवितांवर टीपा.	९१
७ कविमित्रांचीं शोकगीतें.	९५


१ चंद्रशेखर-दत्तवियोग.

२ टिळक-दत्त दूर नेला.

हो, हाच दत्त कवि केबळ मूर्तिमंत,
आतांच बोलुनि उठेल, जसा जिवंत !
ऐश्वर्य जें किमपि त्या वंसलें मनांत,
तें थाटलें सकल त्या अवलोकनांत.

—चंद्रशेखर.

दत्त.



वरती रवाली दिशते गगन

मध्ये लंबित आपुले भुवन

वातानरणीं आधराविण

गो निरवाणी

फेंकला चेंडु हा कोणी ?

दत्त.

दत्तांचे हस्ताक्षर.

हृदय.

—○—

“ My heart, untravell'd, fondly turns to thee :”
—Goldsmith.

—

या ग्रंथांत माझे कविमित्र कै. दत्तात्रय कोंडो घाटे बी. ए. यांच्या निवडक कविता गुंफिल्या आहेत. केवळ रससिद्ध कवीच्या हृदयांतून आपोआप उचंबळून आलेले प्रेमळ आणि सोज्ज्वल उद्गार ! हे या मोहोरेदार पुस्तकरूपानें कवीचे चिरंजीव आमच्या सहृदय वाचकांना आज सादर करित आहेत.

तारीख १३ मार्च सन १८९९ या दिवशीं ऐन दोनप्रहरीं कवि-दत्त इहलोक सोडून जातांना “ तुमच्यासाठीं हें काम मी करीन, ” असा मी संकल्प केला होता. पण तो मानवी संकल्प. ईश्वरी संकेतानें माझ्या दिवंगत मित्राचे अवशिष्ट हेतु सनातन धर्मतत्त्वाला अनुसरून त्याच्या अधिकारसंपन्न पुत्राच्या हातून पूर्ण व्हावयाचे होते; आणि ते आज चिरंजीव रा. रा. विठ्ठल दत्तात्रय घाटे एम्. ए. यांनीं यथो-द्दिष्ट सिद्धीस नेलेले पाहून मी सानंद कौतुकानें त्यांस हृदयाशीं धरितों, आणि ते हा ग्रंथ वाचकांपुढें सादर करित असतां मी नुसतें ‘ मम ’ असें झणून यास माझा हात लावितों. अर्थात् ह्या कार्याचें सर्व श्रेय कविपुत्राकडे असून मी तद्द्वारें वाचकांचा बहुमान करण्यांत चिरंजीव घाटे यांचा केवळ साक्षीदार आहे.

या काव्यग्रंथाची प्रस्तावना मी लिहावी झणून चिरंजीव घाटे यांनीं मला बहुत आग्रह केला, पण तो अधिकार कसलेल्या रसज्ञ विद्वानांचा असतो. जाणून मी तें करण्याचें त्यांस नाकबूल केलें. तथापि ते ऐकेनात. तेव्हां अंधप्रेमास वश होऊन माझ्या हल्लीच्या

मनःस्थितींत मला जे चार शब्द सुचले, ते येथे नमूद केले आहेत; व ते लिहिण्याचा माझा मुख्य उद्देश कै. कविमित्र दत्त आणि त्यांच्या कविता यासंबंधी माझे हृद्गत आहे तसे व्यक्त करावे, एवढाच आहे.

कविदत्त हा अर्वाचीन काव्यवाङ्मयांत स्वयंतेजानें झळकणारा पहिल्या प्रतीचा ठळक तारा आहे. त्यानें आपल्या ओजस्वी किरणांनीं अभिज्ञ वाचकांस वेळोवेळीं चकित केले आहेत. तेव्हां आतःस्थान्याशीं नवीन परिचय करून देण्याची अपेक्षा राहिली नाहीं. तथापि, प्रत्येक वेळीं श्रवण होण्याबरोबर अंतःकरण प्रसन्न व्हावे, व मुखानें गुणानुवाद निघावे, हें कारण व कार्य यांतील सहजाकर्षण जसे सुरेल संगीतास, तसेच सुरस काव्यासही लागू आहे. या पुस्तकांतील कित्येक कविता मासिकादिकांतून वेळोवेळीं प्रसिद्ध झाल्या आहेत, वाचनांत आल्या आहेत, व त्यांतील काव्यगुण रसिकांच्या व्यानांत आहेत. तरीपण, येथें कविदत्त यांचें सुंदर चित्र, त्यांच्या चिरंजीवांनीं प्रयासानें माहिती मिळवून लिहिलेलें तपशीलवार चरित्र आणि मनोवृत्ती उचंबळून आणणारे माझ्या मित्राचे तेच ते गोड काव्यालाप, या सर्वांचा मजेदार संगम झालेला पाहून मला हें सारें जुन्याचें नवें दिसतें. यानें माझा दिवंगत मित्र मजपाशींच आहेसें भासतें, मागील सुखाचे दिवस व प्रसंग परावर्तन पावून दृष्टीपुढें दिसतात, सागराची कडवी-खारट भरती ओसरून गेल्यानंतर नदीच्या मुखाप्रमाणें वियोगदुःखाला गोडी येते, मित्राचे ओळखीचे काव्यशब्द कानांत घुमतात, व माझ्या हृदयाचें पाणी नेत्रांनीं आणि मनाच्या संवेदना मुखानें बाहेर येतात.

सुंदर चेहऱ्याला विफारशीची जरूर नसते. तो जनदृष्टी आपोआप वेधून घेतो, आणि पाहणारांच्या मनांत आपल्याविषयीं प्रेमादर उत्पन्न करितो. इतकेंच नव्हे, पण क्वचित् प्रसंगीं तो समोरील

मनुष्याच्या अंतर्दामीं विरोध किंवा शत्रुत्व असल्यास त्याला विरजण घालून त्याच्या जागी मित्रभाव स्थापन करितो. पुस्तकांतील कवीचें चित्र पाहून माझ्या या ह्यणण्यांतील सत्यता ध्यानीं येईल. पहा ! या चेहऱ्यांत सौजन्य विंबलें आहे, या डोळ्यांत असामान्य बुद्धिमत्तेची चमक आहे, या दृष्टींत निसर्गाचें निरीक्षण करण्याची उत्कंठा व गुण-ग्राहकता आहे, आणि एकंदर मुखचर्या हे गृहस्थ मोठे मनमिळाऊ, रंगेले-रसिक व कवि असल्याची साक्षी देत आहे. 'आकृतिरेव गुणान्कथयति.' अर्थात् ही खूण पटल्यानंतर यांजवर प्रेम करा, यांजविषयीं सहानु-भूति ठेवा, अशी प्रेक्षकांस निराळी विफारस करण्याची अपेक्षाच नाही. हा अर्वाचीन कविमंडळांतला मोहरा, वैणिक काव्यांतील शृंगार व करुण रसांचा मिठासंगम, महाराष्ट्राच्या उमेदीचा उमदा तुरा, आणि मराठी कवितादेवीचा मूर्तिमंत प्यारा कलेजा ! आतां आहे ह्यणूं कीं नाहीं ह्यणूं, हें मात्र माझे मलाच कळत नाहीं. कारण, नाहीं ह्यणतो, तर आपल्या यशोदेहानें येथें हा आहे तसा दिसत आहे, आणि आहे ह्यणावा, तर "बोलत कां नाहीं ? गडे तूं बोलत कां नाहीं ?" असें हा ह्यणतो कीं मी ह्यणतो, या व्यामोहांत पडून माझे मन गोंधळून जातें. अरेरे ! वयाच्या ऐन वसंतांत, प्रतिभेनें अनंत नभोमंडळामध्यें नजर पोहोंचत नाहीं अशा उंच ठिकाणीं याला घेऊन भरान्या मारण्यास नुकता कोठें आरंभ केला, इतक्यांत लुटारू काळानें एका झडपेसरसा यास तिजजवळून हिसकून घेतला, आणि हां हां ह्यणतां रसातलीं घातला !

कवि दत्त यांचा माझा परिचय ते बी. ए. होऊन बडोद्यास आल्यावर सन १८९८ सालीं झाला. या वेळीं येथें प्लेगानें केवळ प्रलय मांडिला असल्यानें मी शहरापासून दूर श्रीभीमनाथ महादेवाच्या धर्मशाळेंत रहात होतो, आणि कवि दत्त हे माझ्या मुक्तामापासून सुमारें मैल

मनःस्थितींत मला जे चार शब्द सुचले, ते येथे नमूद केले आहेत; व ते लिहिण्याचा माझा मुख्य उद्देश कै. कविमित्र दत्त आणि त्यांच्या कविता यासंबंधी माझे हृद्गत आहे तसे व्यक्त करावे, एवढाच आहे.

कविदत्त हा अर्वाचीन काव्यवाङ्मयांत स्वयंतेजानें झळकणारा पहिल्या प्रतीचा ठळक तारा आहे. त्यानें आपल्या ओजस्वी किरणांनीं अभिज्ञ वाचकांस वेळोवेळीं चकित केले आहे. तेव्हां आतां आख्याशीं नवीन परिचय करून देण्याची अपेक्षा राहिली नाही. तत्रापि, प्रत्येक वेळीं श्रवण होण्याबरोबर अंतःकरण प्रसन्न व्हावे, व मुखानें गुणानुवाद निघावे, हे कारण व कार्य यांतील सहजाकर्षण जसे सुरेल संगीतास, तसेच सुरस काव्यासही लागू आहे. या पुस्तकांतील कित्येक कविता मासिकादिकांतून वेळोवेळीं प्रसिद्ध झाल्या आहेत, वाचनांत आल्या आहेत, व त्यांतील काव्यगुण रसिकांच्या ध्यानांत आहेत. तरीपण, येथें कविदत्त यांचें सुंदर चित्र, त्यांच्या चिरंजीवांनीं प्रयासानें माहिती मिळवून लिहिलेलें तपशीलवार चरित्र आणि मनोवृत्ती उचंबळून आणणारे माझ्या मित्राचे तेच ते गोड काव्यालाप, या सर्वांचा मजेदार संगम झालेला पाहून मला हे सारें जुन्याचें नवें दिसतें. यानें माझा दिवंगत मित्र मजपाशींच आहेसें भासतें, मागील सुखाचे दिवस व प्रसंग परावर्तन पावून दृष्टीपुढें दिसतात, सागराची कडवी-खारट भरती ओसरून गेल्यानंतर नदीच्या मुखाप्रमाणें वियोगदुःखाला गोडी येते, मित्राचे ओळखीचे काव्य-शब्द कानांत घुमतात, व माझ्या हृदयाचें पाणी नेत्रांनीं आणि मनाच्या संवेदना मुखानें बाहेर येतात.

सुंदर चेहऱ्याला शिफारशीची जरूर नसते. तो जनदृष्टी आपोआप वेधून घेतो, आणि पाहणारांच्या मनांत आपल्याविषयीं प्रेमादर उत्पन्न करितो. इतकेंच नव्हे, पण क्वचित् प्रसंगीं तो समोरील

मनुष्याच्या अंतर्दुर्गाची विरोध किंवा शत्रुत्व असल्यास त्याला विरजण घालून त्याच्या जागी मित्रभाव स्थापन करितो. पुस्तकांतील कवीचें चित्र पाहून माझ्या या ह्यणण्यांतील सत्यता ध्यानीं येईल. पहा ! या चेहऱ्यांत सौजन्य विंबलें आहे, या डोळ्यांत असामान्य बुद्धिमत्तेची चमक आहे, या दृष्टींत निसर्गाचें निरीक्षण करण्याची उत्कंठा व गुण-ग्राहकता आहे, आणि एकंदर मुखचर्या हे गृहस्थ मोठे मनमिळाऊ, रंगेले-रसिक व कवि असल्याची साक्षी देत आहे. 'आकृतिरेव गुणान्कथयति.' अर्थात् ही खूण पटल्यानंतर यांजवर प्रेम करा, यांजविषयीं सहानु-भूति ठेवा, अशी प्रेक्षकांस निराळी विफारस करण्याची अपेक्षाच नाही. हा अर्वाचीन कविमंडळांतला मोहरा, वैणिक काव्यांतील शृंगार व करुण रसांचा मिठासंगम, महाराष्ट्राच्या उमेदीचा उमदा तुरा, आणि मराठी कवितादेवीचा मूर्तिमंत ध्यारा कलेजा ! आतां आहे ह्यणूं कीं नाहीं ह्यणूं, हें मात्र माझे मलाच कळत नाहीं. कारण, नाहीं ह्यणतो, तर आपल्या यशोदेहानें येथें हा आहे तसा दिसत आहे, आणि आहे ह्यणावा, तर "बोलत कां नाहीं ? गडे तूं बोलत कां नाहीं ?" असें हा ह्यणतो कीं मी ह्यणतो, या व्यामोहांत पडून माझे मन गोंधळून जातें. अरेरे ! वयाच्या ऐन वसंतांत, प्रतिभेनें अनंत नभोमंडळामध्यें नजर पोहोचत नाहीं अशा उंच ठिकाणीं याला घेऊन भरान्या मारण्यास नुकता कोठें आरंभ केला, इतक्यांत लुटारू काळानें एका झडपेसरसा यास तिजजवळून हिसकून घेतला, आणि हां हां ह्यणतां रसातलीं घातला !

कवि दत्त यांचा माझा परिचय ते बी. ए. होऊन बडोद्यास आल्यावर सन १८९८ सालीं झाला. या वेळीं येथें प्लेगानें केवळ प्रलय मांडिला असल्यानें मी शहरापासून दूर श्रीभीमनाथ महादेवाच्या धर्मशाळेंत रहात होतो, आणि कवि दत्त हे माझ्या मुक्तामापासून सुमारें मैल

दीड मैलाच्या अंतरावर लक्ष्मीविलास राजमहालाच्या रस्त्यावरील 'कृबा'जवळच्या एका घरांत रहात असत. पण इतक्या दूरवर थंडीच्या कडाक्यांतून ते दररोज रात्री मजकडे पायी चालून येत होते. शनिवारची रात्र, व रविवारचे अहोरात्र झणजे काव्यानंदांतील जीवश्च कंठश्च समागम. मध्यरात्री थंडगार खारी हवा सुटून आमच्या कुडाच्या घरांत, धगधगीत शोगळ्यांजवळ देखील दंतवीणा वाजत असतां, आणि बडोद्यासारख्या सुमारे दोन लाख वस्तीच्या शहरांत रोजचे मृत्यूचे प्रमाण ८० वर येऊन आसपास चितांच्या ज्वाला व हाहाः-कार चालू असतां, कविदत्त यांच्या सख्या वसंतवाताने बहार केली. रात्रीच प्रभात होऊन वाई लतिकेनिशी मुग्धकलिका झुलून राहिली; आणि कोकिलकूजित ऐकून बघसी अंत किती राजसे हें मोहक प्रियाराधन होऊं लागलें ! संगीत उत्तररामचरित्राची उभारणीही याच वेळीं चालू होती. पण हा कडू काळांतील गोड समागम पुरता एक वर्षेही लाभला असेल नसेल, इतक्यांत येथेंच—

“वा नीज गडे नीज गडे लडिवाळा

निज नीज माझ्या वाळा !” इ०

हें हृदयंगम करुणगीत गाऊन गुजरातच्या देवभूमीने कवीलाच आपल्या अंकावर दिव्यनिद्रा लाविली. झालें. सारेंच जेथलें तेथें राहिलें; आणि या संसारांतील सुखें दुःखसंभिन्न असून तीं देखील

“सुख पहातां जवापाडें दुःख पर्वता येवढें ॥”

या प्रमाणानें एकमेकांशीं मिसळिलीं आहेत, हा अभंगानुभव कसा चटकून आला ! तरी पण इतक्या स्वल्प अवधींत कवि दत्त यांनीं आपल्या चांगुलपणानें मला त्यांचा कायमचा स्नेही करून ठेविलें आहे.

त्यांचा एकंदर जीवनकाल (जन्म ता. २६-६-१८७५ मृत्यु ता. १३-३-१८९९=२३ वर्षे ८ महिने व १८ दिवस) केवळ

सुमारे २४ वर्षांचा असून वर लिहिल्याप्रमाणे सन १८९८ पूर्वीची त्यांजविषयीची विशेष माहिती मला नव्हती. आतां ती चि. घाटे यांनीं जुन्या ओळखीपाळखीच्या माहितगार लोकांकडून प्रयासानें मिळविली आहे, व तिजवरून त्यांनीं आपल्या वडिलांचें हृदयंगम चरित्र विस्तारपूर्वक लिहून तें या सोबत जोडिलें आहे, त्यावरून कळून येते. त्यांच्या साद्यंत चरित्राचें पर्यालोचन करितां—

काया बहुत कष्टवावी । उत्कट कीर्ति मिळवावी ॥

चटक लावून सोडावी । कांहीं एक ॥”

या समर्थांच्या बोधवचनाप्रमाणेंच ते वागले; असें दिसून येईल. त्यांचें वडील कै. कोंडो राणोजी घाटे, हे अहमदनगरांतील एक जुन्या काळचे मराठा गृहस्थ असून प्रमुख व धनसंपन्न वकील होते. कवि दत्त हे त्यांचे एकुलता एक पुत्र असत. तथापि, त्यांनीं आपलें पूर्व वय केवळ ख्यालीखुशालींत न घालवितां चांगली विद्या केली, कलकत्याच्या विद्यपीठांतील बी. ए. ची पदवी मिळविली. मराठी, इंग्रजी व संस्कृत वाङ्मयांच्या परिशीलनानें रसिकता संपादन केली. निसर्गनिरीक्षणानें, तसेंच चित्रकला, सतार व पेटी वगैरे वाद्यकलांच्या अभ्यासानें त्यांनीं आपली अभिरुचि संशुद्ध व नाजूक करून घेतली. स्वयंसिद्ध प्रतिभेच्या जोरावर या ग्रंथांत गुंफिलेलीं सरस रमणीय काव्यें करून रसज्ञ वाचकांच्या मनांस चटक लाविली, व मराठी साहित्यांत आपलें नांव चिरस्थायी करून ठेविलें, आणि हें सर्व कार्य त्यांनीं अज्ञानपणाचीं सहा वर्षे वजा जातां बाकीच्या सुमारे अठरा वर्षांच्या अवकाशांत आटोपून

‘ स्वप्नेन्द्रजाल सदृशः खलु जीवलोकः ।’

या भरतवाक्यानिशी आपल्या चरित्रनाटकाचा शेवटचा पडदा टाकिला. त्यांचें जीवनचित्र महाराष्ट्रांतील होतकरू पिढीस उदाहरणीय असून तें मराठा जातीस भूषणावह आहे.

येथपावेतो हे पुस्तक आणि कवि दत्त यांच्या चरित्रासंबंधाने मला जे अगदी सारांशाने लिहावेसे वाटले, ते लिहिले. आतां त्यांच्या कवितांचे विवेचन करावयाचे. पण हे काम टीकाकारांचे आहे, व ते सौहार्दाने किंवा नैष्ठुर्याने करण्यास त्यांना वृत्तपत्रे, मासिके, यांतून मुबलक जागा आहे. तेथे ते आवश्यक वाटल्यास पुढील काव्यांतील अवतरणे देऊन त्यांच्या मताप्रमाणे त्यांतील गुणदोषांचे विवेचन विस्ताराने करितील, व त्यांच्या झणण्यांतील ग्राह्याग्राह्यते-वद्दल वाचकांकडून विचारही होईल. मित्रत्वाच्या नात्याने माझे कर्तव्य फक्त या कवींतील आणि त्यांच्या काव्यांतील गुणांचे थोडक्यांत दिग्दर्शन करून वाचकांच्या मनांत त्यांजविषयी औत्सुक्य व जिव्हाब्ज उत्पन्न करावा इतकेच आहे, ते मी करितो.

हे कवि निसर्गाचे एकनिष्ठ उपासक असत, असे वर झटलेच आहे. फुरसत मिळाली पुरे, कीं कोठेंतरी त्यांच्या सान्निध्यांत जाऊन सृष्ट सौंदर्यांचे निरीक्षण करण्यांत ते दंग व्हावयाचे, आणि रंगले की लागले गुंगावयाला. या योगानेच त्यांच्या काव्यांपैकी बहुतेक कविता सृष्टिवर्णनपर होऊन त्यांतून नैसर्गिक प्रेम, नाजूक अभिरुचि, माधुर्य आणि मार्दव हे गुण जागोजाग बोलून उठतात. 'मुग्धकलिका,' 'कुसुमलालन,' 'कोकिलकूजित,' 'फुलांनो चला,' 'देवाजीची सर्व मुले,' या त्यांच्या कविता वाचिल्या असतां माझ्या वरील झणण्यां-तील सत्यता ध्यानी येईल. सृष्ट सौंदर्याच्या वर्णना उपरान्त 'बाई लतिके' 'सख्या वसंतवाता !,' प्रतिभाविहंगा,' 'विश्वामित्रीच्या कांठी,' 'नवे पान उघडिले,' 'लक्ष्मीविलास-मनोरा,' इत्यादि कवितांतून त्यांचे कल्पनाचातुर्य ओजाने झळकत आहे. प्रभात ही भूपाळी त्यांच्या ठायीं वसत असलेले उत्साह, पावित्र्य, व ईश्वरप्रेम हे मनो-भाव व्यक्त करिते. 'तरुवरा !' या नीतिपर सचेतन-गुणोक्तीने

निस्पृहता, भूतवात्सल्य, व औदार्य या सद्गुणांशीं त्यांचें सख्य दिसून येतें. 'मित्रा विहंगा !' या द्राक्षापाकांत, भूतदयेष्विवाय पारतंत्र्या विषयीं त्यांची तीव्र संवेदना व स्वातंत्र्याविषयींची उत्कंठा प्रगट होत आहे. 'वर्षप्रतिपदा,' 'भगवा झेंडा,' 'भावळ्यांस आमंत्रण,' या कवितांतून त्यांचा स्वदेशाभिमान व स्वतः विषयींचा झणजे स्वराष्ट्राविषयींचा वोज दिसून येतो. 'यत्र यत्र हरिणीदशांक्रमः,' 'लाडके,' 'स्वप्नमेट,' इत्यादि शृंगारिक कविता जरी त्यांची रंगेलवृत्ति दाखविणाऱ्या असल्या, तत्रापि ते फार विनयशील व चतुर असत, असें 'स्वप्नमेट,' 'प्रिये कवितासुंदरी', व 'बधसी अंत किती राजसे' या त्यांच्या काव्यांवरून चाणाक्ष वाचकांच्या लक्ष्यांत येईल. हीं काव्ये मोठीं खुबीदार आहेत. पैकी पहिल्यामध्ये त्यांनीं आपल्या प्रियेशीं केलेला शृंगारिक विनोय स्वप्नांत अंतर्धान केला आहे. दुसरें काव्य लिहितांना त्यांस त्यांच्या प्रियेचा विरह झालेला असून तत्संबंधी तीव्र संवेदना त्यांनीं कवितेच्या झणजे प्रतिभेच्या विरहावर आरोपिल्या आहेत. पण वस्तुतः जर त्यांस प्रतिभेचा विरह झाला असता, तर हें काव्य त्यांजकडून झालेंच नसतें हें उघड आहे. आणि तिसरें काव्य लिहितांनां ते सुरम्य निसर्गमंदिरांत आपल्या प्रियजनाच्या समागमामध्ये केवळ रंगून जाऊन प्रिया व प्रतिभा या दोघींचा एकसमयावच्छेदानें अनुनय करीत आहेत. दुसऱ्या कवितेंत कवीची अंतर्दृष्टि बिंबावर आणि बाह्यदृष्टि प्रतिबिंबावर आहे; व तिसऱ्या कवितेंत बिंब आणि प्रतिबिंब यांजवर समान दृष्टि आहे. त्यांत विरहाची कल्पना केवळ उसनवार झणजे काव्यरसाला लजत देण्यापुरती आहे. वास्तविक विरह कवितेचाही नाही व कामिनीचाहि नाही. हीं तिन्ही काव्ये सरस रमणीय आहेत. 'निज नीज.' व 'एका आसन्नमरण.' हीं करुणगीतें ऐकून खडकालाही पाझर फुटतील। मग

मानवी हृदयें द्रवव्यास त्यांत नवल ना
कवितेवरून कवि दत्त यांची लीनता व प्राच्य
व्यक्त होत आहे.

याप्रमाणें प्रस्तुत ग्रंथांत गोंविलेल्या का
नामनिर्देश करून त्यांतील ठळक गुण सांगित
बिंबणारे कवीचे मनोभाव आणि त्यांच्या
आहेत. तत्रापि, अनेक प्रकारचीं पक्कान्
नंतर त्यांचे खाद घेणारांस त्या पदार्थांच्या
अपेक्षा असते, तितकीच येथें वाचकांस म
काव्यें ते स्वतःच आस्थेनें वाचून त्यांतील
घेतील, व तीं करणाऱ्या माझ्या कविमित्र
प्रेमादर ठेवितील अशी मला आशा आहे.

प्रिय दत्त ! आपण इहलोकीं असतां
होती, ती आज आपल्या चिरंजीवांनीं या प्र
आहे, व त्यायोगें आपलें येथील जीवितक
केलें आहे. लहानपणीं ज्यांनीं केलेल्या खोडी
उलट गमतीस्तव ' बाललेखन ' ही कविता
नमूद आहेच. पण ती खोडी करणारे आपले
द्वणजे चांगले अधिकारसंपन्न होऊन त
याबद्दल मला फार कौतुक वाटतें. आपल्या
हें अक्षर शरीर दिलें आहे, व हेंच आप
वाङ्मयमंदिरांत महाराष्ट्रीयान्पुढें हें स्मारक
त्यांजपार्शी व आपल्या राष्ट्रासन्मुख आपल
द्वणून उभा आहे. हें स्मारक पाहून मला
कविहृदय वाचून मला आनंद होतो. या य

१. ' शेवटचे मागणे ' या
न कवीविषयीं आदरबुद्धि

यांपैकीं विद्विष्ट कवितांचा
ले, व त्या त्या कवितांतून
आंगचे सद्गुणही दर्शविले
व पानके पुढे ठेविल्या
वर्णनपत्रकाची जितकी
इया झणण्याची आहे. हीं
सुरसांचा साक्षात् अनुभव
विषयीं आपल्या मनांत.

आपली जी उत्कट इच्छा
माणे नांवारूपास आणिली
तव्य त्यांनीं पूर्ण व चिरायु
वर आपण रागास न येतां.
लिहिली, ती या पुस्तकांत
छे चिरंजीव आज एम्. ए.
त्यांनींच हें सत्कार्य केले,
मानसिक ध्येयाला त्यांनीं
लें स्मारक होय. मराठी
जे प्रगट करित असतां मी
न तसाच सर्वांचा मित्र
संतोष वाटतो. यांतील
शोदेहानें माझा कविसखा

मानवी हृदये द्रवव्यास त्यांत नवल नाही. ' शेवटचे मागणे ' या कवितेवरून कवि दत्त यांची लीनता व प्राचीन कवीविषयी आदरबुद्धि व्यक्त होत आहे.

याप्रमाणे प्रस्तुत ग्रंथांत गोंविलेल्या काव्यांपैकीं विविष्ट कवितांचा नामनिर्देश करून त्यांतील ठळक गुण सांगितले, व त्या त्या कवितांतून विंबणारे कवीचे मनोभाव आणि त्यांच्या आंगचे सद्गुणही दर्शविले आहेत. तत्रापि, अनेक प्रकारचीं पक्काने व पानके पुढे ठेविल्याः नंतर त्यांचे खाद घेणारांस त्या पदार्थांच्या वर्णनपत्रकाची जितकी अपेक्षा असते, तितकीच येथे वाचकांस माझ्या झणण्याची आहे. हीं काव्ये ते स्वतःच आस्थेने वाचून त्यांतील सुरसांचा साक्षात् अनुभव घेतील, व तीं करणाऱ्या माझ्या कविमित्राविषयी आपल्या मनांत प्रेमादर ठेवितील अशी मला आशा आहे.

प्रिय दत्त ! आपण इहलोकीं असतां आपली जी उत्कट इच्छा होती, ती आज आपल्या चिरंजीवांनीं या प्रमाणे नांवारूपास आणिली आहे, व त्यायोगे आपले येथील जीवितकर्तव्य त्यांनीं पूर्ण व चिरायु केले आहे. लहानपणीं ज्यांनीं केलेल्या खोडीवर आपण रागास न येतां उलट गमतीस्तव ' बाललेखन ' ही कविता लिहिली, ती या पुस्तकांत नमूद आहेच. पण ती खोडी करणारे आपले चिरंजीव आज एम्. ए. झणजे चांगले अधिकारसंपन्न होऊन त्यांनींच हें सत्कार्य केले, याबद्दल मला फार कौतुक वाटते. आपल्या मानसिक ध्येयाला त्यांनीं हें अक्षर शरीर दिले आहे, व हेंच आपले स्मारक होय. मराठी वाङ्मयमंदिरांत महाराष्ट्रीयं पुढे हें स्मारक ते प्रगट करित असतां मी त्यांजपाशीं व आपल्या राष्ट्रासन्मुख आपला तसाच सर्वांचा मित्र झणून उभा आहे. हें स्मारक पाहून मला संतोष वाटतो. यांतील कविहृदय वाचून मला आनंद होतो. या यशोदेहाने माझा कविसखाः

भूलोकीं-मजपाशीं-आहे, असें मी मानितों. त्याचा जीवात्मा परमात्म्याशीं मिळून तो येथें सर्वत्र भरून राहिला आहे, हा वेदान्त मला ऐकून ठाऊक आहे. आणि

“ व्यर्थं भूतानि शोचन्ति नष्ट आत्मेति शङ्कया । ”
 हा वसिष्ठांचा स्पष्ट बोधही मला कळतो. तरी पुन्हां प्रिय दत्त !
 आपण मला सोडून गेलांत ! असें हळुहळून मी रडतोच आहे.
 हें काय असावें ? खरोखर, माझे मन मला ग्वाही देऊन सांगतें,
 कीं, आपणांवरील हें माझे अक्षय्य व अकृत्रिम प्रेम आणि हेंच
 माझे ह्रदय.

बडोदें.
 डिसेंबर १९२१. }

चंद्रशेखर.

दत्तांचा परिचय

दत्तांचा जन्म २६ जून १८७५ रोजी झाला, व १३ मार्च १८९९ या तारखेस त्यांनी देहविसर्जन केले. दत्तांचा इहलोकी वास तेवीस वर्षे आठ महिने व अठरा दिवस होता. महाराष्ट्रवाङ्मयांत इतक्या लवकर अवतारकृत्य संपवून परलोकी जाणाऱ्या कवीचें श्रीज्ञानेश्वरांच्या नंतर हें दुसरें उदाहरण ! चोवीस वर्षे झणजे किती अल्पकाल ! या अल्पकालांत दत्तांनी महाराष्ट्रकवींत उच्चस्थान मिळविलें, वादनकरिता अप्रतिम नैपुण्य संपादन केलें, नाट्यकरिता बहुमानाची जागा मिळविण्याचा प्रयत्न केला व वयाच्या मानानें अभिनंदनीय अशी देशसेवा केली; संस्कृतकाव्यपरंपरा सुद्धा महाराष्ट्रकवितेस नवें वळण लागण्याच्या जोखमीच्या संधिकालीं संस्कृत काव्यांतील उत्तम गुणांना आंगल काव्यविचारांशीं एकजीव करून त्यांनीं मधला खंदक भरून काढला. या चोवीस वर्षांत काय काय भरलें आहे हें आतां पहाणें आहे.

आमचें रहाण्याचें मूळगांव अहमदनगर जिल्ह्यांतील श्रीगोंदे. हें गांव सोडून आमची कोणची पिढी नगरास आली तें समजत नाहीं. तथापि माझे पणजे राणोजीराव यांचे धाकटे बंधु शंकरराव हे नगरास राहत होते अशी खात्रीलायक माहिती मिळते. राणोजीरावहि कदाचित् आपल्या बंधुसह नगरास आले असतील. माझे निपणजे मधाजी यांच्या विषयीं मला कांहीं माहिती मिळाली नाहीं; परंतु यांचे पूर्वज व कदाचित् हे स्वतःही व्यापार करीत असत असें माझे एक चुलत चुलते कळवितात. " आपले पूर्वज पूर्वी या देशचा माल बैलांच्या तांब्यावरून दूर देशीं नेऊन विकीत असत. बैलांचे तांडे

मोठाले असून त्यांच्या गळ्यांत मोठमोठ्या घांटा बांधीत असत. कोणीं विचारिलें असतां हा तांडा घांट्यांचा आहे असें सांगतांच ओळख पटत असे. या प्रघातामुळें मूळच्या आडनांवाचा लोप होऊन 'घांटे' हें नवीन नांव पडलें व तेंच पुढें चालू झालें. ' ही हकीगत माझ्या पणजीनें सांगितलेली असल्यामुळें ती विश्वसनीय असावी असें वाटतें.

माझे आजोबा कोंडोजी व त्यांचे वडील बंधु धोंडोजी यांच्या बालपणींच त्यांच्या वडिलांचा झणजे राणोजीबुवांचा अंतकाल झाला. यावेळीं त्यांचे चुलते शंकरराव नगरास उद्योग करीत होते. बालपणीं आजोबांचें शिक्षण थोड्या चमत्कारिक परिस्थितींत झालें तो काळ झणजे ५७ सालच्या बंडाच्या आधींचा—निदान अगदीं जवळचा असा होता. आमच्या मराठा जातींत, किंबहुना सर्व मागासलेल्या वर्गांत शिक्षणाची गोडी उत्पन्न झालेली नव्हती. विद्या प्राप्त करून लिहिण्याचाचण्याची नोकरी करावयाची हें ब्राह्मणांचें काम असा सर्वांचा समज असावयाचा. लिहिणें शिकावयाचेंच तर आपलीं पोटापुरतीं दोन अक्षरें, व तीं झाल्यावर आपापल्या धंद्यांत पडावयाचें ही त्या वेळची प्रवृत्ति. अशा स्थितींत आजोबांच्या मनांत अल्पवयांत शिकण्याची लालसा उत्पन्न झाली. घरीं राहून ही लालसा तृप्त होईल असा रंग दिसेना; उलट घरच्या गरिबीच्या स्थितीमुळें त्या वयांतच बनेल तसा रोजगार करणें प्राप्त झालें, तेव्हां आजोबा नगर सोडून पुण्याच्या चाटेस लागले. कांहीं प्रवास केल्यावर त्यांना एका बैलगाडींत जागा मिळाली. या प्रमाणें ते पुण्यास येऊन पोहोचले. नगरास असतांना गणेश हरि या नांवाचा त्यांचा एक ब्राह्मण संवगडी होता, तो या वेळीं पुण्यास राहत होता व त्याचा बाप आपल्या शिकण्याची कांहीं तरी सोय लावील अशा विश्वासानें आजोबांनीं ही मजल मारली

होती. पुण्यास प्रथम एका देवळांत मुक्काम करून ते आपल्या मित्राच्या घराचा शोध करूं लागले; प्रयासानें शोध लागला व आशा धरल्यः प्रमाणें विकण्याची सोयहि झाली. रा. गणेश हरि यांच्या घरी राहावें, त्यांच्या वडिलांनीं व मातोश्रींनीं सांगितलेलीं घरांतील कामें करावीं व विद्या संपादन करावी असा आजोबांच्या पुण्यांतील आयुष्याचा क्रम होता. हें विद्यार्जन लवकरच संपलें. मराठीचें अध्ययन त्या वेळेच्या पद्धतीप्रमाणें यथासांग झालें, आणि इंग्रजीही दोन तीन बुकांपर्यंत मजल गेली. कोणी सांगतात इंग्रजी येण्यापूर्वीच आजोबांनीं पुणें सोडलें व रा. मुळये नांवाच्या एका अंमलदारांच्या वशिल्यानें सातान्यास नौकरी धरली. पुढें त्यांना इंग्रजी येत नाही हें 'साहेबास' समजेल या भीतीनें या गृहस्थांनीं त्यांना इंग्रजी सही शिकविली. कोणी सांगतात आजोबांचा इंग्रजी अभ्यास नगरासच त्यांचे चुलते रा. शंकरराव यांचे घरीं झाला. कांहीं असो आजोबांनीं शिक्षण धाडसानें संपादन केलें यांत शंका नाही.

यानंतर आजोबांनीं दोन तीन नौकऱ्या केल्या. कांहीं दिवस ते रेल्वेंत होते. शेवटीं १८७० च्या सुमारास ते नगरास स्थायिक झाले.

नगरास येण्यापूर्वीं आजोबांचें लग्न झालेलें होतें. माझ्या आजीचें गांव पुणें. आजीचें नांव बाळूबाई असून ती हरफळे घराण्यांतील होती. तिचे पूर्वज वारकरी होते, व संतमंडळींत त्यांची गणना होत असे. आजीचे मामा गणुमामा यांच्या घरीं श्रीविठ्ठलाच्या भजनाचा सारखा जयघोष होत असे. ही सर्व मंडळी सात्त्विक, भाविक व भोळी होती. स्वतःच्या आजीच्या भोळेपणाची एक आख्यायिका आजी मला सांगत असे, ती अशी: त्या वेळीं धामधुमीच्या काळांत मुलुखगिरी करून कमावून आणलेली संपत्ती घरांत असे. ती मडक्या-गाढग्यांत किंवा जमिनींत असावयाची. म्हातारीचा भोळेपणा माहीत

असल्यामुळें शेजारी पाजारी म्हणावयाचे “ अहो बया ! त्या मोहरा कुजल्या बिजल्या असतील, जरा बाहेर काढून पाखडा. ’ ‘ खरेंच रे बाबा ! ’ म्हणून म्हातारी मोहरा बाहेर काढून पाखडीत वसावयाची. सुपांतून मोहरा खाली पडल्या कीं जमलेल्या लोकांनीं ‘ छे छे अगदींच कामांतून गेल्या ! ’ असें ह्मणावें. म्हातारीस तें खरें वाढून त्या पडलेल्या मोहरा तशाच टाकून ती बाकीच्या घेऊन घरांत जाई. इकडे लोक त्यांना तशा पडूं देत नसत हें उघड आहे. माझ्या आजीचीं मावशीं प्रसिद्ध त्रिंबकजी डेंगळ्याचीं सून होती.

नगरास घर करण्यास जेव्हां हें जोडपें आलें, त्यावेळीं त्यांची सांपत्तिक स्थिति फार वाईट होती. आजीनें रात्र पडल्यावर आजोबांचें उपरणें नेसून नेसतें लुगडें धुवावें, वाळवावें व तेंच परत नेसावें, परंतु शेजाऱ्यांसही या स्थितीचा पत्ता लागूं देऊं नये. ती एक असामान्य स्त्री होती. तिचा दृढनिश्चयी स्वभाव, करारीपणा, दूरदर्शीपणा, बुद्धिसामर्थ्य आणि आत्यंतिक स्वार्थत्याग करण्याची सदैव तत्परता, हे व यांच्या जोडीचे अनेक गुण अवर्णनीय होते. या कठोर व पुरुषी गुणांवर तिच्या भाविक वृत्तीनें व आपल्या कुटुंबांतील माणसांविषयीं वसत असलेल्या प्रेमळ भावानें ओलावा फिरविला होता. बालपणीं ऐकिलेल्या प्रेमळ अभंगांची सावली तिच्या दुःखी पण विविधस्वरूपात्मक आयुष्यावर पसरली होती. याच सावलींत दत्त वाढले. कोणी कोणाला जर कधीं कवि करीत असेल तर आजीनें दत्तांना कवि केलें असें मी म्हणें. दत्त असेंच म्हणत व आपल्या स्नेह्यांजवळ आपल्या आईची श्रद्धापूर्वक स्तुति करीत. आजीचे संस्कार दत्तांवर कसे घडले तें ओघानें पुढें येईलच.

आरंभीं इकडे तिकडे रोजगार करून १८७४-१८७५ च्या सुमारास आजोबांनीं मुखत्यारी मिळविली व ते कोर्टांत जाऊं लागले.

होती. पुण्यास प्रथम एका देवळांत मुक्काम करून ते आपल्या मित्राच्या घराचा शोध करूं लागले; प्रयासानें शोध लागला व आशा धरल्य? प्रमाणें शिकण्याची सोयहि झाली. रा. गणेश हरियांच्या घरी राहावें, त्यांच्या वडिलांनीं व मातोश्रींनीं सांगितलेलीं घरांतील कामें करावींत व विद्या संपादन करावी असा आजोबांच्या पुण्यांतील आयुष्याचा क्रम होता. हें विद्यार्जन लवकरच संपलें. मराठीचें अध्ययन त्या वेळेच्या पद्धतीप्रमाणें यथासांग झालें, आणि इंग्रजीही दोन तीन बुकांपर्यंत मजल गेली. कोणी सांगतात इंग्रजी येण्यापूर्वीच आजोबांनीं पुणें सोडलें व रा. मुळये नांवाच्या एका अंमलदारांच्या वशिल्यानें साताऱ्यास नौकरी धरली. पुढें त्यांना इंग्रजी येत नाही हें 'साहेबास' समजेल या भीतीनें या गृहस्थांनीं त्यांना इंग्रजी सही शिकविली. कोणी सांगतात आजोबांचा इंग्रजी अभ्यास नगरासच त्यांचे चुलते रा. शंकरराव यांचे घरीं झाला. कांहीं असो आजोबांनीं शिक्षण धाडसानें संपादन केलें यांत शंका नाही.

यानंतर आजोबांनीं दोन तीन नौकऱ्या केल्या. कांहीं दिवस ते रेल्वेंत होते. शेवटीं १८७० च्या सुमारास ते नगरास स्थायिक झाले.

नगरास येण्यापूर्वी आजोबांचें लग्न झालेलें होतें. माझ्या आजीचें गांव पुणें. आजीचें नांव बाळूबाई असून ती हरफळे घराण्यांतील होती. तिचे पूर्वज वारकरी होते, व संतमंडळांत त्यांची गणना होत असे. आजीचे मामा गणुमामा यांच्या घरीं श्रीविठ्ठलाच्या भजनाचा सारखा जयघोष होत असे. ही सर्व मंडळी सात्त्विक, भाविक व भोळी होती. स्वतःच्या आजीच्या भोळेपणाची एक आख्यायिका आजी मला सांगत असे, ती अशी: त्या वेळीं धामधुमीच्या काळांत मुलुखगिरी करून कमावून आणलेली संपत्ती घरांत असे. ती मडक्या-गाडग्यांत किंवा जमिनींत असावयाची. म्हातारीचा भोळेपणा माहीत

असल्यामुळें शेजारी पाजारी म्हणावयाचे “ अहो बया ! त्या मोहरा कुजल्या बिजल्या असतील, जरा बाहेर काढून पाखडा. ’ ‘ खरेंच रे बाधा ! म्हणून म्हातारी मोहरा बाहेर काढून पाखडीत वसावयाची. सुपांतून मोहरा खाली पडल्या कीं जमलेल्या लोकांनीं ‘ छे छे अगदींच कामांतून गेल्या ! ’ असें ह्मणावें. म्हातारीस तें खरें वाटून त्या पडलेल्या मोहरा तशाच टाकून ती बाकीच्या घेऊन घरांत जाई. इकडे लोक त्यांना तशा पडूं देत नसत हें उघड आहे. माझ्या आजीचीं मावशीं प्रसिद्ध त्रिंबकजी डेंगळ्याची सून होती.

नगरास घर करण्यास जेव्हां हें जोडपें आलें, त्यावेळीं त्यांची सांपत्तिक स्थिति फार वाईट होती. आजीनें रात्र पडल्यावर आजोबांचें उपरणें नेसून नेसतें लुगडें धुवावें, वाळवावें व तेंच परत नेसावें, परंतु शेजाऱ्यांसही या स्थितीचा पत्ता लागूं देऊं नये. ती एक असामान्य स्त्री होती. तिचा दृढनिश्चयी स्वभाव, करारीपणा, दूरदर्शीपणा, बुद्धिसामर्थ्य आणि आत्यंतिक स्वार्थत्याग करण्याची सदैव तत्परता, हे व यांच्या जोडीचे अनेक गुण अवर्णनीय होते. या कठोर व पुरुषी गुणांवर तिच्या भाविक वृत्तीनें व आपल्या कुटुंबांतील माणसांविषयीं वसत असलेल्या प्रेमळ भावानें ओलावा फिरविला होता. बालपणीं ऐकिलेल्या प्रेमळ अभंगांची सावली तिच्या दुःखी पण विविधस्वरूपात्मक आयुष्यावर पसरली होती. याच सावलींत दत्त वाढले. कोणी कोणाला जर कधीं कवि करीत असेल तर आजीनें दत्तांना कवि केलें असें मी म्हणेन. दत्त असेच म्हणत व आपल्या स्नेह्यांजवळ आपल्या आईची श्रद्धापूर्वक स्तुति करीत. आजीचे संस्कार दत्तांवर कसे घडले तें ओघानें पुढें येईलच.

आरंभी इकडे तिकडे रोजगार करून १८७४-१८७५ च्या सुमारास आजोबांनीं मुखत्यारी मिळविली व ते कोर्टांत जाऊं लागले.

त्या वेळीं नगरास वकील फार थोडे होते; त्या वेळच्या 'साहेब' अंमलदारांची वृत्ति हिंदीलोकांविषयीं स्निग्ध असे व हिंदी अधिकारीहि जनतेत भिसळत व आपल्या हाताखालच्या व जवळपासच्या माणसांना प्रेमभावाने वागवीत. शिवाय त्या वेळीं इंग्रजी भाषेस इतकें महत्त्व मिळालें नव्हतें. अशा अनुकूल परिस्थितीत आजोबांसारख्या महत्वाकांक्षी व बुद्धिमान् मुखत्याराचा उदय होण्यास वेळ लागला नाहीं. याच सुमारास दत्तांचा जन्म १८७५ च्या जून महिन्यांत झाला. या पुत्रप्राप्तीनंतर आजोबांचा भाग्योदय होण्यास सुरवात झाली व दत्तांच्या निधनानंतर परत वाईट दिवस आले; पण ते पुढें पाहूं. एवढें मात्र खरें की, दत्त आमच्या घराण्यांत भाग्यशाली पुरुष होऊन गेले.

दत्तांचें बालपण कशा प्रकारच्या स्थितीत गेलें हें पाहणें मोठें मनोरंजक आहे. घरची स्थिति पुष्कळच सुधारली होती. पोट्यापाण्याची विवंचना नाहींशी झाली होती व आजोबा नगरचे एक प्रमुख नागरिक होत चालले होते. सार्वजनिक कार्यांत ते आतां मन घालूं लागले. त्यावेळच्या राजकारणाचा पसारा फारसा वाढला नव्हता. नगरास पार्शी व मुसलमान एका बाजूस व सुशिक्षित हिंदु एका बाजूस, असे दोन पक्ष त्या वेळीं होते. यांत पार्शी अल्पसंख्याक असूनहि वजनदार होते. दोन्ही पक्षामध्यें म्युनिसिपालिटीच्या सभांत रणें माजत व चेअरमनच्या निवडणुकीच्या वेळीं सोनपत घानपत गाजे. आजोबा अर्धातच हिंदुपक्षांत असत. या धामधुमीमुळे आम्हीं नव्या पेठेंत कारंज्याजवळचा वाडा खरेदी केल्यावर या वाड्यांत त्या वेळचे वकील व इतर पुढारी मंडळीं यांच्या हरहमेशा मजलसी व्हावयाच्या, व मसलती चालावयाच्या. या सर्व मंडळींचें आदरातिथ्य आजीच्या देखरेखीखालीं यथायोग्य होत असें. हा

प्रकार साधारणतः रोजचाच असे. या योगाने आमचें घर नेहमीं भरलेलें दिसें.

नगरास आल्यावर आजोबांचें लक्ष या सार्वजनिक चळवळीशिवाय नगरच्या प्रार्थना समाजाकडे लवकरच वेधलें. परवां मी मुद्दाम् नगरास या लेखाची सामग्री जमविण्यास गेलों असतां प्रार्थना समाजाचे जुने कागदपत्र पाहिले. त्यांत जुनी झणण्यास एक जमाखर्चाची वही सांपडली. हिच्यांत जमाखर्चाचा आरंभ १८८२ पासून आहे व तेव्हांपासून आजोबांची वर्गणी जमा आहे. याच्या आधींच कांहीं वर्षे ते सभासद असावेत. नगरास प्रसिद्ध परोपकारी पुरुष रा. लालशंकर उमियाशंकर यांनीं प्रार्थनासमाज स्थापिला. समाजावर जुन्या मताभिमान्यांचा कटाक्ष असे व संधि मिळेल तेव्हां समाजास त्रास देण्यास ते कमी करीत नसत. तथापि आतांसारखी तेव्हां शिकलेल्या मंडळीची समाजाकडे उदासीन वृत्ती नव्हती. रा. शंकर पांडुरंग पंडित, रा. व. मोरो चिंतामण जोशी वगैरे मोठे विद्वान् अधिकारी समाजाचे सभासद व आश्रयदाते असल्यामुळें कोणी सध्देतुनें, तर कोणी वरिष्ठांच्या नजरेस पडावें झणून समाजाचे सभासद झाले. तथापि खरोखरीची आस्था बाळगणाऱ्यांची संख्या कांहीं कमी नव्हती; व झणूनच समाज लवकर भरभराटीला आला. याचें बरेचसे श्रेय आजोबांना द्यावें लागेल. समाजाच्या उत्कर्षा, साठीं त्यांनीं फार श्रम घेतले. ते बरींच वर्षे सेक्रेटरी होते. बंगाल, मद्रास, मुंबई वगैरे ठिकाणच्या ब्राह्मसमाजाच्या किंवा प्रार्थनासमाजाच्या प्रसिद्ध उपदेशकांना वार्षिक उत्सवास व अन्य प्रसंगीं नगरास बोलावून आजोबांनीं समाजांत चैतन्य आणिलें. आमचें घर समाजाच्या मंदिरापासून जवळ व शिवाय प्रशस्त असल्यामुळें ही बाहेरगांवची पाहुणे मंडळी आमच्याकडेच उतरत; यांच्या आदरा-

तिथ्याची सर्व व्यवस्था अर्थात् आजीसच करावी लागे. या मंडळींत त्या वेळच्या एकेश्वरी पंथांतील बरेच प्रसिद्ध पुढारी असत. मुंबईहून महर्षि रानडे, डॉ. भांडारकर हे नगरास अनेक वेळां येऊन गेले. बंगालहून आदिब्राह्मणसमाजाचे अध्वर्यु व प्रसिद्ध कवि डॉ. रवींद्रनाथ टागोर यांचे वडिल महर्षि देवेंद्रनाथहि कदाचित आमचें घर आपल्या पादस्पर्शानें पावन करून गेले असावेत असें आजीच्या सांगण्यावरून वाटतें. या येणाऱ्या मंडळींतील कांहींजणांच्या रितीभाती, खाण्यापिण्याची पद्धत व वेळा कांहीं विलक्षणच असावयाच्या. या सर्व भानगडी आजीस सांभाळाव्या लागत. मुंबईचे त्या वेळचे एक प्रसिद्ध उपदेशक नगरास मधून मधून येत. हे दुर्वासऋषीसारखे शीघ्रकोपी होते. सांगितलेलें काम वेळेवर झालें पाहिजे, मागितलेली वस्तु ताबडतोब आली पाहिजे; जेवण्याखाण्यांत जरा इकडच्या तिकडे झालें तर खारी ताट फेकून उठावयाची. त्यांच्या पुढें सर्वांनीं हात टेकले होते; परंतु आजी त्यांच्या मिजासीस पुरून उरली. म्हातारा मरेपर्यंत आजीचें स्मरण करीत असे. या प्रमाणें नगरच्या प्रमुख मंडळीच्या बैठकीच्या जोडीला, दत्तांच्या लहानपणीं व पुढें ते मॅट्रिक होईपर्यंत या पहिल्या मंडळीहून अत्यंत मित्र अशी ही धार्मिक सांप्रदायाची मंडळी मधून मधून घरीं असे. या वातावरणांत दत्तांचें बालपण गेलें. थोर विभूतींचा अशा वयांत त्यांना सहवास घडला व त्यांचीं पवित्र वचनें कानीं पडलीं. सार्वजनिक चळवळीचा काथ्याकूट नेहमीं कानावर येऊं लागला; परंतु या सर्वापेक्षांहि ज्या काव्य व ललितकलांतील नैपुण्याबद्दल त्यांची पुढें ख्याति झाली ते गुण या कोलाहलांत ते आपल्या आईपासून शिकले. माझ्या आजीस गाण्याची फार गोडी होती व तिचा आवाजही फार मधुर व प्रेमळ असे. दत्तांनीं पाळण्यांतूनच तुकाराम नामदेव यांचे

प्रेमळ अभंग व प्रार्थनासंगीतांतील सुंदर भजनं व आरत्या ऐकित्या-
जन्मतः काव्यप्रतिभा घेऊन आलेल्या कवींच्या बालपणांतील कोमल
मनावर या सुंदर व प्रेमळ भजनांचा किती महत्वाचा परिणाम
चडला असेल बरें ! अपरिचित, अंधुक व स्वप्नमय जगांत फड
फड पंख हालविणाऱ्या कोवळ्या प्रतिभेस हा प्रकाश उषःकालाच्या
पवित्र व ताज्या तेजाप्रमाणें किती उत्साहजनक भासला असेल !

दत्तांच्या बालपणावद्दल विशेष माहिती उपलब्ध नाही. ते शरि-
रानें कधींच सुदृढ नव्हते व बालपणीं सामान्यतः आजारीच असत.
परंतु खेळण्याकडे व उडण्यावागडण्याकडे त्यांची त्या वेळीं प्रवृत्ति
होती असे म्हणतात. एकांतांत बसून केशवसुतांप्रमाणें चिंतन कर-
ण्याची लहानपणीं त्यांना संवय नसावी. घर जरी मोठें होतें तरी
येणारे जाणारे पक्षकार, आजोबांचे स्नेही, पाहुणे रावळे व
घरांतील नेहमीचीं माणसें यांच्या गलबल्यांत दत्तांना एकांताचा
लाभ होणें कठीणच होतें. अल्पवयांतच दत्तांच्या शिक्षणास
सुरवात झाली. देखणे उपनांवाच्या एका गृहस्थानें खाजगी शाळा
काढिली होती; तिच्यांत दत्तांचें मराठी शिक्षण व इंग्रजी २।३
इयत्ता झाल्या. ही शाळा सोडल्यावर थोडे दिवस दत्त नगरच्या सिटी
स्कूलमध्ये होते. या सुमारास आजोबांची व नगरच्या ख्रिस्ती मिशनचे
मुख्य रेव्हरंड जे. स्मिथसाहेब यांची ओळख झाली. साहेबांच्या
आग्रहामुळें दत्तांना मिशन हायस्कूलमध्ये पाठविण्यांत आलें. मॅट्रिक
होईपर्यंत दत्त याच शाळेंत होते. साहेबमजकूर नुकतेच अमेरिकेहून
आले होते व त्यांचा उत्साह दांडगा होता. मिशनरींनीं आजपर्यंत
खालच्या जातींतील हिंदुलोकांत धर्मप्रसार करण्याकडे विशेष लक्ष
दिलें, व शिकल्यासवरलेल्या पांढरपेशा वर्गांत ख्रिस्ती धर्माविषयीं
आस्था निदान सहानुभूति तरी उत्पन्न करण्याचे प्रयत्न झाले नाहींत

असैं त्यांना दिसून आलें, व त्या दिशेनें त्यांनीं व विशेषतः त्यांच्या उत्साही पत्नींनीं आपल्या कामास सुरवात केली. स्मिथसाहेबांनीं नगरचें मिशन हायस्कूल ही एक शिक्षणाची आदर्श संस्था बनविण्याचा उपक्रम केला, व त्यांच्या प्रयत्नाला यशही प्राप्त झालें. नगरास कॉलेज काढीन अशी त्यांची महत्त्वाकांक्षा होती; परंतु ती सफल झाली नाहीं. प्रीव्हियसचा वर्ग मात्र कांहीं वर्षे त्यांनीं चालविला. मिशन स्कूलमध्ये उत्तम शिक्षकवर्ग त्यांनीं आणविला, व या योगानें गांवांतील मुलेंही त्याच शाळेकडे धांव घेऊं लागलीं. शाळेचें काम सांभाळून या जोडप्यानें गांवांतील प्रतिष्ठित लोकांच्या ओळखी करण्यास सुरवात केली. मिसेस स्मिथ आपल्या शाळेंतील मुलांच्या आयांना मेटप्यास रोज त्यांच्या घरीं जात, त्यांना ख्रिस्तांच्या स्तुतिपर गाणीं म्हणून दाखवीत आणि लोकरीचें व कशिदा काम शिकवीत. एका ठिकाणीं एका म्हाताऱ्या आजीबाईकडून त्यांचा अपमान झाल्यावर हें काम त्यांना सोडावें लागलें. एकंदरीत दोषांनाही विशेष यश आलें नाहीं. परंतु आजोबा स्वतंत्र विचारांचे असल्यामुळें व आजी आपले जुने संस्कार कायम ठेऊन वाटेल तशा अपरिचित परिस्थितींत स्वतःस वागवून घेणारी असल्यामुळें मिसेस स्मिथच व आमच्या घरांतील बायांचा स्नेह जुळला व तो शेवटपर्यंत कायम राहिला. दत्त मिशन स्कूलमध्ये गेल्यावर लवकरच स्मिथसाहेब व त्यांच्या पत्नी या उभयतांचा त्यांच्यावर लोभ जमला. विशेषतः स्मिथबाईना दत्ताविषयीं फार प्रेम वाटूं लागलें व जसजसा सहवास अधिक घडूं लागला, तसतसे कालांतरानें दत्त त्यांना पुत्रवत् झाले. दत्तांनाही या उभयतां विषयीं आदर व प्रेम वाटत होती, व त्यांचा बराच वेळ त्यांच्या सहवासांत जाई. टेनिस खेळावयाचें झणजे दत्त असलेच पाहिजेत. रविवारच्या बायबलच्या वर्गास इतर मुलें

क्वचित्च जात, परंतु दत्तांनी नियमितपणे त्या वर्गाला जाऊन बायबलचा श्रद्धापूर्वक अभ्यास केला. या प्रमाणे या मिशनरी जोडप्याच्या सहवासामुळे दत्तांचा बायबलाशी १४।१५ व्या वर्षीच परिचय घडला व तो आजन्म कायम राहिला. स्मिथसाहेबांच्यामुळे दत्तांच्या नगरच्या अमेरिकन समाजांत बऱ्याच ओळखी झाल्या. मिशन स्कूलमध्ये ३।४ वर्षे अभ्यास केल्यावर १८९० सालीं दत्त मॅट्रिक झाले. त्या वेळीं त्यांचे वय १५ वर्षांचे होते.

१८९० सालानंतर दत्तांना पुढील शिक्षणासाठीं कधीं न सोडलेले आपले घर व नगर सोडावे लागले, नव्या ओळखी झाल्या, नव्या परिस्थितींत रहावे लागले व त्यांचा जीवनप्रवाह व्यापक स्वरूपाचा झाला. खरोखर मॅट्रिक पास होऊन कॉलेजांत जाण्याचा प्रसंग किती मजेदार असतो ! खालीं पुस्तकांत मान खालून अभ्यास करण्याचे दिवस संपले असतात. बापाने करून दिलेले कपडे घालण्याचा, आईने घातलेले अन्न खाण्याचा व घरांतील लहान पोरांपोरींवर 'सब घोडे बारा टक्के' या न्यायाने जें मिळेल त्यावर रात्रीं निजण्याचा काळ नाहीसा होतो. आईबाप मुलाचा दर्जा ओळखू लागतात व मुलासही आपण कोणीतरी आहोत असे वादू लागते. कॉलेजच्या अज्ञेय स्वरूपाचे चिंतन करण्याकडे त्याची तंद्री लागते. नव्या उमेदी, नव्या हौशी मनांत ऊड्डवू लागतात, व अपरिचिताच्या व गूढाच्या तोंडओळखीने, भावी अनुभवांच्या अस्पष्ट अपेक्षेने, डोळ्यांत एक चमक दिसू लागते. अरेरे ! याच्या किती उलट अनुभव कॉलेज सोडते वेळीं येतो ! आनंदांत, निरुपाधिक स्थितींत, जगाच्या-नव्हे आपल्या घराच्याही विस्मृतींत, मित्रांबरोबर प्रेमालापांत व भावी आयुष्याची मोहक रूपरेखा रंगविण्यांत चार वर्षे भरकनू निघून जातात व वधस्तंभाकडे जाणाऱ्या माणसां

श्रमार्णे जड पावलांनी कॉलेज सोडणारा तरुण दुनियेच्या भयाण व यांत्रिक जीवनांत शिरण्यापूर्वी कॉलेजच्या गेटा जवळील पुलावर हुंदून हुंदून रडून आपलें मन हलकें करतो. पण हें विषयांतर पुरें.

या संक्रमणकालापूर्वी दत्तांची एकंदर स्थिति कशी होती, याचें येथें सिंहावलोकन करणें अवश्य दिसतें. मराठी शाळेपासून मॅट्रिक होईपर्यंतचें त्यांचें शिक्षण सुरळीत झालें. शाळेंत अगदीं वेळेवर जाणारा, अभ्यासी व हुषार विद्यार्थी अशी त्यांची ख्याति असे. कोणच्याशा परीक्षेच्या वेळेस रात्री झोप येई ह्मणून शेंडी खुंटीला बांधून दत्त अभ्यास करीत, असें आजी व त्यांचे स्नेही मला सांगत. त्यांचा नंबरही शाळेंत नेहमीं वरच असे. हा काळ केवळ विद्यार्थी दर्शेंत विद्यार्जनांतच त्यांनीं घालविला असावा असें दिसतें. घर आणि शाळा, स्मिथसाहेबांचा बंगला व प्रार्थना मंदिर या पलीकडे त्यांची गति नसावी. घरांतही त्यांचा व आजोबांचा संबध क्वचित्च येई. वकिलीचा धंदा व तोहि वाढता, प्रार्थना समाज व गांवांतील मित्र मंडळीच्या भेटी या बहुविध व्यवसायांत आजोबांना घरांत काय चाललें आहे, काय नाही याची कधीं दाद नसे. आलेले पैसे आजीजवळ दिले कीं ते गृहकर्तव्यांतून मुक्त होत. शिवाय ते अत्यंत मितभाषी असत. ज्या एकुलत्या एक मुलाच्या अकार्ली मृत्युनें हाय खाऊन त्यांनीं प्राण सोडला, तो जिवंत असतां कामापुरते चार शब्द बोलण्यापलीकडे आजोबा गेले नाहींत. यावरून त्यांच्यांत पुत्रप्रेम नव्हतें किंवा पुत्राच्या लौकिकाविषयीं त्यांना अभिमान वाटत नव्हता असें कांहीं नाहीं. दत्तांना त्यांनीं आजन्म राजपुत्राच्या ऐश्वर्यांत ठेविलें हें लक्षण त्यांच्या गाढ प्रेमाचें द्योतक आहे. दत्त लहान असतांनाच आजोबांनीं त्यांच्या वयाचीं भिन्न जातीचीं गरि-

बांची पांच सहा मुलें दत्तांबरोबर अभ्यास करण्यास ठेविलीं होती. स्वतः गरिबींत कष्टानें विद्या संपादन केली असल्यामुळें विद्यार्थ्यांना मदत करण्यास ते नेहमीं तत्पर असत. ह्या घरीं ठेवलेल्या मुलांचा सर्वतोपरी सांभाळ करून, त्यांना शिक्षण देऊन आजोबांनीं त्यांस मोठें केलें. सध्यां त्यांतील कांहींजण चांगल्या हुद्यांवर आहेत. या प्रमाणें दत्तांचे आजोबांनीं अनेक प्रकारें लाड पुरविले. परंतु दत्तांना विशेष सहवास असा आजीचाच होता; उलट आजोबांकडे जाण्यास त्यांना संकोच वाटे. आमच्या हिंदु कुटुंबांतील हें नेहमींच्या अनुभवांतील चित्र आहे. आजोबा घरांत नसलें झणजे दत्त व त्यांचे जोडीदार कधीं कधीं आंधळ्या कोशंबिरी सारखे खेळ खेळत. परंतु त्यांचा नेहमींचा आवडता खेळ झणजे भेंड्या लावणें. या खेळांत आजी व इतर बायामंडळी सुद्धां सामिल होत. प्रत्येकजण या खेळा करितां कसून तयारी करी. कठीण अक्षरांच्या कविता मिळतील त्या पाठ कराव्या, कवितांचे पुस्तक सांपडलें कीं कविता मुखोद्गत कराव्या असा सर्वांचा क्रम असे. नवनीत तर सर्वांनाच पाठ असे. आजी परवां परवांपर्यंत त्यांतील कविता भराभर म्हणे. शास्त्रीबुवांचें श्लेषदूत तिला पाठ येत असे, व तिनेंच तें दत्तांना शिकविलें असे त्यांचे एक स्नेही सांगतात. हा भेंड्यांचा खेळ कित्येक तास चालावयाचा, त्यांत भांडाभांड्या व्हावयाच्या, कोणी चिडून जात, तर कोणी चमत्कारिक कविता म्हणून हास्यरस उत्पन्न करीत. एकदां 'ड' च्या सर्व कविता संपल्या व डोकें खाजवूनही 'ड' ची कविता बाहेर पडेना, तेव्हां एका शीघ्र कवीनें 'डुर डुर डुर डुर डुर कर करितें' असा आरंभ असलेली श्वापदांच्या ध्वनिवर्णनपर कविता तयार केली. असो. दत्तांनीं १४।१५ वर्षांच्या वयापर्यंत काव्यरचना केली नसावी असा माझा समज आहे. निदान वृत्तदर्पणी कवि-

प्रमाणें जड पावलांनीं कॉलेज सोडणारा तरुण दुनियेच्या भयाण व
यांत्रिक जीवनांत शिरण्यापूर्वीं कॉलेजच्या गेटा जवळील पुलावर
हुंदून हुंदून रडून आपलें मन हलकें करतो. पण हें विषयांतर
पुरें.

या संक्रमणकालापूर्वीं दत्तांची एकंदर स्थिति कशी होती, याचें
येथें सिंहावलोकन करणें अवश्य दिसतें. मराठी शाळेपासून मॅट्रिक
होईपर्यंतचें त्यांचें शिक्षण सुरळीत झालें. शाळेंत अगदीं वेळेवर
जाणारा, अभ्यासी व हुषार विद्यार्थी अशी त्यांची ख्याति असे.
कोणच्याशा परीक्षेच्या वेळेस रात्री झोप येईं झणून शेंडी खुटीला
चांधून दत्त अभ्यास करीत, असें आजी व त्यांचे स्नेही मला सांगत.
त्यांचा नंबरही शाळेंत नेहमीं वरच असे. हा काळ केवळ विद्यार्थी
दर्शेंत विद्यार्जनांतच त्यांनीं घालविला असावा असें दिसतें. घर
आणि शाळा, स्मिथसाहेबांचा बंगला व प्रार्थना मंदिर या पलीकडे
त्यांची गति नसावी. घरांतही त्यांचा व आजोवांचा संबध क्वचित्च
येई. वकिलीचा धंदा व तोहि वाढता, प्रार्थना समाज व गांवांतील
भिन्न मंडळीच्या भेटी या बहुविध व्यवसायांत आजोवांना घरांत
काय चाललें आहे, काय नाही याची कधीं दाद नसे. आलेले पैसे
आजीजवळ दिले कीं ते गृहकर्तव्यांतून मुक्त होत. शिवाय ते अत्यंत
मितभाषी असत. ज्या एकुलत्या एक मुलाच्या अकालीं मृत्युनें
हाय खाऊन त्यांनीं प्राण सोडला, तो जिवंत असतां कामापुरते चार
शब्द बोलण्यापलीकडे आजोवा गेले नाहीत. यावरून त्यांच्यांत
पुत्रप्रेम नव्हतें किंवा पुत्राच्या लौकिकाविषयीं त्यांना अभिमान
वाटत नव्हता असें कांहीं नाही. दत्तांना त्यांनीं आजन्म राजपुत्राच्या
ऐश्वर्यांत ठेविलें हें लक्षण त्यांच्या गाढ प्रेमाचें द्योतक आहे. दत्त
लहान असतांनाच आजोवांनीं त्यांच्या वयाचीं भिन्न जातीचीं गरि-

बांची पांच सहा मुलें दत्तांबरोबर अभ्यास करण्यास ठेविल्लीं होतीं. स्वतः गरिबींत कष्टानें विद्या संपादन केली असल्यामुळें विद्यार्थ्यांना मदत करण्यास ते नेहमीं तत्पर असत. ह्या घरी ठेवलेल्या मुलांचा सर्वतोपरी सांभाळ करून, त्यांना शिक्षण देऊन आजोबांनीं त्यांस मोठें केलें. सध्यां त्यांतील कांहींजण चांगल्या हुद्यांवर आहेत. या प्रमाणें दत्तांचे आजोबांनीं अनेक प्रकारें लाड पुरविले. परंतु दत्तांना विशेष सहवास असा आजीचाच होता; उलट आजोबांकडे जाण्यास त्यांना संकोच वाटे. आमच्या हिंदु कुटुंबांतील हें नेहमींच्या अनुभवांतील चित्र आहे. आजोबा घरांत नसलें झणजे दत्त व त्यांचे जोडीदार कधीं कधीं आंधळ्या कोशिंबिरी सारखे खेळ खेळत. परंतु त्यांचा नेहमींचा आवडता खेळ झणजे भेंड्या लावणें. या खेळांत आजी व इतर बायामंडळी सुद्धां सामिल होत. प्रत्येकजण या खेळा करितां कसून तयारी करी. कठीण अक्षरांच्या कविता मिळतील त्या पाठ कराव्या, कवितांचे पुस्तक सांपडलें कीं कविता मुखोद्गत कराव्या असा सर्वांचा क्रम असे. नवनीत तर सर्वांनाच पाठ असे. आजी परवां परवांपर्यंत त्यांतील कविता भराभर म्हणे. शास्त्रीबुवांचें जेघदूत तिला पाठ येत असे, व तिनेंच तें दत्तांना शिकविलें असे त्यांचे एक स्नेही सांगतात. हा भेंड्यांचा खेळ कित्येक तास चालवयाचा, त्यांत भांडाभांड्या व्हावयाच्या, कोणी चिडून जात, तर कोणी चमत्कारिक कविता म्हणून हास्यरस उत्पन्न करीत. एकदां 'ड' च्या सर्व कविता संपल्या व डोकें खाजवूनही 'ड' ची कविता बाहेर पडेना, तेव्हां एका शीघ्र कवीनें 'डुर डुर डुर डुर हुक्कर करितें' असा आरंभ असलेली श्वापदांच्या ध्वनिवर्णनपर कविता तयार केली. असो. दत्तांनीं १४।१५ वर्षांच्या वयापर्यंत काव्यरचना केली नसावी असा माझा समज आहे. निदान वृत्तदर्पणी कवि-

प्रमाणें जड पावलांनीं कॉलेज सोडणारा तरुण दुनियेच्या भयाण व यांत्रिक जीवनांत शिरण्यापूर्वी कॉलेजच्या गेटा जवळील पुलावर हुंदून हुंदून रडून आपलें मन हलकें करतो. पण हें विषयांतर पुरें.

या संक्रमणकालापूर्वी दत्तांची एकंदर स्थिति कशी होती, याचें येथें सिंहावलोकन करणें अवश्य दिसतें. मराठी शाळेपासून मॅट्रिक होईपर्यंतचें त्यांचें शिक्षण सुरळीत झालें. शाळेंत अगदीं वेळेवर जाणारा, अभ्यासी व हुषार विद्यार्थी अशी त्यांची ख्याति असे. कोणच्याशा परीक्षेच्या वेळेस रात्री झोप येई ह्मणून शेंडी खुंटीला बांधून दत्त अभ्यास करीत, असें आजी व त्यांचे स्नेही मला सांगत. त्यांचा नंबरही शाळेंत नेहमीं वरच असे. हा काळ केवळ विद्यार्थी दशेंत विद्यार्जनांतच त्यांनीं घालविला असावा असें दिसतें. घर आणि शाळा, स्मिथसाहेबांचा बंगला व प्रार्थना मंदिर या पलीकडे त्यांची गति नसावी. घरांतही त्यांचा व आजोबांचा संबध क्वचित्च येई. वकिलीचा धंदा व तोहि वाढता, प्रार्थना समाज व गांवांतील मित्र मंडळीच्या भेटी या बहुविध व्यवसायांत आजोबांना घरांत काय चाललें आहे, काय नाही याची कधीं दाद नसे. आलेले पैसे आजीजवळ दिले कीं ते गृहकर्तव्यांतून मुक्त होत. शिवाय ते अत्यंत मितभाषी असत. ज्या एकुलत्या एक मुलाच्या अकालीं मृत्युने ह्याय खाऊन त्यांनीं प्राण सोडला, तो जिवंत असतां कामापुरते चार शब्द बोलण्यापलीकडे आजोबा गेले नाहीत. यावरून त्यांच्यांत पुत्रप्रेम नव्हतें किंवा पुत्राच्या लौकिकाविषयीं त्यांना अभिमान वाटत नव्हता असें कांहीं नाही. दत्तांना त्यांनीं आजन्म राजपुत्राच्या ऐश्वर्यांत ठेविलें हें लक्षण त्यांच्या गाढ प्रेमाचें द्योतक आहे. दत्त लहान असतांनाच आजोबांनीं त्यांच्या वयाचीं भिन्न जातीचीं गरि-

बांची पांच सहा मुलें दत्तांबरोबर अभ्यास करण्यास ठेविलीं होती. स्वतः गरिबीत कष्टानें विद्या संपादन केली असल्यामुळें विद्यार्थ्यांना मदत करण्यास ते नेहमीं तत्पर असत. ह्या घरी ठेवलेल्या मुलांचा सर्वतोपरी सांभाळ करून, त्यांना शिक्षण देऊन आजोबांनीं त्यांस मोठें केलें. सध्यां त्यांतील कांहींजण चांगल्या हुद्यांवर आहेत. या प्रमाणें दत्तांचे आजोबांनीं अनेक प्रकारें लाड पुरविले. परंतु दत्तांना विशेष सहवास असा आजीचाच होता; उलट आजोबांकडे जाण्यास त्यांना संकोच वाटे. आमच्या हिंदु कुटुंबांतील हें नेहमींच्या अनुभवांतील चित्र आहे. आजोबा घरांत नसलें झणजे दत्त व त्यांचे जोडीदार कधीं कधीं आंधळ्या कोशिविरी सारखे खेळ खेळत. परंतु त्यांचा नेहमींचा आवडता खेळ झणजे भेंड्या लावणें. या खेळांत आजी व इतर बायामंडळी सुद्धां सामिल होत. प्रत्येकजण या खेळा करितां कसून तयारी करी. कठीण अक्षरांच्या कविता मिळतील त्या पाठ कराव्या, कवितांचे पुस्तक सांपडलें कीं कविता मुखोद्गत कराव्या असा सर्वांचा क्रम असे. नवनीत तर सर्वांनाच पाठ असे. आजी परवां परवांपर्यंत त्यांतील कविता भराभर म्हणे. शास्त्रीबुवांचें अधदूत तिला पाठ येत असे, व तिनेंच तें दत्तांना शिकविलें असे त्यांचे एक स्नेही सांगतात. हा भेंड्यांचा खेळ कित्येक तास चालावयाचा, त्यांत भांडाभांड्या व्हावयाच्या, कोणी चिडून जात, तर कोणी चमत्कारिक कविता म्हणून हास्यरस उत्पन्न करीत. एकदां 'ड' च्या सर्व कविता संपल्या व डोकें खाजवूनही 'ड' ची कविता बाहेर पडेना, तेव्हां एका शीघ्र कवीनें 'डुर डुर डुर डुर हुक्कर करितें' असा आरंभ असलेली श्वापदांच्या ध्वनिवर्णनपर कविता तयार केली. असो. दत्तांनीं १४।१५ वर्षांच्या वयापर्यंत काव्यरचना केली नसावी असा माझा समज आहे. निदान वृत्तदर्पणी कवि.

तांच्या पलिकडे त्यांची मजल गेली नाही असे त्यांचे एक समवयस्क व समव्यवसायी स्नेही सांगतात. या कविता उपलब्ध नाहीत. गोखल्यांचे गणित पुढे ठेऊन उदाहरणे सोडवावयाचीं, त्याप्रमाणे वृत्तदर्पण पुढे ठेऊन एखादा दुसरा लहान श्लोक तयार करावयाचा असे प्रथम चालले असावे. अशा काव्यरचनेचा आरंभ १८८९-९ साली धरल्यास चालेल. ही रचना कशीही असो, इतके मात्र खरे की घरातल्या या नेहमींच्या भेंड्यांच्या खेळाने लहानपणींच दत्तांचे पाठांतर चांगले झाले व शब्द जिभेवर खेळू लागले. पुढील वयांत कल्पना सुचली की प्रयत्नाशिवाय अल्पकाळांत कविता बने याचे बीज कदाचित् अंशतः या पाठांतरांत सांपडेल.

मॅट्रिकचा रिझल्ट लागण्याच्या सुमारास दत्तांचे लग्न झाले. माझ्या आईचे नांव चंद्राबाई. माझे आजोळ नगरजवळील सारोळे नांवाच्या स्टेशनाशेजारचे घोसपुरी हे गांव होय. आईचा जन्म राजमाने या कुळांत झाला. एकुलता एक मुलगा म्हणून आज्ञाआर्जीनी हे लग्न फार थाटांत केले. दोषेहि स्वभावाने खर्चिक व कमावलेल्या दर्जाचे प्रमाणे वागण्याची दोघांसही हौस, तेव्हां लग्नांत पाण्यासारखा पैसा खर्च होणे स्वाभाविक आहे. वरातीच्या टोलेजंग मिरवणूकीची तर जुनी मंडळी असून आठवण काढते. लग्नाच्या वेळी माझी आई निरक्षर होती व भातुकलीचा खेळ विसरली नव्हती. सासू प्रेमळ असल्यामुळे तिला तो सासरी विसरण्याचे कारणही नव्हते. लग्न झाल्यावर तिला लिहिणे वाचणे व क्विदा काम शिकविण्यास मास्तरणी येऊ लागल्या व हळु हळु लिहिण्यावाचण्यांत जरी विशेष नाही तरी इतर कामांत ती चांगली तरबेज झाली.

माझी आई बांध्याने फार ठेंगणी असून ती उज्ज्वल अशा गौरवर्णाची होती. तिचे डोळे विशाल व तिच्या गांवच्या हवेप्रमाणे

मोकळे व प्रसन्न असत. तिची देहयष्टि अत्यंत नाजूक असे. यामुळे ती एखाद्या लहानशा नाजूक पुतळी प्रमाणे दिसे. दत्त उंच व सडपातळ होते. त्यांचा वर्ण साधारणपणे काळासांवळा होता. त्यांचे डोळे तेजस्वी व आकर्षक आणि नाक तरतरीत होतें. या त्यांच्या नाकाडोळ्यांची छाप लोकांवर तेव्हांच पडे.

येथपर्यंत दत्त कशा परिस्थितीत वाढले ह्याचें उपलब्ध माहिती वरून यथामति विवेचन केले. स्वतंत्रपणे विचार करण्याची व आपल्या आयुष्यास इच्छेप्रमाणे वळण देण्याची ज्या वयांत शक्ति नसते व ज्या वयांत मातापितरें, नेहमीं सहवासास असणारीं घरांतील माणसें व शाळेंतील शिक्षक यांच्या जीवनक्रमाचे व शिकवणूकीचे मनावर संस्कार घडत असतात, त्या वयांतील चित्र काढतांना चरित्र नायकाची व्यक्ति मागे जाते व मागील Background म्हणजे त्याची परिस्थिति ठळकपणामुळे पुढें आलेली दिसते. या न्यायानें दत्तांच्या येथपर्यंतच्या चरित्रांत त्यांना दुय्यम स्थान होतें व ज्या परिस्थितीचा ज्या व्यक्तींचा त्यांच्या चरित्रावर विशेष परिणाम घडला, ती परिस्थिति व त्या व्यक्ती स्पष्टपणानें रंगविल्या गेल्या. हेतु हाच की कवीच्या बालवयांतील गृहस्थिति, त्याच्या मातापितरांचे स्वभाव, त्यांच्या संवई, त्यांचें आपल्या मुलाशीं वर्तन वगैरे गोष्टी जितक्या स्पष्ट होतील त्या प्रमाणानें वाचकांस कवीच्या मनाची वाढ कशी होत गेली याविषयीं अनुमान काढणें सुलभ जावें. या पुढें दत्त आपल्या आयुष्याचे जबाबदार आहेत. या पुढें निरनिराळ्या गांवीं ते राहिले, कांहीं महत्त्वाचे स्नेहसंबंध घडून आले, बहुविध प्रसंगीं बहुविध अनुभव आले व ते त्यांच्या मनास सुखदुःख देण्यास कारणीभूत झाले; तथापि त्यांचें विवेकक्षम मन त्यांच्या परिस्थितीच्या पुढें न्यानंतर स्पष्ट दिसलें पाहिजे.

१८९१ सालीं दत्त मुंबईच्या वुइल्सन कॉलेजांत गेले. इतर कॉलेजांना सोडून या कॉलेजाची निवड करण्यांत सिमथसाहेबांचें अंग असावें. दत्त या कॉलेजांत १८९४ अखेरपर्यंत असावेत असें वाटतें. १८९३ नंतर ते वुइल्सन कॉलेजांत नव्हते असें माझे एक मित्र शोध करून कळवितात; परंतु दत्तांच्या कवितांच्या वहीन १८९४ सालामध्ये वुइल्सन कॉलेजच्या रेसिडेंन्सीमध्ये व फ्रेंचरूममध्ये लिहिलेल्या अनेक कविता आहेत. या चार वर्षांत दत्तांचा इंटरमीजिएट पर्यंतचा अभ्यास झाला. ही परीक्षा ते पास झाले नाहीत असें दिसतें. १८९१ सालभर ते कॉलेजांत होते; १८९२ सालीं पहिली टर्म भरल्यावर ते घरीं नगरास गेले. त्यांना मुंबईची हवा मानवत नव्हती व या सुमारास पोटदुखीचा आजारही झाला होता त्यामुळे त्यांना असें घरीं जावें लागलें. १८९३ सालीं परत ते कॉलेजांत आले व वर्षभर राहिले. १८९४ सालीं कॉलेजांत त्यांचें नांव नव्हतें असें माझे मित्र म्हणतात; परंतु फेब्रुवारी, जून, जुलै, व ऑक्टोबर या महिन्यांत कॉलेजांत कविता लिहिल्याचा पुरावा असल्या कारणानें १८९४ सालभर दत्त मुंबईसच होते हें उघड आहे. उत्तम विद्यार्थी म्हणून नांवाजलेल्या व १५ व्या वर्षीं मॅट्रिक पास झालेल्या दत्तांना, चार वर्षे इंटरमीजिएटकरितां लागावीं व ती परीक्षाही त्यांची पास होऊं नये आणि पुढें बी. ए. ची उपाधि मिळण्यास १८९८ साल लागावें हा एक चमत्कार आहे. या चमत्काराचा योग्य उलगडा त्यांचें अंतरंग जाणलेल्या कॉलेजांतील स्नेह्याकडून झाला असता; परंतु दत्तांना हीं सात आठ वर्षे साथ देणारे असे त्यांचे एकच स्नेही होते; पण मी त्यांना भेटण्यापूर्वी त्यांचा अंतकाल झाला. प्रकृतीची अस्वस्थता हें एक कारण आहेच. १८९२ साल यामुळेच गेलें, तथापि

खरीं कारणें दुसरींच आहेत व तीं शोधूं जाणें झणजे एका भावनाप्रधान कवीच्या बहुविध आयुष्याची छाननी करणें होय. एक उघड उघड कारण मला हें दिसतें; बुइलसन कॉलेजांत येण्यापूर्वी दत्त कवी नव्हते. कॉलेजांत त्यांची काव्यस्फूर्ति जागृत झाली व चिमुकल्या फुलपाखराप्रमाणें किंवा लहानशा वासराप्रमाणें ताज्या जन्माच्या अपूर्व उत्साहानें व स्वैरपणानें ती उडूं बागडूं लागली. परमानंदाच्या या अभिनव साधनापुढें दत्तांना ट्रिग्राभेटी व लॉजिकची अनुमानें नीरस वाटलीं असल्यास नवल नाहीं.

परंतु पुढें इंदुरास दत्तांचा अखंड काव्यव्यासंग चालला असतां हि ते कॉलेजांत अगदीं वेळेवर जात व अभ्यासी आणि हुशार अशी परत त्यांची तेथें ख्यातिहि झाली. मुंबईस इंदुराच्या मानानें त्यांनीं कांहींच कविता लिहिल्या नाहींत. तेव्हां कवितेनेंच त्यांना मुंबईस अभ्यासापासून पराङ्मुख केलें असें झणवत नाहीं. या चार वर्षांच्या काळांत दत्तांना गायनवादन कलांचा अभ्यास करण्याचा फार नाद लागला होता. त्यांना आवाजी विशेष नसल्यामुळें गायनकलेचा जरी त्यांनीं शास्त्रोक्त अभ्यास केला, तरी तिच्याविषयीं त्यांची प्रसिद्धी झाली नाहीं. सतार व हार्मोनियम या वाद्यांचा मात्र त्यांनीं चांगला अभ्यास केला व त्यांत विलक्षण नैपुण्य मिळविलें. दत्त, नगरास, बडोद्यास व इतर ठिकाणीं त्यांच्या मित्रवर्गांत व त्यांना ओळखणाऱ्या सर्वसाधारण समाजांत कवि म्हणून जितके प्रसिद्ध होते तितकेच सतार व पेटी वाजविण्यांतील त्यांच्या कसबाबद्दल होते. मृत्युनंतर त्यांच्या मित्रांनीं त्यांच्या काव्यप्रतिभेबरोबर वादननैपुण्याचाही उल्लेख केला आहे. पुढें पुढें ते चांगल्या कसलेल्या गवयांची साथ करीत. सतारीवर त्यांची नखी फिरूं लागून तंतूंतून कोमल व कातर असे ध्वनि निघूं लागले झणजे आसपास बसलेली मंडळी हरिणः

१८९१ सालीं दत्त मुंबईच्या वुइल्सन कॉलेजांत गेले. इतर कॉलेजांना सोडून या कॉलेजाची निवड करण्यांत स्मिथसाहेबांचें अंग असावें. दत्त या कॉलेजांत १८९४ अखेरपर्यंत असावेत असें वाटतें. १८९३ नंतर ते वुइल्सन कॉलेजांत नव्हते असें माझे एक मित्र शोध करून कळवितात; परंतु दत्तांच्या कवितांच्या वहीन १८९४ सालामध्ये वुइल्सन कॉलेजच्या रेसिडेन्सीमध्ये व फ्रेंचरूममध्ये लिहिलेल्या अनेक कविता आहेत. या चार वर्षांत दत्तांचा इंटरमीजिएटपर्यंतचा अभ्यास झाला. ही परीक्षा ते पास झाले नाहीत असें दिसतें. १८९१ सालभर ते कॉलेजांत होते; १८९२ सालीं पहिली टर्म भरल्यावर ते घरीं नगरास गेले. त्यांना मुंबईची हवा मानवत नव्हती व या सुमारास पोटदुखीचा आजारही झाला होता त्यामुळें त्यांना असें घरीं जावें लागलें. १८९३ सालीं परत ते कॉलेजांत आले व वर्षभर राहिले. १८९४ सालीं कॉलेजांत त्यांचें नांव नव्हतें असें माझे मित्र म्हणतात; परंतु फेब्रुवारी, जून, जुलै, व ऑक्टोबर या महिन्यांत कॉलेजांत कविता लिहिल्याचा पुरावा असल्या कारणानें १८९४ सालभर दत्त मुंबईसच होते हें उघड आहे. उत्तम विद्यार्थी म्हणून नांवाजलेल्या व १५ व्या वर्षीं मॅट्रिक पास झालेल्या दत्तांना, चार वर्षे इंटरमीजिएटकरितां लागावीं व ती परीक्षाही त्यांची पास होऊं नये आणि पुढें बी. ए. ची उपाधि मिळण्यास १८९८ साल लागावें हा एक चमत्कार आहे. या चमत्काराचा योग्य उलगडा त्यांचें अंतरंग जाणलेल्या कॉलेजांतील स्नेह्याकडून झाला असता; परंतु दत्तांना ही सात आठ वर्षे साथ देणारे असे त्यांचे एकच स्नेही होते; पण मी त्यांना मेटण्यापूर्वी त्यांचा अंतकाल झाला. प्रकृतीची अस्वस्थता हें एक कारण आहेच. १८९२ साल यामुळेंच गेलें, तथापि

खरीं कारणें दुसरींच आहेत व तीं शोधूं जाणें झणजे एका भावनाप्रधान कवीच्या बहुविध आयुष्याची छाननी करणें होय. एक उघड उघड कारण मला हें दिसतें; बुइल्सन कॉलेजांत येण्यापूर्वी दत्त कवी नव्हते. कॉलेजांत त्यांची काव्यस्फूर्ति जागृत झाली व चिमुकल्या फुलपाखराप्रमाणें किंवा लहानशा वासराप्रमाणें ताज्या जन्माच्या अपूर्व उत्साहानें व स्वैरपणानें ती उडूं बागडूं लागली. परमानंदाच्या या अभिनव साधनापुढें दत्तांना टिग्राभेट्री व लॉजिकची अनुमानें नीरस वाटलीं असल्यास नवल नाहीं.

परंतु पुढें इंदुरास दत्तांचा अखंड काव्यव्यासंग चालला असतां हि ते कॉलेजांत अगदीं वेळेवर जात व अभ्यासी आणि हुशार अशी परत त्यांची तेथें ख्यातिहि झाली. मुंबईस इंदुराच्या मानानें त्यांनीं कांहींच कविता लिहिल्या नाहींत. तेव्हां कवितेनेंच त्यांना मुंबईस अभ्यासापासून पराड्मुख केलें असें झणवत नाहीं. या चार वर्षांच्या काळांत दत्तांना गायनवादन कलांचा अभ्यास करण्याचा फार नाद लागला होता. त्यांना आवाजी विशेष नसल्यामुळें गायनकलेचा जरी त्यांनीं शास्त्रोक्त अभ्यास केला, तरी तिच्याविषयीं त्यांची प्रसिद्धी झाली नाहीं. सतार व हार्मोनियम या वाद्यांचा मात्र त्यांनीं चांगला अभ्यास केला व त्यांत विलक्षण नैपुण्य मिळविलें. दत्त, नगरास, बडोद्यास व इतर ठिकाणीं त्यांच्या मित्रवर्गांत व त्यांना ओळखणाऱ्या सर्वसाधारण समाजांत कवि म्हणून जितके प्रसिद्ध होते तितकेच सतार व पेटी वाजविण्यांतील त्यांच्या कसबाबद्दल होते. मृत्युनंतर त्यांच्या मित्रांनीं त्यांच्या काव्यप्रतिभेबरोबर वादननैपुण्याचाही उल्लेख केला आहे. पुढें पुढें ते चांगल्या कसलेल्या गवयांची साध करीत. सतारीवर त्यांची नखी फिरूं लागून तंतूंतून कोमल व कातर असे ध्वनि निघूं लागले झणजे आसपास बसलेली मंडळी हरिणः

अमाणें डोलूं लागे. धंदेवाईक बजवय्ये सोडून दिल्यास त्यावेळीं दत्तांची या दोन वाद्यांत बरोवरी करणारा कोणी नव्हता असें म्हणतात. पेटी व सतारीच्या खालोखाल त्यांची तबल्याची तयारी होती. परंतु जलशांत ते जरूर पडल्याखेरीज तबला कधीं वाजवीत नसत. या तिन्ही वाद्यांचा अभ्यास दत्तांनीं नगरास केला. पेटी व सतार ते कृष्णराव सांगळे व तबला कोंडीबा गुरव या गृहस्थांजवळ शिकलें. हें शिकणें नांवाचें होतें. दत्त स्वप्रयत्नांनींच या वाद्यांत तरबेज झाले. आजोबांना हें बरेच दिवस माहित नव्हते. त्यांना सांगण्या इतकें दत्तांच्यांत धैर्यही नव्हतें. शेवटीं दुसऱ्या मार्गानें त्यांना हें समजल्यावर दत्तांना पेटी व सतार मिळाली. या अभ्यासाला सुरवात ते शाळेंत असतांना झाली असेल असें वाटत नाहीं. कॉलेजांत गेल्यावरच इकडे ते वळले असावेत. कांहीं असो गाण्याबजावण्याकडे इतकें लक्ष वेधलें असतां कॉलेजचा अभ्यास नियमितपणें होणें जरा असंभवनीयच दिसतें. गायनवादन कलांच्या मोहानें अभ्यासाची हेळसांड होऊन शिक्षणाची खराबी झाल्याचीं कित्येक हुषार विद्यार्थ्यांचीं उदाहरणें माझ्या डोळ्यासमोर आहेत. वाद्यांविषयीं प्रश्न निघाला म्हणून येथेंच पुढील मजकूर सांगून टाकतो. बडोद्यास गेल्यावर दत्तांनीं एका जलशांत जलतरंगाचें वादन ऐकिलें. बिन्हाडीं आल्याबरोबर चहाच्या कपांत पाणी घालून ते त्यांतून निरनिराळे स्वर काढूं लागले. याप्रमाणें अभ्यास करून लवकरच जलतरंगांत त्यांची साधारण गति झाली. जलतरंगाप्रमाणेंच कोणींहि न शिकवितां नखांनीं चित्रें काढण्यास ते नगरासच अल्पावधींत शिकले व चांगलीं चित्रें काढूं लागले. या चित्रांचा एक मासला अद्यापि पुण्यास दत्तांच्या चुलत बहिणीजवळ आहे.

याप्रमाणें अनेक व्यापक स्वरूपाच्या व्यवसायांत व्यग्र असतां कॉलेजच्या शिक्षणाची हयगय व्हावी हें स्वाभाविक आहे. परंतु हीं चार वर्षे दत्तांनीं निव्वळ गाण्याबजावण्यांत व काव्यरचनेंत घालविलीं असें कोणीं समजूं नये. लहानपणापासून अमेरिकन मिशनऱ्यांच्या हाताखालीं शिक्षण झाल्यामुळे व त्यांच्या सहवासांत काळ गेल्यामुळे दत्तांचा इंग्रजी विषय फारच चांगला होता. इंग्रजी लिहिण्या-बद्दल बुइल्सनमध्ये व पुढें इंदुरास मिशन कॉलेजांत त्यांची प्रसिद्धी होती. इंग्रजीची त्यांनीं कधीं हयगय केली नाही. इंग्रजी वाचनाचा त्यांना पूर्वीच नाद होता व मुंबईस त्यांनीं वाचनाचा व्यासंग चांगला ठेवला. शेक्सपियर, मिल्टन, शेले, कीट्स व टेनिसन् आणि आरंभीं लॉगफेलो या कवींचा त्यांनीं फार कसून अभ्यास केला होता. बाय-एन त्यांना प्रिव्हियसलाच होता; त्यांचेही वाचन त्यांनीं केले. ब्राउनिंगच्या भानगडींत ते पडले नसावेत. त्यांचा पुस्तकसंग्रह बराच मोठा होता व तो साधारण समजत असतांना माझ्या पाहण्यांत आला. त्यांत या वरील कवींपैकीं एकेकाच्या कितीतरी निरनिराळ्या एडिशनस होत्या व या पुस्तकांत जेथें जागा सांपडेल तेथें टीपा लिहिलेल्या होत्या. इंग्रजी कवींत त्यांचे आवडते कवि कोण होते हें आतां समजण्यास मार्ग नाही. परंतु शेक्सपियरच्या सॉनेट्स् त्यांना फार आवडत असें दिसते. कारण उघड आहे; प्रणयिनीविषयीं निरनिराळ्या प्रसंगीं मनांत येणारे विचार व त्या योगानें जागृत होणाऱ्या विविध मनोवृत्ती यांची चित्रे या सॉनेट्स्मध्ये नितांत मधुर आहेत. केशवसुतांनाहि या सॉनेट्स् फार आवडत असाव्यात. दत्तांचा आवडता इंग्रजी कवि शेले असावा; शेलेवर त्यांनीं एक सुंदर इंग्रजी कविता लिहिली आहे.

संस्कृत हा विषयहि त्यांचा चांगला होता. व्याकरणाची त्यांना किटपत गोडी होती कोण जाणे, परंतु संस्कृत काव्यवाङ्मय त्यांना

अत्यंत प्रिय होते. विशेषतः कालिदास आणि भवभूति या दोन्ही महाकवींच्या काव्यांची त्यांनी अनेक पारायणे करून त्यांना आत्मसात केले होते.

गणित हा विषय त्यांचा कच्चा होता; यांतच ते नापास होत असावेत. इतर विषयांसंबंधी माहिती नाही. दत्तांच्या वाचनाविषयींच्या माहितीवरून आढळून येईल की जरी ते कांहीं ना कांहीं कारणांमुळे आपला शिक्षणक्रम वेळेवर आटोपू शकले नाहीत, तरी त्यांनी आपल्या ज्ञानवृद्धीकरितां व ज्या कार्यासाठीं त्यांचा अवतार झाला होता, त्याची पूर्वतयारी करण्यासाठीं बरेच परिश्रम घेतले.

या त्यांच्या जीवनकार्याकडे आतां वळूं. वुइल्सन कॉलेजांत आल्यावर दत्त कविता लिहू लागले. ही निव्वळ सुरवात होती. पुढें त्यांच्या कवितेंतील ज्या गुणांनी रसिकांना मोहविलें ते गुण या आरंभीच्या कवितांत आढळत नाहीत. ज्याप्रमाणें इंग्रजी चवथीमध्ये गेल्यावर मुलाला संस्कृतचा 'रामः, रामौ, रामाः' हा थडा मिळाला की 'घोडः, घोडौ, घोडाः,' 'बैलः, बैलौ, बैलाः' या प्रमाणें जें कांहीं नजरेस पडेल त्यावर त्याच्या संस्कृत पाठाचा हल्ला होतो, तशीच दत्तांच्या वुइल्सन कॉलेजांतील चारी वर्षांच्या कवितेची स्थिति आहे. कॉलेजच्या वर्गामध्ये मित्रांनी सुचविलेल्या विषयांवर कांहीं कविता आहेत. यांत उत्तान शृंगार भरला आहे, व कालिदास चांगला वाचला असल्याची साक्ष पटते. अशा शृंगारिक त्रोटक कविता व चुटकें बरेच आहेत; यांच्या उलट 'प्रभुराया । वाया ही नरकाया ॥ दावी तव पाया !' किंवा 'देवा तुझी करवि या करवीं सुसेवा,' अगर 'खास नको सहवास खळाचा वास वनाचा बरा' अशीं वैराग्यपर पदे व काया वाचा मनें, ईश्वरा भजणे ॥ ना तरी हें जिणें व्यर्थ व्यर्थ ॥' किंवा "अपणकाचीये गांवीं । काय रजकाची थोरवी ॥ जेथ बाधि

रांचा जमाव । काय करील गंधर्व, ॥ जेथ अरसिक जमले । काय कविकाव्याचे चाले ” असे अभंग आहेत. त्याच प्रमाणे ‘तनू हेंची तीर्थ’ असे रूपक, ‘काशी,’ ‘विधवाविलाप,’ ‘भगिनीविलाप,’ ‘दुर्व्यसनमाला,’ ‘मित्रपरीक्षा,’ ‘कविप्रशंसा’ (अनंतफंदीची एक गोष्ट) ‘श्रीशिवछत्रपति’ शिमगा’ वगैरे विविध विषयांवर काव्य-रचना आहे. या काव्यांत भावनेची उत्कटता नसली किंवा कल्पनेच्या भरान्या नसल्या तरी भाषंत साधेपणा व प्रेमळपणा आहे. वामन, श्रीधर, रामजोशी वगैरे जुन्या कवींच्या भाषेची छाप या कवितांवर आहे. नगरास पाठ केलेले नवनीत आतां कामास येऊं लागले हें तें. आकाशांत अद्यापि चंडोलानें भरारी मारली नव्हती, परंतु तो पंख फडफडवीत उडण्याच्या तयारीत होता.

बुइल्सन कॉलेजांत असतांना ७१८ इंग्रजी कविता दत्तांनी लिहिल्या व पुढें दोन लिहिल्या. या कविता पोपच्या धर्तीवर असून Liberty, Love, A Stormy day, Epitaph वगैरे निरनिराळ्या विषयांवर आहेत; यांत काव्य नाही. ही इंग्रजीत पद्यरचना करण्याची कसरत आहे. भाषेवरून दत्तांच्या इंग्रजी वाचनाची कल्पना होते.

याप्रमाणें हा मुंबईतील ३१४ वर्षांचा काळ संपला व पुढें मुंबईस शिकण्याचें सोडून देऊन दत्त नगरास गेले. या वेळीं इंटरमीजिएट-पर्यंतचा अभ्यास झाला होता. पुढील शिक्षणासाठी कलकत्ता युनिव्हर्सिटींत जाण्याचा दत्तांचा व त्यांच्या एका स्नेह्याचा विचार ठरला होता. त्यावेळीं मुंबईची इंटर नापास झालेल्या विद्यार्थ्यांचा कलकत्ता युनिव्हर्सिटीच्या बी. ए. च्या वर्गांत शिरकाव होई असें सांगतात. बी. ए. च्या पूर्वी कलकत्त्यास फक्त एफ ए. ची परीक्षा आहे; परंतु मुंबईस प्रीव्हियस व इंटर या दोन परीक्षा द्याव्या लागत; तेव्हां मुंबईची प्रीव्हियस एफ. ए. च्या बरोवरीची समजली जाऊन मुंबईच्या

विद्यार्थ्यांना अशी सवलत मिळत असावी. या सवलतीचा फायदा दत्तांनी १८९५ साली घेतला नाही. ह्या सालभर व ९६ चे ६१८ महिने ते घरीच होते.

भावनाप्रधान माणसांच्या आयुष्यांत कधीना कधी असा काळ प्राप्त होतो की जेव्हां जगाच्या व आपल्या सद्यःस्थितीबद्दल असंतोष वाटून, तिच्याशी व्यवहारी जनांच्या सल्ल्याप्रमाणे तडजोड करण्यास नयार न होतां ते आजन्म त्या पिंजऱ्याशी झगडत राहतात, किंवा तितकी ताकद नसल्यामुळे त्या पिंजऱ्याकडे तिरस्काराने पहात मान पोटांत घेऊन कोपऱ्यांत बसतात, किंवा डोकें पिंजऱ्यावर आपटून अरण पतकरतात. या काळांत साशंकवृत्ति प्रबल होऊन ईश्वराचें अस्तित्व मानवी बुद्धीस पटत नाही, जगांत कांहीं चांगुलपणा असेल असे वाटत नाही व जगण्यांत कांहीं मौज असेल कांहीं हेतु असेल अशी श्रध्दा मनांत वाणत नाही. या कालाच्या मेसूर छायेखाली गटेचा प्रेमास मुकलेला वर्तूर जगांत प्रेम नाही झणून पिस्तुल छातींत मारून जगाची रजा घेतो; जगाच्या कृत्रिम व दिखाऊ सुधारणेनें विथरलेले रूसो व कार्लईल तिच्याशीं आजन्म झगडतात; स्वसुखास आंचवल्यामुळे जगापुढें मारक्या बैलाप्रमाणे पाहणारा वाय्रन याच Storm and Stress च्या काळांत ग्रीसला स्वातंत्र्याचे पोवाडे म्हणून दाखवितो व ते म्हणत म्हणत निघून जातो.

असा Storm and Stress चा काळ दत्तांच्या आयुष्यांत डोकावू लागला होता. कालिदास, भवभूति, शेले यांच्या काव्यपरिचयाने सुभग शृंगारांत मुरून गेलेले व त्यामुळे काव्यपर जीवनाविषयी लोलुप झालेले दत्त वस्तुस्थितीची कविसृष्टीशी तुलना करूं लागले, व तुलनेनंतर दोघींत महदंतर आहे असे आढळून आल्यावर विषण्ण झाले. काव्यसृष्टींत परिचित झालेले स्वातंत्र्य व खऱ्या सृष्टींत दिस-

णारें पारतंत्र्य या वैषम्यानें ते शोकाकुल झाले. माझी आई लग्न झाल्यावर थोडेबहुत लिहिणें वाचणें शिकली होती व वास्तविक पाहतां विद्येनें आमच्या पुढें गेलेल्या जातींतही त्या वेळीं स्त्रियांच्या शिक्षणाची मजल फार पुढें जात नसे. तथापि आपल्या तुटपुंज्या बौद्धिक सामग्रीनें दत्तांच्या तीव्र व वाढत्या बौद्धिक व काव्यपर आकांक्षा पुरविण्यास आई असमर्थ होती. तिलां बापडीला 'आविवा-हसमयात् गृहे वने' चें किंवा शेलेच्या सेरिनेडचें काय मर्म समजणार ? या असह्य मनोधर्मांमुळे व वृत्तिविरोधामुळे दत्तांचें मन वास्तविकांतून उडून जाऊन काल्पनिकांत वावरूं लागले. प्रीतीच्या कविता हाडामांसाच्या 'हृदयशादे'वर व्हावयाच्या त्या अदृश्य व भावरूपिणी अशा कवितादेवीवर झाल्या. 'बघसी अंत किती राजसे' किंवा 'स्वप्नभेट' या कविता एखाद्या काल्पनिक प्रणयिनीला उद्देशून असतील असें प्रथम खरें वाटत नाहीं, इतका त्यांच्यांत वास्तविक प्रेमाचा जिव्हाळा आहे. ही विषण्णवृत्ति दत्तांच्या काव्यांत मधून मधून दिसूत येते. दत्तांना शृंगारापेक्षां करुणरसच जास्ती साधला. यामुळेच त्यांना भवभूति कालिदासापेक्षा अधिक आवडे व उत्तरराम वेड लावी. माझे एक कविमित्र मला एकदां झणाले, 'दत्तांच्या परमानंदाच्या गायनाच्या लकेरींत सुद्धां एखादा अस्पष्ट आर्त रव ऐकूं येतो.' खरें आहे. करुणरसाची उत्कटता, कातरता, कोमलता या छटा दाखविण्यास दत्तांचा अवतार झाला होता. करुणरसाच्या काव्यांस साथ देण्यासच जणू काय दत्तांची सतार अत्यंत नाजूक भावांनीं कंपायमान होणाऱ्या दत्तांच्या संवेदनाकुल मनाप्रमाणें अत्यंत नाजूक स्पर्शानें थरारणाऱ्या तारांमधून मूक वेदनांचें अभिनव व गूढ स्फुंदन हवेंत सोडीत असे. करुणरसाकडे दत्तांचा स्वाभाविकच ओढा होता व आयुष्यातील विविध अनुभवांनीं तो

त्यांच्या मनांत अगदीं मुरून गेला. करुणाची त्यांच्या सर्व काव्यावर छाया पडली आहे अशी अर्थात स्थिति नाही. नाहीतर त्यांच्या काव्यांत जो प्रसाद व जें वैचित्र्य आढळून येतें, तें आलें नसतें. त्यांच्या वृत्तींत तो भिनला होता व झणून अवसर मिळतांच तो डोकें वर काढा. 'निज नीज माझ्या बाळा,' व 'एका दुष्काळ पीडितास,' आणि 'मेनका शकुंतलेस काय झणते,' या काव्यांत उदात्त करुणरस चमकतो. 'सरत्या वर्षास,' 'नवें पान उलटलें' वगैरे काव्यांत आयुष्याची क्षणभंगुरता व जगाची अशाश्वत स्थिति या विचारांनीं मन उदास होतें. आकाशांत उडणाऱ्या घारीमध्ये कोमल करुण आहे. पौर्णिमेच्या चांदण्यांत 'झुलत्या पुलावर' आनंदाच्या जल्लोषांत वेदोष असतांनाहि दत्तांना 'जेथें असली श्रेष्ठ मंडळी, तिथेंच गरिवा जागा दिधली' ॥ अशी आपल्या गरिबीची आठवण होते. कवितेच्या शेवटील 'वारंवार ! कोठुनी असें दिसणार' ॥ या दोन लहान ओळींत करुणरसाचा समुद्र भरला आहे. शेलेच्या तत्वा-प्रमाणें Saddest thought प्रकट करणाऱ्या या कवितांमुळेच दत्त महाराष्ट्रास प्रिय झाले झणावयाचे.

पण दत्त तरुण होते. त्यांच्या अंगांत गरम रक्त खेळत होतें. ते गर्भश्रीमंत होते, विलासी होते. करुणरसाचीं गाणीं गाण्यांतच त्यांना इतिकर्तव्यता वाटली नाही. सृष्टीच्या विविध वस्तुं मासून त्यांना सुख वाटे. जनसमाजांतील अनेक व्यक्ति अनेक प्रसंगीं त्यांना आनंद देत. गायनवादनांचा त्यांच्या मनावर सुखकर परिणाम घडे. प्रेमळ व आनंदी स्वभाव त्यांना जगांत 'जा, फिर व सुखी हो' असें झणे. जगाचा बाग झेलमच्या काठचा गुलाबी गालिचा नसल्यास, त्यांत निदान जागोजाग कांटे खास नाहीत असें त्यांना वाटें. आनंदांत असतांना ते जगाला दोन्ही हातांनीं कवटाळूं पाहत व या वेळीं

आनंदी कविता उत्पन्न होत. हा आनंद त्यांच्या बऱ्याच कवितेंत भरला आहे. कदाचित् पुढें हा आनंद वाढला असता. विषण्णता व आनंद हे विरोधीभाव एकत्र कसे असें कोणी विचारील. विरोध म्हणा, विरोधाभास म्हणा, खरी स्थिति ही आहे. जगाशीं खरी सहानुभूति असल्यास त्यांच्या सुखाबरोबर हसावें लागतें व दुःखाबरोबर रडावें लागतें. असंख्य विषम वस्तूंचें एकीकरण म्हणजे आमचें जग व असंख्य विषम भावांचें एकीकरण म्हणजे आमचें मन; आणि या विषम दृष्टांचें एकीकरण करणारे कोण तर आमचे कविराज. असो.

आपल्या वैयक्तिक जीवनाच्या व मनोभावनांच्या बुरख्यांतून दत्तांनीं त्या वेळच्या आपल्या मातृभूमीच्या स्थितीकडे पाहिले व ते अधिक विषाद पावले. विक्रमादित्याच्या भारतवर्षानें, शिवरायांच्या महाराष्ट्रानें दास्यांत लाजिरवाणी जिनगानी घालवावी हें त्यांस दुस्सह झालें; व वीररसापेक्षां करुणास जिव्हाळ्याचा असल्यामुळें पूर्वेतिहासांतील मर्दुपकीचे पोवाडे गाण्याऐवजीं दत्तांनीं सांप्रतच्या परवशतेच्या दुःखानें विव्हल झालेल्या मनानें भावगीतें गाथिलीं. 'मनोरंजना'नें दिवाळीकरितां कवितेला बोलाविलें असतां दत्त तिला झणतात, "तूं जा वापडी ! भावाबरोबर सण साजरा कर. मला-मला सण कसचा ? " वसे भीषण अंधार जरि मनांत ! काय दीग लावुनि मग जनांत ? देश बुडला दुःखांत आपुला गे । कसा उत्सव मग गोड मना लागे ।...जधीं होइल जन्मभू पुण्यशाली । तदा माझी गे समज ती दिवाळी । " सुंदर 'विहंग' हातांत पकडला असतां त्याला ते 'तुला सुंदर पिंजरा आणीन, गोडगोड खाण्यास देईन' वगैरे सांगून प्रसन्न करूं पहातात; उलट तो पक्षि घाबरून 'दीनवाणी' होतो. तात्काळ खरें कारण ओळखून दत्त त्याला सोडतात व झगतात, " जा

बाबा ! 'पारतंत्र्याचें दुःख मला ठावें। मीच तुजला पंजरी कसे न्यावें ? वर्षप्रतिपदे'ला त्यांना विक्रमाची आठवण होऊन ते त्याला उद्देशून म्हणतात, "राग सोड विक्रमा ! येइं रे डोळे कां मिटले । हतभागी तव देश बुडाला हाय ! कसे झाले ॥ येशिल जेव्हां देशरक्षणा तोच सुदिन मजला । तीच खरी प्रतिपदा ! तोच सण सुवर्णभूमीला ॥"

'स्वामी श्री शिवभूषती झगडले ज्याच्यापुढें आपलें । वाजी ही पडला, रणीं निज तनू तानाजिनें वाहिलें ॥ वाजीरावही विप्र, क्षत्रिय परी झाला ज्याच्या वळें ।' असा जो प्रभावशाली 'भगवा झेंडा' तो आतां कोठें आहे असें म्हणून 'हा, हा ! क्षत्रिय मी असून असु हे त्यावीण कां ठेविले ॥ असा दत्त शोक करितात. 'श्रीशिवछत्रपती' मध्ये शिवरायांची नरसिंहावताराशीं सुंदर तुलना आहे. 'स्वतंत्र-तेस'मध्ये 'कोंडोनी अपकीर्ति होइ न तुझी सत्कीर्ति होते परी । दंडोनी दुबळी नव्हेच उलटी होशी वलाढया खरी ॥' असें स्तुतिस्तोत्र गाऊन शेवटीं 'ज्यांना त्वद्गुण ठाउके निजगृहीं त्वद्भक्त जे गाजती, येथें तेच तुझ्या वधार्थ उठती ही नीति गे कोणती ? थशी जातां जातां सूर्य कधीं न मावळणाऱ्या राज्याचीं सूत्रें हालविणाऱ्यांची संभावना केली आहे. या उद्देगजन्य कवितांच्या साह्यानें दत्तांची मातृभूमीविषयींची तळमळ दाखविण्याचा प्रयत्न केला आहे.

परंतु तो १८९४-९५ चा काळ दत्तांना निव्वळ कविता लिहून स्वस्थ बसूं देईल असा नव्हता. पुण्याहून नवजीवनाचा एक प्रवाह सुरू झाला होता व साऱ्या महाराष्ट्रानें त्यापुढें मान वाकविली होती. गणपती व शिवाजी उत्सवांसारख्या सामाजिक व राष्ट्रीय जीवनाची ज्योत जागती करणाऱ्या संस्था एका मागून एक अस्तित्वांत आल्या, व खालीं मान घालून बसलेलें महाराष्ट्र 'शिवाजी महाराजकी जय' म्हणत उत्साहानें रस्त्यांतून नाचूं लागलें. या पुण्याच्या जयघोषानें

नगरास भगव्या झेंज्याकरितां शोक करीत बसलेल्या दत्तांची मान वर झाली व ते उभे राहिले प्रथम गणपतीचा उत्सव आला. दत्तांनीं दीर्घप्रयत्नांनीं नगरच्या तहण पिढींत हुरूप आणला व उत्सव साजरा केला. पुण्यास किंवा कोठेंही जितके मेळे झाले नसतील इतके नगरास झाले. त्या मेळ्यांत असलेल्या कांहीं मंडळ नीं परवां नगरास मला नगरच्या मेळ्यांची संख्या शंभरावर होती. असें निश्चयपूर्वक सांगितलें, तेव्हां तें खरेंच वाटेना. या मेळ्यांना दत्तांनींच पदें करून दिलीं होतीं. हीं पदें दोन लहानशा पुस्तकांत दत्तांनीं ' एक अहमद नगरस्थ ' या सहीनें छापलीं होतीं. हीं पदें नगरास फार लोकप्रिय झालीं व बरींच वर्षे झटलीं जात होतीं. अझूनही घाणेराज्या व कुचक्या पदांऐवजीं यांचा उपयोग झाल्यास मेळ्यांची बदनामी होणार नाही. मेळ्यांतील मंडळींस-यांत लहान थोर सारेच होते-निरनिराळ्या प्रकारचे वेष देण्यांत आले होते. शेवटच्या दिवशीं सर्व मेळे आमच्या वाज्यासमोर जमून एक प्रचंड मिरवणूक निघे. याप्रमाणें हातीं घेतलेलें काम दत्तांनीं यशस्वी केलें. मेळ्यांतील पदें या पुस्तकांत घेतलीं नसल्यामुळें एक खालीं देतो. त्यावेळीं हिंदु-मुसलमानांचें वैमनस्य होतें व कदाचित् गणपतीच्या उत्सवाचा जन्मही त्यामुळें झाला असेल. या वैमनस्याबद्दल वाईट वाटून दत्त गातात,

‘ अहो आर्यभूमिवासी ! ’

‘ विनंति ही तुम्हांसी,

‘ त्यागोनि मत्सरासी ’

‘ स्वदेशहित करा. ’

‘ उकरोनि कलह खोटा ’

‘ सकलासि होय तोटा ’

‘ एकीस घात मोठा ’
 ‘ झाला पहा किती ! ’
 ‘ अहो ! हिंदुमुसलमान ’
 ‘ तुम्हीं बंधुच्या समान ’
 ‘ प्रेमें सदा वसून ’
 ‘ वस्त्रे स्वदेशी घ्या. ’

एकेश्वरी पंथांत वाढलेले दत्त गणपतीच्या उत्सवांत पुढारी कसे झाले? उत्तर सोपें आहे. त्यांना उत्सवाच्या धार्मिकवाजूशीं कर्तव्य नव्हतें. हा उत्सव ह्यणजे समाजांत जगृती व ाकी घडवून आण-गारी संस्था हीच दत्तांची दृष्टी होती. शिवाय या उत्सवास धार्मिक स्वरूप कधीं असल्यास नकळे परंतु याची सामाजिक व राजकीय वाजूच महाराष्ट्रापुढें प्रामुख्यानें आहे, व माझ्या मते त्यांत घावगें असें कांहींच नाही. आतां खोल पाण्यांत शिरलें तर समाजसेवा किंवा राजकारण हीं धर्माचींच अंगें आहेत ही गोष्ट निराळी.

गणपतीच्या उत्सवाच्या सुमारास किंवा कदाचित् नंतर स्वदेशीची लाट नगरास आली. कदाचित् ती तेथेंच उगम पावली असेल.

यावेळीं आमच्या वाज्याजवळ परदेशी कपड्यांची मोठी होळी करण्यांत आली. यांत दत्तांचें अंग होतेंच. ते प्रमुख होते किंवा नाही याविषयी मला माहिती नाही.

यानंतर शिवरायांचा उत्सव आला. दत्तांनीं अपूर्व उत्साहानें तो साजरा केला. त्यांचे या वेळचे एक मित्र व या चळवळीतील जोडीदार आणि ‘ तुकाराम ’ प्रेसचे मालक रा. बाबासाहेब साळुंखे यांच्या घरासमोर मंडप उभारण्यांत आला, व व्याख्यानमाला झाली. या प्रमाणें आपल्या परीनें दत्तांनीं सार्वजनिक चळवळीला हात-भार लाविला. या सुमारास ते नगरच्या “ तुकाराम ” वर्तमान

पत्रांतून ऐतिहासिक, सामाजिक व राजकीय लेखही लिहित असत. ' शिवाजी महाराजांनी खरोखरीच अफझूलखानाचा खून केला काय ' या विषयावर त्यांचा एक लेख होता म्हणतात. या सर्वांना सांभाळून वादनकलेचा त्यांचा अभ्यास चाललाच होता. या वर्षा दिड वर्षांत काव्यरचना फारच थोडी झाली. वहीत अवघ्या ३१४ कविता सांपडतात. या कवितांत भाषा व विचार या दोन्ही बाजूने बरीच सुधारणा आहे. परंतु खऱ्या कवितांना अद्यापिहि आरंभ झाला नव्हता व तो या धामधुनीच्या ठिकाणी व काळी व्हावयाचा नव्हता.

या सुमारासच दत्तांचा व रेव्हरंड टिळकांचा परिचय झाला. या वेळीं नांवाजलेले व उच्च प्रतीचे कवि अशी टिळकांची ख्याति होती. उभयतांच्या वयांत बरेच अंतर होते, तथापि रसज्ञता व समव्यवसाय या योगाने त्यांना ' उपचाराची पीडा ' झाली नाही व लवकरच त्यांचा फार जिव्हाळ्याचा स्नेहसंबंध झाला. टिळक आमच्या घरीं नेहमीं येत व माझी आजी त्यांना फार प्रेमाने वागवी. दिवाळीला स्नानास व फराळास टिळक आमच्या घरीं असावयाचेच. टिळकांच्या साहचर्यामुळे दत्तांची काव्यदृष्टि विस्तृत झाली असल्याचा संभव आहे. टिळकांच्या उदाहरणानेच कदाचित् लहान मुलांमुलींवरचीं साधीं व प्रेमळ गाणीं दत्त लिहू लागले असतील. टिळकांचा ' बालबोधमेवा ' या ख्रिस्ती मासिकाशी संबंध होता. त्यांच्या आग्रहावरून दत्त या मासिकास कविता देऊं लागले. त्यांची ' ताई गुणाची माझी छकुली ' ही कविता हें मासिक परवां बंद पडेपर्यंत प्रत्येक अंकांत येत असे. ती ख्रिस्तीसमाजांत इतकी लोकप्रिय झाली की घरोघर मुले ती म्हणत असत. टिळक हे दत्तांचे पहिले कविमित्र. दुसरे व शेवटचे चंद्रशेखर. या उभयतांखेरीज इतर कोणा कवीची व दत्तांची ओळख झाली नाही. दत्तांच्या निध-

‘ एकीस घात मोठा ’

‘ झाला पहा किती ! ’

‘ अहो ! हिंदुमुसलमान ’

‘ तुम्हीं वंधुच्या समान ’

‘ प्रेमें सदा वसून ’

‘ वस्त्रे स्वदेशि ध्या. ’

एकेश्वरी पंथांत वाढलेले दत्त गणपतीच्या उत्सवांत पुढारी कसे आले ? उत्तर सोपे आहे. त्यांना उत्सवाच्या धार्मिकवाजूरीं कर्तव्य नव्हते. हा उत्सव ह्यणजे समाजांत जगृती व णकी घडवून आण-गारी संस्था हीच दत्तांची दृष्टी होती. शिवाय या उत्सवास धार्मिक स्वरूप कधीं असल्यास नकळे परंतु याची सामाजिक व राजकीय वाजूच महाराष्ट्रापुढें प्रामुख्याने आहे, व माझ्या मते त्यांत वावगें असें कांहींच नाही. आतां खोल पाण्यांत शिरलें तर समाजसेवा किंवा राजकारण हीं धर्माचींच अंगे आहेत ही गोष्ट निराळी.

गणपतीच्या उत्सवाच्या सुमारास किंवा कदाचित् नंतर स्वदेशीची लाट नगरास आली. कदाचित् ती तेथेंच उगम पावली असेल.

यावेळीं आमच्या वाज्याजवळ परदेशी कपड्यांची मोठी होळी करण्यांत आली. यांत दत्तांचें अंग होतेंच. ते प्रमुख होते किंवा नाही याविषयीं मला माहिती नाही.

यानंतर शिवरायांचा उत्सव आला. दत्तांनीं अपूर्व उत्साहानें तो सजरा केला. त्यांचे या वेळचे एक मित्र व या चळवळीतील जोडीदार आणि ‘ तुकाराम ’ प्रेसचे मालक रा. वाबासाहेब साळुंखे यांच्या घरासमोर मंडप उभारण्यांत आला, व व्याख्यानमाला झाली. या प्रमाणें आपल्या परीनें दत्तांनीं सार्वजनिक चळवळीला हातभार लाविला. या सुमारास ते नगरच्या “ तुकाराम ” वर्तमान

पत्रांतून ऐतिहासिक, सामाजिक व राजकीय लेखही लिहित असत. ' शिवाजी महाराजांनी खरोखरीच अफझूलखानाचा खून केला काय ' या विषयावर त्यांचा एक लेख होता म्हणतात. या सर्वांना सांभाळून वादनकलेचा त्यांचा अभ्यास चाललाच होता. या वर्षा दिड वर्षांत काव्यरचना फारच थोडी झाली. वहीत अवघ्या ३१४ कविता सांपडतात. या कवितांत भाषा व विचार या दोन्ही बाजूने बरीच सुधारणा आहे. परंतु खऱ्या कवितांना अद्यापिहि आरंभ झाला नव्हता व तो या धामधुनीच्या ठिकाणी व काळी व्हावयाचा नव्हता.

या सुमारासच दत्तांचा व रेव्हरंड टिळकांचा परिचय झाला. या वेळीं नांवाजलेले व उच्च प्रतीचे कवि अशी टिळकांची ख्याति होती. उभयतांच्या वयांत बरेच अंतर होते, तथापि रसज्ञता व समव्यवसाय या योगाने त्यांना ' उपचाराची पीडा ' झाली नाही व लवकरच त्यांचा फार जिव्हाळ्याचा स्नेहसंबंध झाला. टिळक आमच्या घरी नेहमी येत व माझी आजी त्यांना फार प्रेमाने वागवी. दिवाळीला स्नानास व फराळास टिळक आमच्या घरी असावयाचेच. टिळकांच्या साहचर्यामुळे दत्तांची काव्यदृष्टि विस्तृत झाली असल्याचा संभव आहे. टिळकांच्या उदाहरणानेच कदाचित् लहान मुलांमुलींवरचीं सार्धी व प्रेमळ गाणीं दत्त लिहू लागले असतील. टिळकांचा ' बालबोधमेवा ' या ख्रिस्ती मासिकाशी संबंध होता. त्यांच्या आग्रहावरून दत्त या मासिकास कविता देऊं लागले. त्यांची ' ताई गुणाची माझी छकुली ' ही कविता हें मासिक परवां बंद पडेपर्यंत प्रत्येक अंकांत येत असे. ती ख्रिस्तीसमाजांत इतकी लोकप्रिय झाली की घरोघर मुले ती म्हणत असत. टिळक हे दत्तांचे पहिले कविमित्र. दुसरे व शेवटचे चंद्रशेखर. या उभयतांखेरीज इतर कोणा कवीची व दत्तांची ओळख झाली नाही. दत्तांच्या निध-

नाने टिळकांना फार दुःख झाले व ते त्यांचे स्वतःचे निधन होईपर्यंत टिकले. 'बालबोधमेव्यांत' 'मुलांनो ! दत्त दूर गेला' व 'सुविचारसमागमांत' त्याच धर्तीवर दुसरी कविता लिहून टिळकांनी दत्ताविषयी आपला स्नेह व्यक्त केला. उभयतांच्या वडिलांच्या स्नेहाची परंपरा चालविण्यास रा. दत्तोपंत टिळक तयार झाले व आईंनी या स्नेहावर आपला वरदहस्त ठेवला, हे मी माझे भाग्य समजतो.

१८९६ च्या उन्हाळ्यानंतर दत्त इंदुरास शिक्षणासाठी गेले. कलकत्ता युनिव्हर्सिटीच्या हद्दीत इंदूर हेंच जवळचे ठिकाण होते; शिवाय रे. स्मिथसाहेबांची इच्छा दत्तांनी इंदुरासच मिशन कॉलेज-मध्ये (हल्लीचे ख्रिश्चन कॉलेज) जावे अशी होती. १८९६ साली उन्हाळ्यानंतर दत्त बी. ए. च्या वर्गात दाखल झाले. १८९८ सालच्या आरंभी बी. ए. ची परीक्षा देई पावतो ते इंदुरास होते. येथे त्यांचे कॉलेजांत जाणे नियमित असे, व अभ्यासही त्यांनी झटून केला. येथील प्रोफेसरांची त्यांनी आपल्या हुषारीने व अभ्यासाने मर्जा संपादन केली. इंदुरास ते काही दिवस जुन्या तोफखान्यांत, त्यानंतर सराफ्यांत रा. नारायणराव खुराटे या स्नेह्यांच्या घरी, व पुढे डॉ. सुंदराबाई जाधव यांच्याकडे असे राहिले. शेवटी ते छावणीत राहत. इंदुरास त्यांचे रा. व. माधवरावसाहेब किवे, जनरल गोविंदराव मतकर व रा. खुराटे हे स्नेही झाले.

इंदुरास दत्तांचे जाणे सर्व बाजूने हितावह झाले. मुंबईच्या कोलाहलापेक्षा व नगरच्या ११२ वर्षांच्या धामधुमीपेक्षा इंदुराच्या शांत वातावरणाने त्यांच्या क्षुब्ध मनास समाधान वाटले. इंदुराच्या जनसमाजाची साधी व अकृत्रिम राहणी आणि दिनचर्या यांच्या अनुभवाने त्यांच्या मनोवृत्तीत स्थैर्य आले. मुंबईस मित्रमंडळीची गप्पाष्टके व इतर व्यवसाय अभ्यासाच्या व काव्यरचनेच्या डोंगरासारखे आड

येत. तीच स्थिति नगरची. तेथे त्यांचा जन्म गेलेला, अनेक ओळखी झालेल्या व अनेक गोष्टींकडे दीर्घपरिचयामुळे मनाचा ओढा. असा कोणताच प्रकार इंदुरास नव्हता. अपरिचित व लांबचे ठिकाण, स्नेही नाहीतच, ओळखीची माणसेंहि कमी. अशा परिस्थितीत अभ्यास व काव्यरचना हीच काळ घालविण्याची साधने झाली. ही स्थिति मला बायरनसारखी दिसते. पत्नीने त्याग केल्यामुळे व पुढे समाजाने बहिष्कृत केल्यामुळे निरुपायाने लंडनच्या चैनीच्या आयुष्याचा त्याग करून त्यास स्वित्झरलंड व इटलीचा आसरा घ्यावा लागला, तेव्हांच त्याच्या सरस काव्यरचनेस आरंभ झाला. याच प्रमाणे गडबडीच्या बहिर्मुख आयुष्यास रजा दिल्याबरोबर दत्तांच्या लेखणीतून सुंदर काव्यरत्ने उतरू लागली. प्रस्तुत पुस्तकांत कवितां-खाली स्थलकालांचा निर्देश केला आहे; त्यावरून दिसून येईल की जवळजवळ सर्व सुंदर कविता दत्तांनी या १११॥ वर्षांत इंदुरांत लिहिल्या आहेत. या इंदुरच्या कवितांत व पूर्वीच्या कवितांत फार फरक आहे. भाषासौंदर्य, अर्थगौरव, भावोत्कटता, स्वतःच्या बुद्धि-वैभवास बळी न पडतां प्रतिपाद्य विषयांस पोषक अशी कल्पनांची जोपासना व हे सर्व सांभाळून प्रत्येक कवितेत साधलेला किंवा खरे म्हणावयाचे म्हणजे आपोआप प्राप्त झालेला प्रसाद हे गुण इंदुरच्या कवितांत व्यक्त झाले आहेत. जगाविषयी तटस्थपणा न वाटतां तद्विषयक सहानुभूतीची वाढ झाली आहे व झोंपडीतील गरीब आई-बरोबर व दुष्काळांत उपाशी मेलेल्या गरीब जीवाबरोबर तादात्म्य होण्याइतकी स्थिति येऊन अंगांत मुरलेला करुण अद्वितीय कवितां वाटे थरारून बाहेर पडला आहे. कालिदास-भवभूतींच्या वाच-नाचा पहिला परिणाम वुइल्सन कॉलेजांत उत्तान शृंगाराचे हलक्या दर्ज्याचे चुटके लिहिण्यांत झाला होता. इंदुरास ह्या वृत्तीचे दमन

होऊन काव्यांत अभिनव व सरसरमणीय कल्पनांचा बगीचा पसरला गेला व मार्मिक शृंगार त्यांतील मुग्धकलिकांचीं नाजूक चुंबने घेऊं लागला. सृष्टि आपल्या बहुविध रूपांत, प्रकाशछायेंत, जलाच्या चंचल तरंगांत, फुलांच्या अस्फुट विकसनांत, कोकिलेच्या शाश्वत गायन-माधुरींत, वायु आपल्या गूढ गुंजनांत व चंद्र शीतल व उन्मादक कौमुदींत रंगून दत्तांना भासमान झाला व दत्त सृष्टीशीं एकजीव होऊन अमूर्त आनंदाचा लाभ घेऊं लागले. हीं दीड वर्षे चटकन संपलीं. हीं कधींच संपलीं नसतीं, निदान जरा ताणलीं गेलीं असतीं, तर महाराष्ट्र काव्यवाङ्मयांत काय मौज झाली असती! पण तें देवाच्या मनांत नव्हतें. आणखी तसे पाहिलें तर वर्षा दीड वर्षांत अशी अपूर्व काव्यसृष्टि निर्माण व्हावी व आमचा बुलबुल आम्ही आ वासून पाहत असतां भुरकन निघून जावा यांत काय मौज नाही? समाधान नाही?

इंदुरच्या शांत जीवनक्रमाचा परिणाम दत्तांच्या वाचनावरहि झाला. काव्यवाङ्मयाचें वाचन सुरू असेंच, परंतु तत्त्वज्ञान व धार्मिक ग्रंथांच्या वाचनाची त्यांना येथें आवड उत्पन्न झाली. या वाचनाच्या कामीं त्यांना मदत देणारे त्यांचे इंग्रजी व तत्त्वज्ञानाचे प्रोफेसर अद्यापि त्याच जागेवर आहेत. ते म्हणतात “घाटे इंग्लिश वाङ्मयाचीं व धर्मपर पुस्तके जास्ती वाचीत. माझ्याकडून ते ख्रिस्ती धर्माचीं पुस्तके विशेषतः नेत असत. हिंदु धर्म व ख्रिस्ती धर्म यांतील साधर्म्य शोधून काढण्याचा त्यांचा हेतु असे. त्यांना मित्र फार नव्हते. ते इंग्रजी लिहिण्यांत फार तरबेज होते, व त्यांचें संस्कृत फारच चांगलें होतें. ते फार थोडे बोलत व वर्गांत नियमानें येत. ते नेहमी उत्साही होते; वादविवादांत त्यांना गोडी नव्हती. (He was always enthusiastic but not debative.) ख्रिस्तीधर्माविषयीं

त्यांचीं मते फार उदार असत. ” याप्रमाणे मी लिहून पाठविलेल्या कांहीं प्रश्नांचीं प्रोफेसरसाहेबांनीं उत्तरे कळविलीं आहेत. या उत्तरांत ख्रिस्ती धर्मपुस्तकांचा व धर्माचा उल्लेख आला आहे, तेव्हां बऱ्याच वेळां मागे ओहून धरलेल्या एका प्रश्नाचा येथे विचार करितों. दत्तांचें इंग्रजी सर्व शिक्षण ख्रिस्ती मिशनऱ्यांच्या संस्थांत झालें; दत्तांना ख्रिस्ती अमेरिकन स्त्रीपुरुषांचा सहवास बराच घडला; बायबलचा त्यांचा लहानपणापासूनचा परिचय व रे. स्मिथसाहेबांचें व त्यांच्या पत्नीचें त्यांच्यावर फार वजन. मग दत्त ख्रिस्ती कां झाले नाहीत ? रे. स्मिथसाहेब मला सांगतात ‘ ते अंतःकरणानें ख्रिस्ती होते. ते रोज प्रार्थना करीत. ’ प्रार्थना करणे हा ख्रिस्ती धर्माचा विशेष नाही. दत्तांच्या घरी त्यांच्या लहानपणीं सुद्धां प्रार्थना होत असे. दत्तांना भगवान् ख्रिस्तांच्या व्यक्तीबद्दल व उपदेशाबद्दल आदर वाटत होता हें सत्य आहे. मोकळ्या मनानें जगांतील निरनिराळ्या महात्म्यांच्या उपदेशांचा अभ्यास करणे हें जिज्ञासु बुद्धीचें लक्षण आहे, व सध्यांच्या आम्हा हिंदूंच्या दोन पिढ्यांत तें दिसून येतें. याचा दुसरा अर्थ कां घ्यावा ? भगवान् ख्रिस्तांच्या उपदेशाप्रमाणें वागण्यास बाह्य संस्कार अवश्य कां वाटावे ? हा उपदेश आमच्या धर्माच्या विरुद्ध तरी आहे का ? जर नसेल तर हजारों वर्षांची आमची आत्मिक, नैतिक, मानसिक व विशेषतः कौटुंबिक परंपरा सोडून आम्हीं आमच्या लोकांना परके कां व्हावे ? परधर्माबद्दल आदर असणे हें इष्ट आहे, पण त्याचा अर्थ स्वधर्मपरंपरेचा त्याग नव्हे. दत्तांना ख्रिस्तांच्या विषयी श्रद्धा होती, परंतु स्वधर्माविषयी अनास्था नव्हती; हेंच उत्तर ते कां ख्रिस्ती झाले नाहीत या प्रश्नाचें आहे. हिंदुधर्मांत राहून डोंगरावरील प्रत्येक उपदेश त्यांना आचरतां येत होता. वस्तुस्थिति अशी होती की दत्तांच्या मनांत धर्मजिज्ञासा होती. परंतु त्या

अल्पवयांत त्यांचीं मते तयार झालीं नव्हतीं. खुद्द त्यांचे इंदुरचे ख्रिस्ती प्रोफेसर सांगतात, ते ख्रिस्ती धर्माचीं पुस्तके वाचीत, पण ते अन्य धर्मग्रथांशीं तुलना करण्यासाठींच. याच हेतूनें ब्राह्मणसमाजाचीं पुस्तकेहि त्यांनीं वाचलीं.

प्रार्थनासमाजावर त्यांची किती श्रद्धा होती हें समजण्यास मार्ग नाही. त्याचा त्यांनीं त्याग केला नाही यावरून कांहींच सिद्ध होत नाही. कदाचित् जुन्या पिढीच्या विरोधास हिमतीनें टक्कर देणाऱ्या या विमुक्त्या सांप्रदायाबद्दल त्यांना प्रेम वाटत असेल.

दत्त इंदूर सोडल्यावर नगरास फार दिवस न राहतां बडोद्यास गेले. यापूर्वींही बडोद्यास ते मधूनमधून जात असत. बडोद्यास यावेळीं मराठा ज्ञातीचे कैवारी दिवाणबहादूर धामणस्कर दिवाण होते. यांच्या अमदानींत बऱ्याच मराठे तरुणांना जागा मिळाल्या. यांचा व आजोबांचा स्नेह होता; यामुळे नगरास वेळ न दवडतां बडोद्यास जाऊन दिवाणबहादुरांची दत्तांनीं गांठ घ्यावी व त्यांच्या तर्फे श्रीमन्महाराजांना भेटावे व नौकरीचे जुळवावे या इराद्यानें आजोबांनीं दत्तांना बडोद्यास पाठविलें व मागून आपण स्वतः गेले. हें १८९८ च्या उन्हाऱ्याच्या सुमारास असावें. बडोद्यास दत्तांच्या नौकरीचे संधान लवकर जुळना. शेवटीं महाराजांची भेट झाली व त्यांनीं आश्वासनहि दिलें. पण हुकुम मिळना. दत्तांना त्याची विशेष परवा नव्हती. बडोद्यास त्यांचा व 'सयाजीविजय' छापखान्याचे मालक रा. दामोदरशेट यंदे यांचा स्नेह झाला व दत्त आवडीनें सयाजीविजय साप्ताहिकांत वारंवार लेख लिहूं लागले. छापखान्यांत त्यांची व विद्वन्मणि रा. शंकर मोरो रानडे यांची ओळख झाली व त्यांच्याकडेहि बसणेंउठणें होऊं लागलें. याच वेळेस दत्तांच्या आयुष्यातील महत्त्वाची गोष्ट घडली. त्यांचा व कविवर चंद्रशेखर यांचा स्नेह जुळला. स्नेहसंबंध घडल्यावर दत्तांच्या

मृत्युपर्यंत हैं कविद्वय रात्रंदिवस एकत्र असें. त्यांचें परस्परांचें भावाभावाप्रमाणें प्रेम असें, व जातिभेद व मतभेद यांची छाया त्यांच्या स्नेहाभाड कधींच आली नाही. या उभयतांनीं रात्रीबेरात्रीं हिंडून सृष्टीच्या सुप्तस्थितीचा अनुभव घेतला. जागरणें करून उंचावरून सूर्याचीं पहिलीं ताजीं किरणें ताजेपणांतच अंगावर घेतलीं. कमिटीबागेंत रात्रीच्या रात्री जागून काढल्या. 'लक्ष्मीविलासमंदिर-मनोरा' ही कविता याच स्थितींत झाली. ती वाचली असतां दत्तांचा सृष्टीशीं किती निकट परिचय होता हें दिसून येईल व त्याबरोबर कवितेंतील प्रसाद, समतोलपणा व भाषाप्रागल्भ्य हे गुणहि वाढल्या प्रमाणावर दिसून येतील.

या वेळीं पॅरिसचें भव्य प्रदर्शन भरणार होतें; वर्तमानपत्रांतून याविषयीं चित्तवेधक बातम्या येऊं लागल्या. दत्तांना पॅरिसला जाण्याची उत्सुकता लागली. आपल्या आर्य गायनवादनकलांचें तेथें प्रदर्शन करून त्या कलांविषयीं तिकडे जागृति उत्पन्न करावयाची हा त्यांचा हेतु होता. ते नांवाजलेल्या गवयांस व वज्रवध्यांस घेऊन जाणार होते. पण वडोद्याच्या सर्व अंगीकृत कार्याप्रमाणें हेंहि असिद्ध राहिलें.

वडोद्यास दत्तांच्या फार कविता झाल्या नाहींत. तेथें गेल्यावर लवकरच ते किलोस्कर मंडळीसाठीं उत्तररामचरित मराठींत बसवूं लागले. यापूर्वीं १८९५ सालीं नगरास किंवा पुढें इंदुरास श्रीमंत शिवाजीराव होळकरांच्या जाहिरातीप्रमाणें दत्तांनीं मेघदूतास नाट्य-रूप दिलें होतें अशी माहिती आहे. हें इंदूर दरबारांतून कदाचित् हरवलें असेल; कदाचित् अपूर्णच राहिलें असेल व पुढें हरवलें असेल. इतकें खरें कीं हें मेघदूत सध्यां उपलब्ध नाहीं. असो. उत्तररामावर दत्त बरीच मेहनत घेत होते. या सुमारास नव्याणवाचा दुसरा प्लेग आला. लोक घरे सोडून जंगलांत गेले. चंद्रशेखर व त्यांचे वडील

बंधु भीमनार्थी राहण्यास गेले. दत्त गांवांतच राहत असत. दिवसभर उत्तररामावर मेहनत घेऊन रात्री ते भीमनार्थी चंद्रशेखरांकडे जात व तेथे चंद्रशेखरांचे वडिल बंधु रा. नारायणराव ऊर्फ नानासाहेब व हे उभयतां यांमध्ये लिहिलेल्या भागावर रात्रीच्या एक दोन वाजेपर्यंत भवति न भवति होऊन दत्त परत बिऱ्हाडीं येत असत. असा क्रम बरेच दिवस चालला होता. तिसरा अंक अर्धा झाला त्या वेळीं मुळांतील सात अंकी नाटक प्रयोगास वोजड होईल, तें पांच अंकांत ओटोपावें असा विचार मनांत येऊन दत्त काटछाट करूं लागले. या प्रयत्नांत तें नाटक तसेंच अपूर्ण राहिलें व पुढें दत्तांच्या मागे एकाच्या हातून दुसऱ्याकडे असें फिरत असतां नाहीसें झालें. त्यावाकच्या खर्डा मला दोन वर्षांपूर्वी ग्वाल्हेरीस उपलब्ध झाला आहे

उत्तररामचरिताचें रूपांतर चाललें असतां दत्तांचें मन अर्वाचीन कवींच्या काव्यांच्या स्थितीकडे लागलें. परशुरामपंततात्यांनीं रामजोशी पर्यंतच्या कवींच्या निवडक कवितांचा संग्रह केला होता. तात्यांच्या नंतर १८१२ सालापुढच्या कवींचा परामर्ष कोणींच घेतला नाही. आधुनिक कवींच्या चांगल्या कविता वर्तमानपत्रें व मासिकें यांच्या रद्दींत पडून लुप्तप्राय झाल्या होत्या. यासाठीं तात्यांनीं जेथें मुक्काम केला होता तेथेपासूनची कविपरंपरा विद्यमान कवीपर्यंत आणून ती महाराष्ट्रास सादर करण्याचा दत्तांनीं संकल्प केला व जाहिराती देऊन मृत व विद्यमान कवींच्या काव्यांचें शोधन व संग्रह ते करूं लागले. हें काम त्यांच्या मृत्युमुळे अपुरें राहिलें. तें त्यांचे स्नेही व सहकारी चंद्रशेखर यांनीं पुरें करून “ अर्वाचीन कविता ” या नांवानें प्रसिद्ध केलें व आपल्या प्रिय मित्रास अर्पण केलें.

उत्तररामाचें रूपांतर व अर्वाचीन कवितांचा संग्रह चालला असतां प्लेगचा सपाटा चाललाच होता, पण तिकडे दत्तांचें पूर्ण दुर्लक्ष्य होतें.

१९
२७.५.५७

१८९९ च्या मार्च महिन्याच्या आरंभी एके दिवशी संध्याकाळी वाहेरून फिरून विन्हाडीं आल्यावर देखाता एकदम अंगी भरवणाली व अंगांत ताप भरावयास सुरवात झाली. रात्री ~~१०~~ डिप्रीच्या वर पारा चढला. मध्यंतरीं हें वर्तमान ऐकून रा.यंदे, कातरणीकर, चंद्रशेखर वगैरे मंडळी धावून आली व उपचारास सुरवात झाली. बाळ वैद्य या नांवाच्या वैद्याचा इलाज सुरू झाला. दुसऱ्या दिवशी सकाळीं ताप थोडा उतरला, परंतु दिवसभर अंगाची लाही होत होती. तिसऱ्या दिवशीं आराम पडला. दत्त मित्रमंडळीबरोबर योळत वसले, कॉफी प्याले. सर्वांना संकट टळलें असें वाटून आनंद झाला. चवथा दिवस बरा गेला. दुपारीं मिलिटरी ऑफीसमध्ये सध्यां तुम्हांला जागा देण्यांत आली आहे असा सरकारी हुकुम आला. संध्याकाळ झाली. परत ताप चढूं लागला तो त्यानें १०६ वी डिग्री गांठली. खाकेंत दुखण्यास सुरवात झाली. दत्तांची शुद्धि नाहीशी झाली. बाळ वैद्य दुखणें असाध्य आहे झणून घरीं गेले. मंडळींनीं डॉ. गझदर नांवाच्या डॉक्टरांना बोलाविलें. त्यांनीं फ्लेग केस आहे असें निदान केलें. अनेक उपचार झाले. अंगाची तळमळ व लाही असह्य होऊं लागली. मंडळी रडूं लागली. दत्तांना आपल्यास मरण येईल हें खरेंच वाटेना. शुद्धीवर आल्यावर तशा दुःखावेगांत ते जमलेल्या लोकांना धीर देऊं लागले " अरे ! असें वेज्यासारखें काय करितां ? मी मरतोय थोडाच, उद्यां बघा बरें वाटेल." यंदे, चंद्रशेखर वगैरे स्नेह्यांनीं रात्र जागून काढली. सकाळीं चिन्हें वाईट दिसूं लागलीं. नगरास 'ताबडतोव या' अशी तार गेली. डॉक्टरांची कमिटी झाली. आशा सुटत चालली. साडेदहा वाजतां नानासाहेब गोऱ्हे कोर्टांत जातांना प्रकृति पाहण्यास आले. नानासाहेबांचें आज सत्तराजवळ वय आहे. लोणावळ्यास स्नानसंध्या करीत ते कालव्यय करीत आहेत.

बावीस वर्षापूर्वीच्या त्या मृत्युशय्येचें मजजवळ वर्णन करतांना त्यांच्या वृद्ध डोळ्यांत आंसवें आलीं. ते झणाले “ सर्व खोलीभर विछाना केला होता व घाटे अंगाची सारखी आग होत असल्यामुळें विछान्याभर सारखे गडबडा लोळत होते. त्यांचे मित्र कोपऱ्यांत बसून मुकाट्यानें हें शेवटचें दृश्य पाहत होते. मला पाहून दत्त मोठ्यानें झणाले ‘नानासाहेब ! क्षमा करा. आपण आलात व मी असा अस्ताव्यस्त पडलों आहे ! ’ ” इहलोकचा रामराम घेऊन एक पाऊल पैल थडीला टाकलेलें, अशा अवस्थेंत तो दत्तांचा हृदयद्रावक विनय पाहून इतका वेळ गप्प बसलेल्या मंडळीस आतां राहवेना. ते लहान मुलांप्रमाणें शोक करूं लागले. दत्तांनाहि आपला अंतकाळ जवळ आला असें वाटूं लागलें. यावेळीं आपल्या निराधार पत्नीचें किंवा मुलांचें पुढें कसें होईल हा विचार त्यांच्या मनांत आला नाहीं. त्यांनीं आपल्या अर्धमृत हातानें आपल्या कवितांची वही चंद्रशेखरांजवळ दिली व ‘ हिला सांभाळा ’ झणून प्राण सोडला. याप्रमाणें आपल्या अनुपम काव्यप्रतिभेनें महाराष्ट्रास झुलवून माझे बाबा चोवीस वर्षांच्या आंत जगाचा निरोप घेऊन निघून गेले.

पुढें काय लिहूं ? चरित्रनायक गेल्यावर चरित्र लिहावयाचें कोणाचें ? नगरला दुसरी तार गेली—‘सर्व आटोपलें !’ आजोबा बातमी ऐकतांच गुढग्यांत मान घालून दिवसभर निस्तब्ध व निःशब्द बसले. त्यांच्या डोळ्यांत अश्रु आले नाहींत. परंतु वृद्धावस्थेंतील साऱ्या भावी आशांबरोबर आजोबांचें हृदय त्या दिवशीं खाक झालें. त्यांनीं वकिली सोडली, देशांतर केलें व शेवटीं झुरत झुरत १९०४ सालीं देह टाकला.

आजीस मार्चच्या त्या १३ तारखेस ब्रह्म आठवलें. मोठ्या प्रयासानें वाढविलेलें तिचें मूल अवघ्या २।३ वर्षांत महाराष्ट्रास वेड

लावून ताच्याप्रमाणें नाहीसैं झालें; परंतु तिनें धीर सोडला नाही. परत घाट्यांच्या घराण्यास पुढें आणीन या निश्चयानें ती १८ वर्षे जगली. तिनें आम्हांस पुढें आणण्यास दीर्घ प्रयत्न केले, अनेक संकटांना टक्कर दिली व १९१७ च्या फेब्रुआरींत देह सोडला. तिला दुखणें आलेंच नाही. मृत्यूपूर्वीं डॉक्टरनें तिला तपासलें तेव्हां तिच्या काळजाचा त्यांना पत्ता लागला नाही ! याप्रमाणें हजारांवर हुकमत चालवूं शकणारी माझी आजी अज्ञातावस्थेंत व कष्टांत दिवस काढून दत्तांना भेटण्यास गेली.

माझी आई ? ज्या खोलींत तिनें बातमी ऐकली, त्याच खोलींतून वर्षा दीड वर्षानें तिचें अस्थिपंजरप्रथ प्रेत बाहेर निघालें ! दत्तांनीं आमच्या कुटुंबांची वाताहात केली.

दत्तांचा स्वभाव निगर्वी व प्रेमळ असे. त्यांच्याप्रमाणें थोड्याच कवींनीं आपल्या प्रेमळ स्वभावाबद्दल आस्था वाढून इतके दिवस शोक करणारा मित्रसमूह मागें ठेवला असेल. तथापि त्यांना आपल्या काव्यांचा अभिमान वाटे व त्यांची कोणीं अवहेलना केलेली त्यांना खपत नसे. ते ' मनोरंजन ' च्या व ' सुविचारसमागमा ' च्या सुरवातीपासून त्या मासिकांना कविता पाठवीत असत. ' काव्य-रत्नावली ' सहि त्यांनीं काहीं कविता पाठविल्या. एकदां प. वा. मित्रांनीं एक कविता छापण्यास कांकूं केलें किंवा कदाचित् विलंब लावला. दत्तांनीं ' मनोरंजना 'स कविता पाठविणें बंद केलें. मित्रांनीं बरेच प्रयत्न केले; शेवटीं ते बडोद्यास आले होते तेव्हां प्रत्यक्ष भेटून त्यांनीं दत्तांचें मन वळविलें, तेव्हां त्यांना ' दिवाळी ' ही कविता मिळाली. ' देइं भाऊ ! रसिकता जी असेल ' ही ओळ या संदर्भानें वाचावी.

दत्त निर्व्यसनी होते. मुंबईस कॉलरा झाला असतां डॉक्टर ब्रॅडी देऊं लागला, तेव्हां दत्तांनीं 'प्राण गेला तरी बेहेत्तर पण दारूस शिवणार नाही' असें सांगितलें. पुढें ते विडी ओढूं लागले व शेवटीं-शेवटीं विडी तोंडांत असल्याशिवाय काव्यरचनेंत त्यांना मौज वाटेना. एकदां नगरास ते आपल्या खोलींत विडी ओढीत बसले असतां अवचित आजी तेथें आली. आयत्या वेळीं दुसरा उपाय न सुचल्या-मुळें त्या मातृभक्त व विनयशील पुत्रानें हाताच्या मुठींत ती जळती विडी दावून ठेविली. मृत्युसमयींच्या त्यांच्या विनयशील वर्तनाचा उल्लेख मागें झाला आहेच. आजोबा व आजी यांच्या देखत दत्तांनीं मला कधींच जवळ घेतलें नाही. दत्तांची रहाणी फार शोकाची होती. ते नेहमीं उंची धोतरें वापरीत व आजचा सदरा किंवा शर्ट त्यांना उद्यांला चालत नसे. अत्तरांचा त्यांना शोक होता व उंची अत्तरें त्यांच्या संग्रहीं असत. त्यांच्या शृंगारप्रिय मनोवृत्तीस हें साजेसेच होतें !

दत्तांच्या काव्याविषयीं योग्य ठिकाणीं पर्यालोचन केलें आहेच. कोणच्या कवींचा त्यांच्या मनावर व काव्यांवर परिणाम झाला हाहि विचार झाला. परिस्थितीनें त्यांच्या चरित्राची व कवितेची कशी वाढ झाली हें दाखविण्याचाहि प्रयत्न केला. या बाह्य कारणांचा निर्देश झाला; आतां दत्तांची अंतर्वृत्ति कवितेकडे कशा प्रकारची होती, त्यांचा अर्वाचीन कवींमध्ये काय दर्जा आहे हे सामान्य स्वरूपाचे प्रश्न राहिले. हे महत्त्वाचे आहेत व यांचा सांगोपांग विचार करणें म्हणजे या लांबलेल्या लेखाइतकाच दुसरा लेख लिहिणें होय. तें पुढें केव्हां तरी पाहूं. सध्यां थोडक्यांत कांहीं मुद्द्यांचा उल्लेख करितों.

दत्तांचा कवितेशीं कशा प्रकारचा संबंध होता हें "वधसी अंत किती राजसे!" या काव्यावरून दिसून येईल. मशरीर व सजीव प्रणयिनीवर जितकें उत्कट प्रेम करावें तितकें दत्तांनीं कवितेवर केलें.

वरील कवितेंतील प्रत्येक अक्षर सत्य आहे. त्यांत 'कविसंकेत' नाही. कवितेसाठीं दत्त खरोखरच 'जनीं वनीं स्मशानीं' फिरले. काव्यस्फूर्ति झाल्यावर, मनांत काव्यविषयास अजाणपणें मनोमय आकार येत चालल्यावर, दत्तांचे शब्द साहजिकपणें त्याला वाहेर व्यक्त करीत. दत्तांनीं लिहिलेला शब्द परत खोडला नाही. त्यांच्या कविता प्रयत्न-सिद्ध नव्हत्या; याचें कारण दत्त कवितेसाठीं कविता करीत होते. धर्म, समाजसुधारणा, किंवा राजकारण अशीं ध्येयें डोळ्यांपुढें ठेवून कविताशक्तीस एक साधन मानून उपयुक्ततेच्या (Utility) मोहक रूपास बळी पडून त्यांनीं काव्यरचना केली नाही. हा त्यांच्या काव्यांचा विशेष आहे. त्यांच्या कविता त्यांच्या हृदयांतील भावना दाखवितात; त्या वेळच्या स्थितीचा त्या इतिहास नाहीत. त्यांच्या भावना इतक्या तीव्र व खोल असत कीं कवितेस त्या बुद्धीचें साधन होऊं देत नसत. दत्तांमध्ये इतर काव्यगुण असोत वा नसोत, जळगांवच्या कविसंमेलनांत गुरुवर्य महाजनींनीं खऱ्या कवींचें लक्षण "केवल समाधीची अवस्था" दाखविलें त्या अवस्थेंतच दत्तांच्या कविता जन्म पावल्या आहेत.

दत्तांचा आधुनिक कवींत दर्जा काय आहे, हा प्रश्न फसवा आहे व त्याचें उत्तर देण्याचा प्रयत्नही करूं नये. कोण कवि कोणापेक्षां श्रेष्ठ आहे किंवा कनिष्ठ आहे हें जाणण्याची कसोटी काय ? श्रेष्ठ काव्याची कसोटी (Criterion) काय ? ती अद्यापि ब्रूक, अर्नाल्ड यांसारख्या जगन्मान्य टीकाकारांना सांपडली नाही. काव्याचें ध्येय काव्यच आहे व कवि आंधळ्या भारद्वाजाप्रमाणें आपल्या भोंवतीं गातो, त्यामुळें प्रत्येक कवीचें काव्य प्रत्येक कवीसारखें असतें. मग सदभिहूचीचे सर्वमान्य कांहीं नियम वजा जातां तारतम्यभावास तराजू कोणची ? आनंद हें काव्याचें साध्य नसून परिणाम आहे. 'ज्यांत रस

आहे तें काव्य' ही व्यापक व्याख्या व्याख्या न देण्याच्या हेतूनेच कदाचित् आमच्या साहित्यशास्त्रकारांनी दिली असेल. हा प्रश्नच सोडणें बरें.

दत्तांच्या काव्याची इतर कवींच्या काव्यांशीं तुलना न करण्यांचें दुसरें कारण आहे. दत्तांची कविता अपूर्ण आहे. त्यांच्या काव्यांत त्यांना विशिष्ट व वाचकांना आल्हाद देणारे असे गुण दिसूं लागले न लागले तोंच त्यांचें निधन झालें. अवघ्या वर्षा दीडवषांत लिहिलेल्या थोड्या कवितांच्या साधनावर, कित्येक वर्षे काव्यरचना केलेल्या कवींशीं त्यांची तुलना करणें रास्त नाही; आमच्या सर्वच आधुनिक कवींच्या अल्प काव्यरचनेमुळे इंग्रजी कवींशी त्यांची तुलना करण्याचे प्रयत्न हास्यास्पद होतात. शिवाय दत्तांनीं टाक खालीं ठेवला नव्हता. बडोद्यास त्यांचा काव्योत्साह अपूर्व होता. ते जगले असते तर त्यांची भरारी कोठपर्यंत गेली असती हें सांगवत नाही. इतर कवींचें तसें नव्हतें. टिळक जें कांहीं लिहावयाचें तें लिहून चुकले होते. नवीन व विशेष असें कांहीं त्यांच्या लेखणींतून निघेल ही अपेक्षा नव्हती. हाच प्रकार विनायकाचा. केशवसुतांच्या प्रतिभेस खंड नव्हता; त्यांनीं नवीन प्रदेश आम्हांस दाखविले असते. परंतु जी कांहीं त्यांची काव्यसंपत्ति आहे, तिच्यावरून त्यांची महती आम्हांस ओळखतां आली हा अनुभव आहे. गोविंदाग्रजांनीं हयार्तीतच काव्यव्यवसाय सोडला. बालकवि अपवाद असावेत असें वाटतें. वरील कवींप्रमाणें दत्तांची स्थिति नाही. कीट्सप्रमाणें त्यांनीं जें कांहीं अल्प लिहिलें त्याचाच विचार न करितां, ते पुढें काय लिहूं शकले असते या अपेक्षेवर दत्तांच्या काव्याची योग्यता ठरली पाहिजे. हा प्रयत्न कीट्सच्या बाबतींत झाला व तो प्रचंड काव्यरचना करणाऱ्या प्रतिभाशाली कवींच्या जोडीस बसला. हा प्रयत्न दत्तांच्या बाबतींत होणार नाही काय ?

अलीकडे केशवसुत गुरु होते, व त्यांच्या बरोबरीचे व नंतरचे कवि त्यांचे चेले होते, किंवा केशवसुतांनी महाराष्ट्र काव्यांत नव-जीवन आणलें व इतर कवि त्या पाण्यावर पोसले गेले, अशा प्रकारची भाषा व 'केशवसुतांचा सांप्रदाय' असे शब्द ऐकूं येऊं लागले आहेत व केशवसुतांच्या लोकप्रियतेमुळे त्यांना मान्यताहि मिळते. टिळक, विनायक, बालकवि, तांबे हे जीवंत पतिभेचे कवि आहेत. त्यांच्या काव्यावर, त्यांतील विचारांवर, भाषेवर त्या त्या कवींच्या व्यक्तीचे, त्यांच्या अनुभवाचे, वाचनाचे, परिस्थितीचे संस्कार घडून प्रत्येकाच्या काव्यावर त्यांचें शिक्कामोर्तब मन्लें आहे. केशवसुतास नवजीवनाचे जनक ह्मणण्यापेक्षां भारताच्या नवयुगांत ज्या अभिनव व परिणामकारी घटना झाल्या, काकापीन विचार खेळूं लागले, जे महात्मे या नवीन विचारांस उच्चारूं आचलूं लागले, या सर्वांचा केशवसुतांच्या मनावर परिणाम घडला या दुसऱ्या कवींच्या मनावरही घडला असेल असें कां मानूं नये ? केशवसुतांच्या काव्यांत धर्माविषयीं, समाजाविषयीं, नीतीविषयीं, सृष्टीविषयीं कांहीं विशिष्ट मते आहेत व इतर कवींनी त्यांचें अनुकरण केलें असें कोणीं सिद्ध केलें आहे का ? या सर्व मंडळींत केशवसुतांची कविता श्रेष्ठ होती, स्फूर्ति जाज्वल्य होती, हें सिद्ध करण्यासाठीं इतर कवींना परभृत बनविणें हाच एक मार्ग आहे काय ? भाऊ वडील झाला म्हणून तो बाप होत नाही. सध्यां प्रश्न दत्तांचा आहे. त्यांच्यावर चेलपणाचा आरोप झाला आहे किंवा नाही हें ठाऊक नाही. झाला असल्यास आनंदाची गोष्ट आहे. झाला असल्यास, किंवा हें पुस्तक प्रसिद्ध झाल्यावर होणार असल्यास, त्याचा आधींच विचार केलेला बरा. दत्तांची व केशवसुतांची ओळख नव्हती. मुंबईत दोघेहि एकाच वेळीं तीनचार वर्षे होते, तरी त्यांचा परिचय झाला नाही. केशव तांच्या

कविता दत्तांनी 'मनोरंजनांत'च वाचल्या. दत्तांच्या कवितेत दत्तपणा-
मग त्याला बरा झणा, वाईट झणा-इतका भरला आहे की इतरांस
तेथें स्थान मिळणें शक्य नव्हतें. टिळक व चंद्रशेखरांसारख्या जिव-
लग कविमित्रांचाहि दत्तांच्या काव्यावर संस्कार झाला नाही. अत्यंत
महत्त्वाची गोष्ट म्हणजे केशवसुतांचें श्रेष्ठत्व आम्हीं नव्या पिढीनें
मान्य केले आहे. वीस वर्षापूर्वी बहुजनसमाजास किंवा कवींना केशव-
सुतांमध्ये सर्व कवीपेक्षां कांहीं अपूर्व आहे असें वाटत नव्हतें व
केशवसुत कवींना स्फूर्ति व ध्येय पुरविणारे केंद्रस्थान झाले नव्हते.

माझी वाचकांना विनंति आहे, दत्तांना जें कांहीं स्थान द्यावयांतेंच
असेल तें द्या, परंतु ते कोणाचे चेले होते असें बोलूं नका; कारणा-
ज्यानें त्यांना या जगांत एकदोनच चिजा छेडून परत लवकर येण्याची
पाठविलें होतें, त्याचेच ते चेले होते व त्याच्याच पायापाशीं ते ७ तसें
सतार छेडीत बसले आहेत.

वीन

विठ्ठलराव घाटे. ती.

११

प्रकाराण्ये जेन रत्ने

दत्तांच्या निधनास बावीस वर्षे होत आलीं; झणजे जवळ जवळ एक पिढी गुदरली. त्यांच्या समकालीन कवींच्या कविता यापूर्वीच ग्रंथरूपानें प्रसिद्ध होऊन त्यांची आठवण कायम राहिली व योग्यतेचीही पारख झाली. दत्त अद्यापि अज्ञातावस्थेंत आहेत व कांहीं काव्याभ्यासी रसिकांखेरीज महाराष्ट्रास आज त्यांचा परिचय नाहीं. यासाठीच ती. स्व. काकासाहेबांना प्रस्तावनारूपानें आपल्या परम-मित्राचा परिचय वाचकांस करून देण्यास विनंति केली व त्यांनीं हि मन अत्यंत अस्वस्थ व दुःखी असतां हें कार्य केलें. त्यांचे आभार मानण्यास मला अधिकार नाहीं. ते माझ्या हृदयांत रुजू आहेत व काकासाहेबहि हें जाणतात.

दत्तांचा शक्य तितका जिव्हाळ्याचा परिचय वाचकांस घडावा या हेतुनें अनेक आप्तइष्ट, दत्तांचे शिक्षक व मित्र यांकडून माहिती मिळवून ती सत्य आहे अशी खात्री करून चरित्रलेख विस्तरतः लिहिला आहे. दत्तांच्या चरित्राची माहिती सध्यां किंवा यापुढें महाराष्ट्रास कोणी पुरवील असा संभव नसल्यानें त्यांच्या कवितांसोबत प्रसिद्ध होणारें चरित्र हेंच एक साधन दत्तांची ओळख करून घेण्यास राहणार. या दृष्टीनें पाहिल्यास चरित्र लेखाच्या विस्ताराच्या औचित्याविषयी शंका राहूं नये असें मला वाटतें.

या पुस्तकांत दत्तांच्या कांहीं निवडक कविता मीं घेतल्या आहेत. सर्व कविता छापल्या जाणें स्वतः दत्तांना संमत नव्हतें व मलाहि त्यांच्यासारख्या भावनाप्रधान कवींच्या सर्व कविता प्रसिद्ध केल्यास कवींच्या योग्यतेची खरी जाणीव होण्यास अडचण पडते असें वाटतें. वर्डस्वर्थचें उदाहरण प्रसिद्ध आहे.

कविता प्रसिद्ध करण्याचें योजिल्यापासून अनेक मित्रांनीं मला मदत दिली. रा. अनंततनय यांचें आरंभापासून अखेरपर्यंत अत्यंत साह्य झालें. स्वतः दत्तांची कविता संपादित करण्याची इच्छा असतां मी तें काम करणार आहे हें समजतांच ते आपल्या नेहमींच्या सौजन्याप्रमाणें आपला विचार वाजूस ठेवून माझ्या साह्यास आले. रा. नारायण महादेव भिडे यांनीं मासिकांतून प्रसिद्ध झालेल्या कविता पुरविल्या व रा. ग. त्र्यं. माडखोलकर यांनीं 'बालबोध मेव्यां'तील कविता मिळविल्या आणि कवितांचीं प्रुफें तपासण्याचें काम केलें; रा. दत्तोपंत टिळकांनीं वेळोवेळीं लागलेली माहिती खटपट करून पुरविली व पुस्तकासंबंधीचीं इतर कामें अगदीं परवांपर्यंत केलीं. त्यांच्या उपकारांच्या ओझ्याखालीं मी वांकलों आहे. सातारचे रा. व. मोरो चिंतामण जोशी व मुंबईचे रेव्हरंड स्मिथ या माझ्या घराण्याच्या वृद्ध हितचिंतकांनीं आपल्या आठवणी मला दिल्या. रा. श्रीपाद कृष्ण कोल्हटकर व 'काव्यरत्नावली'चे रसिक संपादक रा. फडणीस यांनीं याच प्रकारें साह्य केलें; रे. उजगरे यांची पाठांतरांच्या कामीं फार मदत झाली. रा. यंदे, पैठणकर व कातरणीकर या दत्तमित्रांकडून महत्त्वाची माहिती मिळाली. माझे चुलतचुलते रा. एकनाथराव व आतेबंधु रा. केशवराव कुन्हाडे यांनीं घराण्याची जुनी माहिती दिली. रा. दामोदरपंत मित्र यांनीं दत्त व काशीनाथपंत यांच्या स्नेहास स्मरून आस्थेनें छपाईचें काम केलें.

या सर्व सज्जनांचा व सन्मित्रांचा मी फार आभारी आहे.

पुस्तक छापलें जात असतां आरंभीं मला तिकडे कांहींच पाहनां आले नाहीं; यामुळें दोन तीन फार्मांत बरीं व अशुद्धें राहून गेलीं; त्यांबद्दल रसिक वाचकांजवळ मी क्षमेची याचना करितों.

नोगझा, ग्वाल्हेर, } वि. घा.
१२-१२-२१ }


चंद्रशेखर.



दत्त.



राष्ट्रीय स्वयंसेवकांच्या वेषांत.



जननी आर्यभूमि !

(राग-बिभास. ताल-धुमाळी.)

अथि भुवनमनोमोहिनी, जननी,
निर्मल सूर्यकरोज्ज्वल धरिणी,
जनकजननी, जननी,
नमन तुझ्या चरणीं.

नीलसिंधुजलधौतचरणतल,
अनिलविकंपित श्यामल अंचल,
अंबरचुंबितभाल हिमालय,
धवल मुकुट हा मस्तकिं निर्मल.
जनकजननी, जननी,
नमन तुझ्या चरणीं.

प्रथम प्रभातउदय तव गगनीं,
प्रथम सामरव तव तपोवनीं,
प्रथम प्रचारित तव वनभवनीं
ज्ञान, धर्म, कविदैविक वाणी.
जनकजननी, जननी,
नमन तुझ्या चरणीं.

करिसी अमुचें चिरकल्याण,
देशविदेशा वितरिसि अन्न,

पुण्यतटिनिपयस्तन्य पाजुन
करिसि नित्य निज बालकपोषण,
जनकजननी, जननी,
नमन तुझ्या चरणीं.

बडोदें
ऑक्टोबर १८९८
प्रकाशन, सुविचार
समागम १८९८

एका मद्यप्याची स्त्री.

चाल—चंद्रकांत राजाची कन्या०

हात जोडुनी विनंती करिते स्वामी परिसावी,
इच्छा मनिची या दासीची सखया पुरवावी.
नको नको ही सुरा प्रियकरा ! सोडुनि या मेली,
इच्या प्रतापें पहा आपुली काय दशा झाली;

विशाळ डोळे नक्षत्रासम तेज ज्या नामी,
कटाक्षमात्रें धन्य जर्गी या मानित होतें मी;
त्या सवतीनें तेज तयांचें चोरुनियां नेलें,
धुंदीमध्ये लाल सदा ते क्रोधें जणुं झाले.

मौक्तिकहारापरी मनोहर दंतपंक्ति आपुली,
भरस्यांमधि त्या सवतीनें काढुनियां नेली !
शुकचंचूसम ओंठ खालचा लाल कसा अपुला,
दंतपंक्ति परी गेली पाहुनि तोहि फिका पडला !

वक्षस्तल विस्तीर्ण जिवलगा ! भव्य किती होतें,
तेही पोकळ होऊनि राया ! रात्रंदिन दुखतें,
गोंडस होते हातपाय हे, शक्ति कशी होती,
मांसहीन ते होउनि आतां काड्यापरि दिसती

निर्मल कसले पूर्वज अपुले होते मनि आणा,
अनुचित असली कृती आपुली ब्रह्मकुली जाणा.
मामंजीची कीर्ती तैसी धर्मबुद्धि कसली,
वाळीमध्ये पडलों आपण छी थू जनि झाली.

एक सुरेच्या नादीं लागुनि अजवरि प्रियकांता !
 सर्व सोहळे झाले अपुले सोडुनि या आतां.
 इच्या संगतीं आजवरी तरि कोण सुखी झाला,
 स्त्री-सौभाग्यावरी सदोदित पडे हिचा घाला !
 सवती आझा मरणासम परि करिन सहन त्याही !
 घुरा सवत ही नको नको परि धडगत ही नाहीं.
 काय करावा बोध आपणा अजाण अबलेनें,
 पदर पसरिते भीक एवढी घाला प्रेमानें !

मुंबई, वुइल्सन कॉलेज

जून १८९४

प्रकाशन, काव्यरत्नावली

मार्च १९००

यत्रयत्र हरिणीदृशां क्रमः । तत्रतत्र मदनस्य विक्रमः ॥

चाल-पारिजातकानिमित्त भामा०

तो०—सहज चालतां मार्गी तुजला बघतां डोळे भरुन्,
धरिलें किति आवरुन गेलें मन माझे बावरुन्.
हंसापरि चालणें पदर तो दोन्ही गुच्छांवरुन्;
वरचेवर सावरुन बघसी मान वांकडी करुन्,
गालामधि हांससी साजणी लाजुन बघसी दुरुन्,
प्रेमखुणा या करुन नेसी हृदय आमुचें हरुन्.
चैन पडेना सखे ! जिवाला काया सुकली झुरुन्.
रमलों मार्गें फिरुन गेला मन्मथ अंगीं भरुन्.

ती०—प्राणसख्या ! मी परकी नारी पडलें दुरच्यादुरी,
तुमची प्राणेश्वरी जाहलें वाण लागला उरीं.
करमेना मुखचंद्र पाहिल्यावांचुनि प्राणेश्वरा;
तुमचा मज आसरा सख्या ! मी धरिलें तुमच्या करां.
ईश्वर माझे तुझीं राजसा ! मी तुमची पार्वती.
येतें काकूळती मनींचीं दुःखें सांगूं किति !

श्रीशिव छत्रपति.

(चालः--अर्धतनू वादकीं बुडाली.)

हिरण्यकश्यपु दानवशेखर महीवरी मातला,
 छळाया हरिभक्तां लागला
 साधुजना अल्हाद पुत्र प्रल्हाद रत्न भूतला,
 स्मरे हरि ह्यणुनि छळी त्याजला
 खरतर नखशिखरांनीं रोषें उदरभाग फाडिला,
 नृसिंहें साधुवृंद रक्षिला
 तैसाच शिवाजीराय मला भासला,
 अफझूलखान जो यवन जगीं मातला,
 शिवजीवितहरणीं दुष्ट सिद्ध जाहला
 वाघनखानें उदर विदारुनि निजधामां धाडिला,
 दुजा नरसिंह जना लाभला

सखे सुमनमाले !

दिंड्या

सुमनमाले ! सोडोनि सुमनचापा,
कशी आलिस नभ त्यजुनि जशी शंपा;
बाण कुसुमाचा काय तुझ्यारूपें,
धाडिला हा मजवरी कुसुमचापें ?

जरी असती सुंदरीं आज येथें,
तरी पेटविती खास अनंगाते;
तदंगीची मृदुलता तुझ्या अंगीं
दिसे झणुनिच तुज ठेवितों पलंगीं.

सुवक वर्तुलशा केशकलापांत
तुला असते ठेविलें मी सुखांत,
तप्त ऐशा पडलीस उरीं आतां,
भोग माले ! मजसर्वें विरहचिंता.

अहा ! हर हर ! तव काय दशा झाली !
क्षणामध्ये टवटवी तुझी गेली !
विरहवन्ही जो भाजतो मला गे !
आंच त्याची तुजलाहि काय लागे ?

मृदुल काया पाहुनी तुझी माले !
कोमलांगीचें चित्र पुढें आलें.
सोड भीती सोडही तप्तकाया,
सुखें राही सोडोनि दूर शय्या.

दूर राहुनि सुकलीस अधिक माले !
 सांग बाई ! हें काय असें झालें ?
 काय सुकली मत्प्रिया तुझ्यावाणी ?
 होय झणशी कां ? जळो तुझी वाणी !

दुष्ट माले ! जा नीघ इथुनि आतां,
 तुझ्यायोगें पेटली अधिक चिंता,
 प्रिया असतां मज सौख्य दिलें चितीं,
 म्हणुनि फसलों घेवोनि तुला हार्तीं
 स्पर्श शीतल संताप वाढवीतो;
 सुमनगंधेही शूल घिरीं होतो;
 पहा दैवाची कशी उलट रीती,
 सुखद वस्तूही दुःख मना देती.

अहमदनगर

६ एप्रिल १८९६.

बाळा वत्सरा, ये तुझे स्वागत असो !

चाल-बाळा जो जो रे कुलभुषणा०

येई रे सखया, जगतीं या, बाळा, वत्सरराया !
 कोमल तव काया, पाहुनिया, उद्धवली मज माया; येई रे सखया !
 कोठुनि तूं येशी, समयासी, कवण्या ठार्यीं जाशी,
 हें जरि आझासी, नच कथिसी, तरि ये झणि या ठाया. येई रे सखया !
 अगणित तव सरिचे, बहु परिचे, गेले वत्सर अमुचे,
 तरि ही हृदयाचें, आशेचें, वीज न जळलें राया. येई रे सखया !
 पाहुनि तव केली, मति भ्रमली, स्मृतिही जागृत झाली,
 वत्सरवदनाली, मनिं आली, टोंचाया मम हृदया. येई रे सखया !
 वर्षे घालविलीं, गतकार्लीं, अनुचित कर्म केलीं,
 तीं मज आठवलीं, तनु शिणली, येई रे सुखदाया. येई रे सखया !
 पश्चाताप मला , बहु झाला, पाहुनि तव मुखकमला,
 आतां मी तुजला, प्रतिघटिला, दवडिन कधिं नच वायां. येई रे सखया !
 सृष्टी तव भगिनी, मनरमणी, नटुनी वस्त्राभरणीं,
 थकली वाहोनी, दिनरजनीं, येई तिज रमवाया. येई रे सखया !
 तव संगें जगतीं, गुण, प्रीती, आत्मिक कायिक शांती,
 निर्मल सन्नीती, सद्गुणी, वाढो प्रभुगुण गाया. येई रे सखया !

अहमदनगर

१२ डिसेंबर १८९६

प्रकाशन, बा. बो. मेवा

७ जान्यु० १८९७

मित्रा विहंगा !

दिंड्या.

कुठें आतां जाशील विहंगारे !
 यत्न मित्रा ! खुंटले तुझे सारे.
 पंख फडफड कां व्यर्थ करीतोसी
 चंचु माराया उगिच कां पहासी !
 पुरे झाले तव यत्न स्वस्थ राहें,
 मृदुल तनुला दुखविणें उचित कां हें ?
 तुला नाही देणार मुळीं त्रास
 सुखें माझ्या घरिं करीं सख्या वास.
 नांव सांगे तव काय असे राया !
 कुणीं केली ही मृदुल तुझी काया ?
 रंग अनुपम अगणीत चमकतीरे !
 अद्भां दुर्लभ तुज कुणीं दिलें सारें ?
 भ्रमणशक्तीही, चपलता तुझी ही,
 कुणीं साठविली सांग तुझ्या देहीं ?
 मधुर सुस्वर तव कंठ कुणीं केला ?
 सांग, ऐकाया जाहलों भुकेला.
 दिली ज्यानें मज श्रेष्ठ मनुजकाया
 करीं माझ्यावरि नित्य दया माया
 त्याच देवानें काय तुला केलें ?
 होय झणशी ? लाडक्या, पुरें झालें.
 सर्वें माझ्या चिमुकल्या अतां राहीं;
 भीति शंका नच धरीं मनीं कांहीं;

सुबक पंजर आणीन तुझ्या साठीं;
 तुला नाही होणार कधीं दाटी
 तुला देइन मिष्टान्न सरा खाया,
 उद्यां नूपुर बांधीन तुझ्या पायां,
 सर्व सौख्ये देइन नित्य तूं तें,
 सर्वे माझ्या चल सोनुल्यां ! घरातें,
 कांपसी कां गोजिऱ्या ! थरारोनी ?
 नेत्र गेले कां अश्रुनें भरोनी ?
 दीनवाणी कां पाहसी मला तूं ?
 सांग मनिंचा निःशंक काय हेतु ?
 नको उघडू तव चंचु, नको बाळा !
 हेतु अंतरिचा तुझा ओळखीला,
 सर्व सौख्ये तुज मृत्युच्या समान
 जरी पडशी पंजरीं बंदिवान !
 नको राहूं पंजरीं दीनवाणी;
 भोग स्वातंत्र्यानंद सुखें रानीं !
 पारतंत्र्याचें दुःख मला ठावें;
 मीच तुजला पंजरीं कसें न्यावें ?
 सुखें जाई संचार करीं व्योमीं;
 भोग विहगा ! स्वातंत्र्यसुखा धामीं
 अह्मां येइल स्वातंत्र्य, तदा मी ही,
 मम होइन तुजपरी सौख्यडोही !

अहमदनगर

१६ डिसेंबर १८९६

प्रकाशन, रसतरंगिणी १९२०

प्रिये कवितासुंदरी !

दिंड्या.

सहज बसलों येऊनि मंदिरांत
वेळ जागा पाहूनि ही निवांत
अशा वेळीं सोडोनि भीड लाज
प्रिये कविता सुंदरी ! येईं आज.

कुणी नाही या स्थळीं सखे ! आतां.
केलिभंगाची नको धरुं चिंता;
इथे नाही रसविमुख अज्ञ कोणी;
तुझ्या दासाविण अन्य नसे प्राणी.

जयीं मंजुळ रुणञ्जुणति नूपुरें गे ?
पदे टाकित स्वच्छंद अशी वेगें,
सुमन रुचिरालंकार भूषणांहीं,
भूषवूनी तनुलता तुझी येई.

विविध रसपूरित रम्य विलासांनीं
धन्य व्हावें मनि हेतु हा धरोनी,
हृदयमंदिर हें वाट तुझी पाही
भीति लज्जा सोडूनि सखे ! येई.

चरणनूपुर कलसिंजता करोनी,
तृषित श्रवणा मम टाक तोषवोनी,
इंदुमंडलमदहारि वदन दावीं,
दृष्टि तेणें कृतकृत्य ही करावी.

जिला ऐकुनि कोकिला लाजताती,
हरिण रिझती मनिं, शिखी नाचता ती,
नागकिन्नर गंधर्व डोलती, ती
मधुर वाणी तव देउं मला शांति.

अहा दैवा, हें काय असें केलें !
वचन माझे वनरुदनपरी झालें;
नाहिं कवितासुंदरी इथें आली,
मला सोडुनि ती हाय ! कुठें गेली ?

कुठें पाहूं, ती हृदयरंजयंती ?
प्राण माझे हे जाउं कीं पहाती.
शून्य दिसती दशदिशा अतां मार्ते;
कुणी दावाहो ! प्राणवल्लभेतें !

जिच्याकरितां जन्म या जर्गी झाला,
जिच्यासंगें मम सर्व काळ गेला,
तीच गेली सोडुनि मला आज,
जगायाचें संपलें अतां काज.

कुठें असशी सुंदरी सांग सांग !
हृदयभवना लागली पहा आग !
सांग सखये ! तव प्रेम कुठें गेलें ?
हृदय कां गे पाषाणकठिण केलें ?

तनूसंगें तुज वाढविलें स्नेहें
दिलें त्याचें फळ आज मला कां हें !
काय केला अपराध तुझा बाले !
काय सांगें विपरीत मनीं आलें ?

तुझ्याकरितां सोडीन पंचप्राण,
जिथें असशिल येईन तिथें जाण,
नको पाहूं निर्दये ! अंत आतां !
कुणी नाहीं तुजविणें मला त्राता.

दिसत नाहिंस कोठेंच आसपास
कुठें जाऊं मी तुला पहायास !
काय गेलिस निर्दये स्वर्गधामी !
तुझ्या दासा लाटोनि शोकहोमी !

तुझ्याकरितां उपभोग भोगिलें गे !
सदा प्रेमें राहिलों तुझ्या संगें;
तुझ्याकरितां इष्टार्थ सोडियेलें;
हेंच त्याचें फळ काय मला आलें ?

तुझ्या संगें हिंडलों स्मशानांत !
रम्य उद्यानीं, घोर अरण्यांत !
सदा छायेपरि तुला वागवीलें !
हेंच त्याचें फळ काय मला आलें ?

भव्य सुंदरशा राजमंदिरांत,
तेंवि आनंदें क्षुद्र कोटरांत,
राहिलों मी तुजसवें तुला ठावें;
काय त्याचें फळ हेंच तुझां यावें ?

रम्य ललना, सुमलता, पिता माता,
तोष देति न लडिवाळ शिशू आतां,
मधुर गायन हे करिति कोकिळादी,
उलट तेषें ऋणास होय व्याधी !

अतां सरिता जणुं उगिच वाहती या.
 स्तब्ध पर्वत बसलेत अतां वाया.
 विफल होती उपदेश वनश्रीचे.
 अतां नुरलें माधुर्य विलासांचें,
 मंदशीतल मधु गंध वास कां हा,
 फुकट शिवतो शृंगार विमुख देहा ?
 चंद्रतारागण रळति असे कां हे
 कशाकरितां ही निशा अतां बाहे !
 तुझ्या संगें उपदेश शक्ति यांची
 निघुनि घेली जशि चेतना मृताची
 सृष्टि सुंदरि मजसर्वें अतां कांहीं
 तुझ्या मार्गें शब्दही वदत नाही !

अहमदनगर

२० डिसेंबर १८९६

बाई लतिके !

(चाल—वसंतीं बघुनि.)

लतिके, तुजला निर्मुनियां,
 कमाल केली विधिनें खर्चुनि अपुल्या चातुर्या.
 नवती तव ही रसरसली
 दिसेल कां मज नवयुवतीच्या तरुणपर्णी असली ?
 तव लुसलुसित पल्लवांना
 पाहुनि कामिनिविंबाधर त्यजितील खचित माना.
 लढलिस सुमनभूषणांनीं,
 पाहुनि त्यजितिल मौक्तिकमाला विलासिनी रमणी.
 तुझे नव मृदुतंतू रुळती,
 कुटिल मुक्तकुंतल तरुणीचे काय असे दिसती. ?
 धरधर कांपतेस पवनें,
 छळिलें कां तुज सांग मला गे निर्दय मदनानें ?
 छे तुज मदन जरी बघता.
 टाकुनि पांचहि बाण तुला तो हातीं वागविता !
 मग कां कांपतेस लतिके ?
 लाजुं नको, मज सांग सखे, कुणि नाही इथें परकें.
 हें कां लक्षण प्रेमाचें ?
 किंवा वृक्षालिंगन झालें कारण कंपाचें ?
 किंवा भ्यालिस तूं मजला ?
 जाणतेस कां वज्रासम या निष्ठुर हृदयाला ?
 क्रीडाभंग तुझा केला,
 झणुनी कोपें कांपतेस कां सांग रुते, मजला ?

इतर तरु वांछिति तव संग्गा,
 तद्भयकंपित कवटाळिशि कां निजपतिच्या अंगा ?
 वारा गार वर्नी सुटला,
 तेणें रोमांचित होउनि कां कंप असा धरिला ?
 कोकिलकूजित ऐकोनी,
 भ्यालिस, किंवा लाजलीस या शिखिला पाहोनी ?
 तरुचें चुंनन घ्यायाला,
 गेलिस प्रेमें तेणें सुटला कंप तुझ्या तनुला ?
 लतिके, काय तुला झालें ?
 किंवा तरुचें प्रेमालिंगन कारण या घडलें ?
 नको तूं सांगुं नको मजला ,
 आहा ! वेडे, लाजतेस कां, भाव तुझा कळला,
 तुजला निर्मियलें विधिनें
 स्त्रीसृष्टीची न्यूनरहित जणुं मूर्ती पहिल्यानें ?
 किंवा सृजिलें तुज ल्यानें,
 मिरवाया चातुर्य आपुलें ? तोच तया जाणें !
 किंवा घडली तव काया,
 यौवनगर्वित विलासिनीना काय लाजवाया ?
 ज्यानें कठिणगिरी घडलें,
 त्या ब्रम्ह्यानें कोमल वपु हें काय तुजें केलें ?
 छे, तव मदन खरा धाता,
 रतिवरि कोपुनि दिली तयें तुज तदधिक सुंदरता !
 घेउनी प्रेमाची मूस,
 लज्जा विनयादी रस ओतुनि घडिलें तवतनुस*
 वर्णू काय तुझी महती,

प्रेमादी सतिगुण शिकवाया थालिस तू जगतीं.
 निर्जन वनि कां मग वसशी.
 मजसंगें चल, सांग जगाला ठाऊक जें तुजसी.
 छे, तूं सोडुं नको तरला,
 कारण मग तूं अयोग्य दिसशिल शिकवाया मजला.
 पतिला कवटालुनि राहीं,
 कारण त्यासम सौख्य जगीं या अन्य तुला नाहीं.
 झालों शिष्य तुझा आतां,
 भीच जाउनी शिकविन तूं जें सांगशील जगता.
 तुजसम शिक्षक पाठवुनी,
 शिकवी प्रेमल ईश अह्मांला निजगुण त्या मधुनी.
 झालें कार्य तुझें बाई,
 शिकलो तद्रुण तुज पासुनि मी; तूंहि सुखें राहीं
 पतिसह आनंदें वनि या,
 वास घडो चिर काल तुझा या जगता शिकवाया !
 जातों तुजला सोडोनी,
 क्षमा करीं मज हीच प्रार्थना तुज कर जोडोनी.

ओंकारेश्वर आणि खेडीघाट
 यांच्या दरम्यान बैलगाडीत.
 १६ फेब्रुवारी १८९७

सख्या वसंतवाता !

(चाल-केशवकरणी अगाध लीला०)

वसंतवाता ! बहार केलिस मजला आलिगुनी,
 होतों वाट तुझी पाहुनी.
 मनरमणीच्या चंदनशीतल अंगाला स्पर्शुनी,
 येशी तूंहि तसा होउनी.
 सज्जन संगति सुखकर, तेणें तूंहि सुखद जाहला,
 देशी लाभ तयाचा मला.
 छे, पण पवना ! होशिल शीतल कसा तिला स्पर्शुनी,
 जळते विरहे जी निशिदिनी !
 पतिव्रतेच्या पवित्र वपुला शिवलासी तूं कसा,
 नाहीं हाच येत भरंवसा.
 शोक करीते सखी निरंतर हळुच तिथें जाउनी,
 पीशी अश्रुजला चोरुनी ?
 निद्रेनें सोडिलें द्वाणुनि ती रात्रंदिन जागते,
 कसें मग चोरिलेंस अश्रुते ?
 वाहत वाहत येउनि येथें मेदशील तूं मला,
 वाटलें असेल ऐसें तिला;
 द्वाणून आली जवळ तुझ्या ती निरोप सांगावया,
 सोडुनी स्त्रीस्वाभाविक भया.
 उष्णश्वासें सखिच्या तूंही उष्ण तसा जाहला,
 सहवासानें गुण लागला.

नवनीतासम मृदुल मनाची सखी ठाउकें मला;
तूही जाणतोस प्रेमला.

विरहावस्थीं भेटुनि पवना ! भाजशील तूं मशी,
शंका आली तिजला अशी;

झणुनी ढाळुनि अश्रुजलातें शीतल केलें तुला,
इथें मग भेटाया धाडिला.

गार जाहला अश्रुजलानें असें ह्यणावें तरी,
येते शंका ही अंतरी;

असेल ढाळित अश्रुबिंदु ती अग्निकणाचे परी,
वसुनि निशि शून्य शयनमंदिरीं

उष्णाश्रूनें थंड होशि तूं याचा संभव कसा ?
यावा कसा तुझा भरंवसा.

आशा होती तव आलिंगन हत्तापा शमविल,
कांही सांख्य मना देइल.

अग्नीपरि भाजिशी मला तूं काय दया तुज नसे !
प्रसंगी मित्रहि अरि होतसे !

गार असुनि तूं तापद होशी विचित्र करणी कशी
सांग, मजपासुनि कां चोरिशी ?

येतां येतां मलयगिरीला प्रेमालिंगन दिलें,
झणुनि कां शीतल वपु जाहले ?

छे, पण मलयगिरीवर वसती भुजंग वाताशनी;
तेथुनि येशि कसा वांचुनी ?

सह्यगिरीच्या संगें आली शीतलता कां तुला ?
कसा मग असह्य होशी मला ?

खंदन तेरुंना कंपित करुनी तद्गुण कां घेतला ?
तिथें पण भुजंग गिळिते तुला !

शशिरायें कां वसंतकार्णी हीच दिली दक्षिणा ?
देशि कां तीच पुन्हां या जना ?

अथवा सरितांच्या कटिभागा घट्ट मिठी मारिली,
ह्यणुनि कां शीतलता लाभली ?

चोरिलीस कां शीतलता ही कमलवनीं जाउनी ?
ठेविते भ्रमर तुला बांधुनी !

ललितलतांच्या अधरपल्लवा हल्लुच काय चुंबिलें ?
वा कुचगुच्छा संमर्दिलें ?

पुरे, कशाला हवें मला तें, स्मरण जिवा जाळितें,
त्यांतुनि वहन तुझे झोंवतें,
तापद होशील तर हो पवना, परि आलिंगिन तुला,
देइन प्याया अश्रूजला,

निरोप सखिचा सांगशील तूं ह्यणुनि तुला भेटतो,
सांग वा हीच भीक मागतो,

सांग, सांग रे, निरोप पवना, जाशि कुठें धाउनीं ?
दयेचा लेश नसे कां मनीं ?

हाय ! निर्दया ! चाललास ना दाउनि आशा मला !
पाहिल देव तुला जा खला !

इंदूर, सराफा

५ मार्च १८९७

प्रकाशन, रसतरंगिणी

१९२०

मुग्ध कलिका.

(चाल-हंसगति वृत्त. किंवा भूपती खरें ते०),

ही कलिका-छे, ही सौंदर्याची खाण,
ही मूर्तिमती मृदुलता होय निर्माण;
ही मुग्धावस्था आली कां लोकीं या,
तारुण्यविलासां अमुच्या अवलोकाया ?

ही इंद्रलोकिंची काय अप्सरा आली !

कीं दुजी उर्वशी शापें कलिका झाली !

कुसुमायुध निष्फळ सोडुनि पांचहि बाण,

धरि करीं इला कां घ्याया आमुचा प्राण !

कीं कविभक्तांची कुलदेवी अवतरली !

कीं साधुयशाची धवल कळी ही बनली !

कीं मधुमाधवश्री कलिकारूपें आली !

कीं परिमललक्ष्मी लतिकेवर या बसली !

कीं उपवनदेवी प्रदोषपूजा करिते,

कीं दाबुनि हीते कुमारिकामद हरिते.

कीं सुता लतेची कलिका जन्मा आली !

ही लतिका हातीं घेउनि दुहिता अपुली,

या वसंतराया कीं अर्प्या आली

ही आभरणाचें हृदयंगम आभरण !

कीं उपमानाचें अनुपम ही उपमान !

ही अनुमानाचे श्रेष्ठ असें अनुमान !

मज क्षणांत शिकवी दुर्लभ ब्रह्मज्ञान !

प्रिय कलिके ! तुजला हीच प्रार्थना बाई !
 तूं फुल्लं नको कधिं अशिच निमीलित राहींः—
 तव कोमल काया छळितिल मधुकर काळे,
 लुटितील क्षणार्धी यौवनरस वेल्हाळे !
 छे, लतिका-अंकीं बहुधा तूं फुल्लशील,
 तेथूनि गळुनि मग सुकुनि धुळिस मिळशील.
 चल कलिके ! तुजला ठेविन मी सुस्थानीं;
 कवितारमणीच्या कुंतलांत गुंफोनी,
 मग तिथें राहिं तूं आनंदें चिरकाल
 तेथुनी कालही कधिं न तुला हलवील
 चल कलिके ! बाई मजसंगें चल आतां,
 भूषवी सुमनस्नेहाळ कवीची कविता.
 गे लते ! क्षमा कर निर्दय या हाताला,
 तुजपासुनि तोडुनि नेई जो कलिकेला;
 दुहिताजन हें धन परक्याचें तुज ठावें,
 मनिं करुनि विवेका दिदस लते ! कंठावें.
 माताकर सोडीं, सोडीं मायाजाल,
 चल कलिके, चल गे ! झाली सायंकाळ !

इंदूर, मिशन कॉलेज
 १० मार्च १८९७
 प्रकाशन, रसतरंगिणी
 १९१०

सायंकाल

चाल—नंदाच्या घरी आनंद झाला.

आकाश अंगणीं रांगत आला,
शीण तान्हुल्या भारीच झाला,
पाळण्यामाजी बाळ घातला,
सृष्टीमाउली लागे गायाला;

जो जो रे जो जो.

वाई ग माझे बाळ गुणाचें,
रांगत होतें तरी केव्हांचें;
लाल दीसती डोळे झांपेचे,
नीज रे बाळा नीज सुखाचें.

जो जो रे जो जो.

पत्रें झांकीले.डोळे आपुले,
तुंग तरुही शांत जहाले,
पक्षी गाऊनीं निजाया गेले,
वायू तुला हे झणूं लागले

जो जो रे जो जो.

निशामातेच्या अंकीं निजाया,
केव्हांच गेला दिवसराया;
जागुनि जागुनि तापली काया
नीज रे बाळा नीज सखया !

जो जो रे जो जो.

अंधार झाला, चंद्रहि आला,
भीऊं नको हा दीप लावीला;

भूलोक सारा निद्रिस्तं झाला,
केव्हांची तुला द्दणते बाळा !

जो जो रे जो जो.

आनंदकंदा जगदाधारा !
नीज सुखानें नीज वासरा !
पहाट होतां जाई माधारा;
नीज रे बाळा ! नीज भास्करा !

जो जो रे जो जो.

इंदूर मिशन कॉलेज
१५ मार्च १८९७

कुसुम-लालन.

चालः—भूपती खरे ते.

चला चला फुलांनों ! चला तिला भेटाया,
कां उगिच दवडितां काल वनीं या वाया

चला चला गज्यांनों ! उठा धरा या हाता,
पाहुनी तुझां तोषेल सुमनप्रिय कविता.

स्मितमुखें बघुनि हीं स्मितमुखिं तुझांपाशीं
बैसोनि विचारील मंजुळ गुजगोष्टींशी

मृदु कोमल काया मधु गंधानें भरली,
समगुणा बघुनि ठेवील तुझां ती जवळीं.

कारिं घेउनि तुझां दाविल ती जग सारें;
कारिं नाहीं तुझां शिवणार भयाचें वारें.

ही हास्यमुखश्री कधिं नाहीं सुकणार,
राहील सदा हा तारुण्याचा बहर.

हो मृदुकाया, टवटवी तसा मधु वास
तिजसवें वसुनि देईल तोष जगतास.

अंकावरि घेउनि तुझां कवितारमणी,
कोकिलखरानें गाइल मंजुळवाणी.

सुतभावे देइल कंठालिंगन कवणा,
मधुगंधमिषें चुंबील जशी स्मितवदना;

लाडानें उचळुनि शिरीं कुणा ठेवील.
 कुरवाळुनि कवणा हळु हृदया लावील.
 ही बघा तीच ही सुमनविहारी आली,
 शोधीत मला या शिरीषतरुच्या खालीं.
 येथेंच बसा सुखरूप फुलांनो ! आतां,
 तरुपासुनि तुझां नेइल कां ही कविता ?

इंदूर, किवेसरकारांचा बाग.
 १ एप्रिल १८९७.

वर्ष-प्रतिपदा.

(चाल—घनश्याम सुंदरा०)

दिन रजनीचा विभाग व्हाया रविशशि निर्मियलें,
 तेंच दिनीं या जगतीं पहिलें वर्ष सुरू झालें.
 ईशकृपेचा प्रकाश आला रविहस्ते जगतीं,
 ती पहिली-ती खरी प्रतिपदा; ठावें कवणा ती ?

अनंत दिन लोटले प्रतिपदा न कळे कवणााला,
 म्हणुनी मंगलकार्णी दुसरा रवि उदया आला.
 अवन्ति प्राची, नृपसिंहासन-उदयगिरीशिखरीं
 विक्रमशाली विक्रमभानू उगवे भू-अंबरीं.

यवन-तमा विध्वंसुनि प्रकृतीजीवित संरक्षिलें,
 विक्रमसंवत राज्यारोहणदिनीं सुरू झालें.
 दुसरी ती प्रतिपदा, दिवस तो मंगल भूमंडला,
 गेली ती प्रतिपदा ! तियेला काळ किती झाला !

गुढ्यातोरणें उंच अंबरीं आज उभारीती,
 मिष्टान्नं सेविति नरनारी, आनंदें डुलती.
 विलासरंगी होती दंगहि; मन परि तळमळतें,
 धांव धांव वा विक्रमराया ! रक्षि आर्थभूतें ?

परवशता जाळिते जनाला, असुर बहू मातले !
 धांव धांव रे विक्रम नृपते ! कुठें गमन केलें ?
 राग सोड विक्रमा, येइ रे ! डोळे कां मिटले ?
 हतभागी तव देश बुडाला ! हाय कसें झालें ! !

येशिल जेव्हां देशरक्षणा, तोच सुदिन मजला,
तीच खरी प्रतिपदा ! तोच सण सुवर्णभूमीला !

इंदूर, सराफा.

चैत्र शुद्ध १ शके १८१९

३ एप्रिल १८९७

कोकिल कूजित.

चाल-घनश्याम सुंदरा०

प्रातःकालीं कुणी कोकिला तरु-शिखरीं वैसुनी,
 उंच खरानें सांगू लागली जगतालागोनी;
 वसंतरायें आज्ञा देउनि मजला पाठविलें,
 राजदूति मी आज्ञा त्याची सांगाया आलें;
 वसंतराया येइल आतां तुझां भेटाया,
 राजदर्शना सज्ज रहावें आलें सांगाया
 अलंकारभूषणें केवुनी तनुला सजवावें
 सुहास्यवदनें चतुर खगांनीं सामोरें जावें
 बालतृणाचे रम्य गालिचे वनांत पसरावें
 विविध फुलांचे सडे तरुंनीं मार्गी घालावें
 प्रफुल्ल सुमनें हातीं घेउनि लतिकानीं रहावें
 मंद सुगंधित शीतल अनिलें वनीं संचरावें
 तन्वंगी सरितांनीं प्रेमें नाचावें गावें
 तुंग गिरींनीं वसंतवैभव जगता दावावें
 मिलिंद बंदीजनीं त्यापुढे पथि ललकारावें
 विहंग वैतालिकें तरुवरीं स्तुतिपाठा गावें
 तालतरुनें छत्र, कीचकें चामर ढाळावें
 तरुलतिकानीं विनयें वांकुनि राया वंदावें
 बालरवीनें अरुणगुलाला गगनीं फेंकावें
 विकसित सुमनीं रायावरि मकरंदा उधळावें
 दिगंगनांनीं दहिंवर सिंचुनि स्नाना घालावें
 उपवनानीं वस्त्राभरणें राया सजवावें

वनदेवीनों षड्सयुत फलभोजन घालावें
 सरोवरांनीं कमलसुगंधी जलप्याया द्यावें
 मदनोद्यांनीं उंच आसनीं राया बसवावें
 वृक्ष वल्लरी मिल्हुनी मंगलपूजन साधावें
 विलासिनींनीं उठुनि वसंता प्रेमें भेटावें
 केलिसाधना तयापासुनी मागुनिया ध्यावें
 वर्नीं येउनी कविनीं कोकिलकूजित ऐकावें
 हा वध आला वसंत कविते ! यार्ते वर्णावें

अहमदनगर

२२ मे १८९७

प्रकाशन, रसतरंगिणी

१९१०

राजा रवीवर्मा यांच्या चित्रांतील मेनका शकुंतलेस काय म्हणते ?

(चाल—माझा भरत पाहिला काय.)

बाई ! सांगु किती तुजला । आवर शोकाते ॥ ध्रुव० ॥
 काया कुसुमाहुन सुकुमार, त्यांतुनि गर्भाचा हा भार,
 क्षिणलिस मार्गक्रमणें फार, बाई ! वार शोकाते.
 पतिसेवेची होती आस, नाही कळली त्या दुष्टास,
 दिधले तुजला फार आयास, लावुनि फांस स्वहिताला.
 पाणिग्रहणीं घेउन आण, झाला एकांतीं रममाण,
 आतां तोच करी अपमान, विसरुन भान पूर्वींचें.
 माय अप्सरा, कौशिक तात, पालक कश्यप, तेज स्वतांत,
 ती तूं झालिस केवि अनाथ, या जगतांत वेल्हाळे !
 निर्दय कपटी या लोकांत, राहुं नको चल स्वगपुरांत,
 राही माझ्या सुखसदनांत, आनंदांत मजसंगे.
 राया होतां पश्चात्ताप, येइल चालत आपोआप,
 बाई ! कळं नको संताप, झाला कांप शरिराचा.
 भरला नेत्रीं अश्रूपूर, आञ्जुनि भडभड उडतो ऊर,
 बाई ? नको कळं हरहूर, गेला नूर पालटुनी.
 करिदिल कितीतरी आक्रोश, पडला तव कंठाला शोष,
 होईल सत्याचा जयघोष, हा संतोष मानुनि घे.

यापरि समजावित, कवळून, शकुंतलेसी जगताहून,
 गेली जननी वर घेऊन, गगनांतून वीज जशी.

अहमदनगर

२५ मे १८९७.

प्रकाशन, मनोरंजन.

फुलानों ! चला.

चाल-भला जन्म हा०

वसंतराया झणे फुलानों ! करा त्वरा झडकरी,
 चलावें अपुल्या वरच्या घरीं
 विधिअज्ञेनें येथें आलों तुझाला घेउनी;
 सरला काळ चला येथुनी,
 रहाल मागें तरि तो निर्दय वर्षाऋतु येऊनी,
 टाकिल ठार तुझा मारुनी;
 प्रेमपाश हा क्षणिक येथला, सोडा तरु वल्लरी,
 चलावें आनंदानें घरीं.

ही आम्रमंजरी, हा अलिगुंजारव,
 हें कोकिलगायन, हें कोमल पल्लव,
 ही मधुमाधवश्री, हें सरितालाघव,
 हे नवयुवतीचे विलास, हें गौरव,
 येतिल सारे अपणासंगें; फिहनि येऊं भूवरी,
 चलावें आतां अपुल्या घरीं.

अहमदनगर

३० मे १८९७

जा दृष्टि बाहेर !

श्लोक.

जा दृष्टि बाहेरुनि दुष्ट पोरी,
राहूं नको मन्नयनां समोरी !
वाटे मनाला तुज घालवावें,
कोरें फिरोनी हृदया करावें.

मूर्ती तुझी हृत्पटलावरील,
पूर्वी कितीदां पुशिली असेल;
आलीस तेथें फिरुनी कशाला ?
नाहीं कशी लाज तुझ्या मनाला ?

गानें जसा फसवितो हरिणा शिकारी,
केलेंस तूंहि तसलें दिवसांदुपारीं.
शृंगारभाव करुनी मन मोहिलेंस,
रानीं जसें मृगजलें मृगशावकास

चोरी करोनि दिवसां नयनासमोर,
माझे झणोनि शिरला सदानांत चोर,
धिकारिलें कितिकदां तरि जात नाहीं;
दुष्टे ! तशीच करणी दिसते तुझीही.

तें हास्य, ते प्रणयसूचक हावभाव,
ती लोल दृष्टि, करि जी हृदयास घाव,
तें गोड गोड तव भाषण, सर्व कांहीं
आटोप, नीघ, नलगे तव नांव तेंही.

माझ्या स्मृतींतूनि तुला बघ हांकलीतो,
धुवूनि निर्मळ पुन्हां हृदया करीतो.
देवा ! नको पुनरपी असले प्रसंग !
याहूनि फोडुनि करी हृदया दुभंग !

अहमदनगर
३० मे १८९७

प्रतिभा--विहंगा—

नेई मला तुजसर्वे प्रतिभा विहंगा,
नेतो जसा सदय वात नभीं पतंगा;
संगे तुझ्या सहज जाइन उंच उंच,
संताश्रये वर चढे कसलाहि नीच.

आकाश पाहिन कसे असते खरे तें,
भेटेन जाउनि पुढें घनमंडलातें.
हार्ती धरीन मग रंगित इंद्रचाप,
सोडोनि वृष्टि सगळा शमवीन ताप.

पाहीन तेथुनि कसे दिसतात देश,
घेतो शिरावरि कसा महिभार शेष,
गंधर्वलोक मग पाहिन तो कसा रे !
जेथें सदा करिति गायन लोक सारे.

पाहीन दिव्य अलकाचल तूंहि पाहीं,
पाहीन इंद्रनगरींतिल अप्सराही.
कैलास पाहुनि खगा उतरोनि येऊं,—
राहूं तिथेंच अथवा; चल ऊठ जाऊं.

कैलास, इंद्रनगरी, अलकावतीही,
या कल्पना उगिच तथ्य तयांत नाही !
वर्णोत मूढमति त्या; मज देइ शांती
दावोनि सृष्टिरचना असते कशी ती.

जो त्यागितो निरस मानुनि रम्य सृष्टी
ठेवोनि कल्पित कृतीवरि नित्य दृष्टी,

तो टाकुनी उदकपूर्णं घटा घरांत
 प्याया सदा मृगजळा फिरतो वनांत.
 सृष्टीच इंद्रनगरी अलकाहि तीच,
 कैलास तीच, कविला जननीहि तीच !
 अंकी तिच्या विहरतां कविबालकाते
 त्र्यैलोक्य तुच्छ, चल दाखिव सृष्टि माते.

इंदूर, सराफा

१५ जून १९९७

मित्रा नारायणा !

तुझ्यामाझ्यामध्ये अगणित जरी कोस असले,
 नद्या नाले सिंधु गिरिहि जरि येऊन पडले,
 जरी दोघांमध्ये विकट यमराया प्रकटला,
 तरी एकेजागीं सतत जिव राहील अपुला.

शशी तो आकाशीं, जलधि जरि भूमोवरि असे,
 तरी आकर्षितो शशि जलधिला-तूं मज तसे !
 कुठें तूं, मी कोठें, तुजमजमध्ये पर्वत कडे,
 तरी माझे वेडें मन सतत धांवे तुजकडे.

बाल्यापासुनि ज्यास आजवरती स्नेहोदके पोषिलें,
 आली संप्रति ज्या वसंतसमयीं विश्वासरूपीं फुलें,
 जाळूं पाहति त्यास मत्सरकिडे मूळामधें जाउनी,
 विघ्नें वारुनि नित्य प्रेमतरु तो ठेवी जिवा जोपुनी.

सराफा, इंदूर
 २० जून १८९७

लाडके—

नाहीं सौख्य जगांत वाटत असें होते जयाला खरें,
 साराया भ्रम तो क्षणैक दिधलें कां सौख्य त्याला वरें ?
 स्वप्नीं कल्पलतेतळीं विहरतां आली मला जागृती;
 गेली कल्पलता कुठे ? मज अतां कांटें पुन्हा टोंचती.

आनंदें भवसागरांत फिरतां त्या प्रेमनौकेंतुनी,
 झालें वादळ हाय ! हाय ! बसली नौका तळीं जाउनी.
 एकाकी पडलों तशांत वणवा चोहींकडे पेटला
 सर्वस्वीं जळतो दयाघन प्रभो ! सोडीव आतां मला

“ प्रणेशा ! हृदयामधीं वसतसा रात्रंदिनीं माझिया,”
 ऐसें सांगत तूंच नित्य मजला होतीस ते कासया ?
 गेली सोडुनि तूं जगास तरि मी येथेंच कां हें असें ?
 झालें भस्म तुझें तरी न जळलों हें सांग झालें कसें ?

सांगावें मजला “ सदैव सखया राहीन छायेपरी,”
 प्रेमाचीं वचनें तुझीं अजवरी मानीत आलों खरी;
 आतां या तनुवांचुनी वद कशी छाया तिथें राहिली ?
 ने तेथें मजला सर्वें झडकरी वा तूंच ये भूतलीं.

अंधारीं चपला नभीं चमकली काळोख झाला पुन्हा,
 सौख्यें तीं दिसलीं पुन्हा हरपलीं भ्रांतिष्ट माझ्या मना.
 संसाराटवि एकला फिरुं कसा, अंधार चोहींकडे !
 ये ये धावुनि लाडके ! मुखशशी दाखीव आतां गडे !

सौख्या, हा हतदेह सोड, चल ये दुःखा गड्या धावुनी,
 तारुण्या, मज तूं नको, प्रियजरे ! येई सुखें यौवनीं,

शृंगारा, क्षणिका, जळो मुख तुझे ! मेटे विरागा मला,
 रे रे कां स्मरणा, उगीच छळिशीं ! दाखीव देवा तिला!

इंदूर, सराफा }
 जुलै १८९७ }

भगवा झेंडा.

भिक्षा वाढ असें समर्थ झणती, न्यायासनीं ऐकुनी,
आला धावत दानशूर नृपती, बोले करा जोडुनी,
“लक्ष्मी ही अपुलीच, राज्य अपुलें, मीही असे आपुला,
प्यावी ही तलवार, हा मुकुट, हा माथा पदीं वाहिला.”

पाहोनी निरपेक्षबुद्धि गुरुजी शिष्याप्रती बोलती,
“आहा रे शिवबा ! जगांत असला तूं एकला भूपती;
बारे, ऊठ, पुरे पुरे विनय हा, संतुष्ट झालों मनीं.
आज्ञी नित्य निरिच्छ संपत अज्ञा कांहीं नको याहुनी—

हेतु एकच, यत्न एकच असे राया ! तुझा आमुचा,
देशा ताहनि धर्म रक्षुनि करीं संहार या शत्रुचा;
हें देई. दुसरी मला मग नको राया ! तुझी दक्षणा.
नीती न्याय बघोनि नित्य करिजे राजा ! प्रजा रक्षणा.”

बोले छत्रपती “धरोनि गुरुजी ! आज्ञा शिरीं आपुली,
आहे वागत मी यथामति, जया द्याया भवानी बली !
धर्माचा प्रतिपाल योग्य करणें कर्तव्य माझे खरें;
ध्यावें मागुनि आज आपण गुरो ! कांहीं तरी दूसरें.”

“ध्यावें कांहिं तरी असेंच झणशी ? दे हेंच राजेश्वरा !
बोलो क्षत्रिय रामराम, पहिला जोहार नीचा बरा.
ठेवोनी निरपेक्षबुद्धि लढती सारे मराठे रणीं,
याची खूण असो तुझास भगवा झेंडा अतांपासूनी.

देवो श्रीरघुवीर मंगल तुला-येतो-बसावें-पुरें,”
ऐसें बोलुनि रामदासगुरुजी गेले निघोनी त्वरें.

आज्ञा मानुनि ती प्रमाण भगवा झेंडा रणीं लाविला—
 कोठे तो नृप, ते गुरू, समय तो, झेंडाहि तो आपुला !
 ज्याला पाहुनि धीर वीर समरा सोडोनि भांवावले,
 शस्त्रें टाकुनिया स्त्रियांत दडले, देशोधडी लागले,
 भ्याले, रानधुळींत चीत पडले, अल्लाकडे धावले,
 झेंडा तो अरिधैर्यमेदक कुठें गेला ? कसें जाहलें !
 ओष्टा चावुनि, दांत खावुनि, मदे गर्जोनि रानींवनीं
 गेले धावुनि खड्ग घेउनि अहा माझे मराठे रणीं,
 मांडी थोपटुनी रणीं झगडले, मेलेहि ज्याच्यास्तव,
 झेंडा तो, रणसिंह ते, मज विभो ! खप्पी तरी दाखिव
 दिल्ली ध्वंसुनि नाचला झयझया जो शत्रु-छातीवरी,
 पाहोनी अटका पुन्हा फडकला जावोनि कोल्हापुरी,
 झाला भीम पराक्रमी, जयजयी, धर्मप्रजा पालक,
 झेंडा तो मज दाखवा कुणितरी या छातिचा मालक !
 स्वामी श्रीशिवभूपती झगडले ज्याच्यापुढें आपुले,
 बाजीही पडला, रणीं निजतनू तान्हाजिनें वाहिलें,
 बाजीरावहि विप्र, क्षत्रिय परी झाला ज्याच्या बळें,
 हा ! हा ! क्षत्रिय मी असूनि असु हे त्यावीण कां ठेविलें !

इंदूर, सराफा

जुलै १८९७

बघसी अंत कित्ती राजसे ?

चाल-केशव करणी अगाधलीला.

जिकडे तिकडे जगांत सारें प्रेम सांचलें दिसे;
तयाविण कोठें कांहीं नसें.

प्रवाह सारे धांवत जाती नदीकडे अक्षय;
होती तिज मेटुनि अक्षय;

निशिदिनीं रानीं वनीं वाहुनी तटिनीही झरझरा,
देती आलिंगन सागरा.

या पुष्प वल्लरी तरुसंगें क्रीडती,
शशिसंगें रमते सदा कौमुदी सती,
अंबरीं समीरण सारे सम्मीलती,
प्रेमावांचुनि निष्फल जीवित ठावे तुजला असे.

बघसी अंत कित्ती राजसे ?

तुंग महीधर गगनश्रीच्या वदनाला चुंबिती;
शशिकर जललहरी कर्षिती.

दिनमणि येतां घरीं प्रेमला पूर्वदिशा सुंदरी
फुलते कदंबकुसुमापरी.

हांसत हांसत प्रफुल्लवदनं तारागण खेळती,
अंबरीं परपस्परा ओढिती.

रवि येतां उघडी नेत्रातें कमलिनी,
शशि दिसतां हांसे आनंदुनि कुमुदिनी
वनलक्ष्मी नटते मधु आला पाहुनी
चंचल चपला, परि मेघाला सोडुनि दूर न वसे
बघसी अंत कित्ती राजसे ?

शालदुशाला नको, नको मज मंदिलही भरजरी,
त्याहुनि कथा माझी वरी.

सुरेंद्रनगरी नको, तुजसवें राहिन मी काननीं,
दुजें धन नको मला तुजहुनी,
ओवाळुनि टाकिन तुजवरुनी साठ कोटि अप्सरा !
नको ती विष्णूची इंदिरा !

तुज शोधित फिरलों जनीं स्मशानीं वनीं,
तरु वल्ली विहगा विचारिलें जाउनी,
गिरि सरिता उडुगण नाही सांगत कुणी,
काय करूं तुज पाहूं कोठें तुजविण भरलें पिसे
बघसी अंत किती राजसे ?
झुळझुळ वाहे प्रवाहजल हें एकसारखें जसें,
माझे आयु चाललें तसें.

तुजविण दिसती शून्य दशदिशा ये लवकरि धांडुनी
देई आलिंगन साजणी !

सुमनमूषणें रचुनि परोपरी तनुलतिका मंडिन;
गुंफुनि अलंकार देइन;
नवकाठ्यमाळ वेणींत तुझ्या घालिन,
नवरसी सुरस मिष्टान्न तुला चारिन,
या कविकुंजांतच तुजसंगें राहिन,
सखये कविते ! दर्शन दे मज तुजविण कोणी नसे;
बघसी अंत किती राजसे ?
शास्त्राभ्यासा करुनी विटलों, विटलों विद्यालया;
यानें जाइन लवकरि लया.

महापरीक्षा ज्ञाली, आली विद्या अथवा कला,
 तरि मी तुजवांचुनि एकला !
 प्रेमदृष्टि तूं ठेव मजवरी, मग सारें तत्क्षणीं
 देइन हाकुन हृदयांतुनी !
 ही विद्या साधिल तव पदसंवाहन,
 ही कला करिल तव तनुलतिकामंडन,
 नवकाव्य रचुनि हा दास करिल रंजन,
 तव चरणीं सर्वस्व वाहिलें, येउनि घे त्या कसें
 वधशी अंत किती राजसे ?

इंदूर, सराफा
 ऑगस्ट १८९७
 प्रकाशन, सुविचार समागम
 सप्टेंबर १८९७.

निजनीज माझ्या बाळा !

चाल-सुतार निर्गुणिचे तुजसाठी आणवीले.

बा नीज गडे नीज गडे लडिवाळा !

निज नीज माझ्या बाळा ॥ ध्रु० ॥

रवि गेला रे सोडुनि आकाशाला,

धन जैसे दुर्भाग्याला.

अंधार वसे चोहिकडे गगनांत,

गरिबाच्या जेंवि मनांत.

बघ थकुनि कसा निजला हा इहलोक,

मम आशा जेंवि अनेक.

खडबड हे उंदिर करिती,

कण शोधायार्ते फिरती,

परि अंती निराश होती;

लवकरि हेही सोडितील सदनाला;

गणगोत जैसे अपणाला.

बहु दिवसांच्या जुन्या कुडाच्या भिती;

कुजुनी त्या भोंकें पडतीं.

त्यांमधुनी त्या दाखविती जगताला

दारिद्र्य आपुलें बाळा.

हैं कळकीचें जीर्ण मोडकें दार

कर कर कर वाजे फार;

हैं दुःखानें कणहुनि कथी लोकाला

दारिद्र्य आपुलें बाळा.

वाहतो फटीतूनि वारा;
सुकवीतो अश्रुधारा;
तुज नीज ह्मणे सुकुमारा !

हा सूर धरी माझ्या या गीताला
निज नीज माझ्या बाळा !

जोवरती हें जीर्ण झोपडें अपुलें
दैवानें नाहीं पडलें,
तोवरतीं तूं झोप घेत जा बाळा;
काळजी पुढें देवाला !
जोवरतीं या कुडींत राहिल प्राण,
तोवरि तुज संगोपीन;
तदनंतरची करूं नको तूं चिंता;
नारायण तुजला त्राता,
दारिद्र्या चोरिल कोण ?
आकाशा पाडिल कोण ?
दिग्वसना फाडिल कोण ?

त्रैलोक्यपती आतां त्राता तुजला,
निज नीज माझ्या बाळा !

तुज जन्म दिला सार्थक नाहीं केलें;
तुज कांहीं न मीं ठेवीलें.
तुज कोणि नसे, छाया तुज आकाश;
धन दारिद्र्याची रास;
या दाहि दिशा वरुण तुला सुकुमारा;
गृह निर्जन रानीं थारा;

तुज ज्ञान नसे अज्ञानाविण कांहीं;
 भिक्षेविण धंदा नाही
 तरि सोडुं नको सत्याला,
 धन अक्षय तेंच जिवाला;
 भावें भज दीन दयाळा;
 मग रक्षिल तो करुणासागर तुजला.
 निज नीज माझ्या वाळा !

इंदूर, सराफा
 सप्टेंबर १८९७
 प्रकाशन, रसतरंगिणी
 १९१०

विश्रामित्रीच्या कांठी.

स्थल—बडोदें येथील कमिटी बागेतील झुलता पूल.
वेळ—पौर्णिमेची चांदणी रात्र.)

(चाल—फुलें वेलीचीं.)

वधुनि मन धालें

साफल्य दृष्टिचें झालें ! ध्रु०

पाउस बर्फाचा जणुं पडतो;

रजताचा जणुं मेघ वितळतो;

किंवा चंद्रकांत पाझरतो;

जणुं शीतांगी—

मत्प्रिया मला आलिंगी !

शीतल चंदनरसांत पडलों;

अथवा अमृतढोहिं बुडालों;

किंवा सुखस्वप्नी सांपडलों;

न कळे कांहीं—

जिव वेडावुनि हा जाई !

शांतिदेवता निराकारिणी

वसते जणुं या मंगल स्थानीं;

सांगे मजला या उद्यानीं,

“ चंचल बाला !—

वध इथें जगन्नाथाला !”

सृष्टिसुंदरी नटली थटली,

सूक्ष्म धवल बल्कला नेसली;

खुलली जणुं सुमवेली फुलली;

रम्य ही शोभा—

हिजपुढें काय ती रंभा !

शांत तटिनि जणुं पथ स्फटिकाचा

जातिपुष्पपथ वनदेवीचा

किंवा ओघ सजिवः रजताचा

की रत्नाची—

मेखलाच उद्यानाची !

विश्वामित्रीजलिं या कालीं

तटवनभूमी विंवित झाली;

वरतीं तैसें दिसतें खालीं;

अद्भुत झालें—

पाताळ आज पाहीलें !

तारांगणही स्पष्ट विंवले,

स्नाना जणुं हे मुनि अवतरले;

तेजोनिधि की ऋषी वैसले;

ध्यान धरोनी—

जलसमाधिस्थ होवोनी !

शशिरायाही आंत उतरला,

कलहंसापरि पोहुं लागला;

तटिनीनें जणुं हृदयीं धरिला;

प्रेमळ कांत—

पाहुनी इथें एकांत !

जेथें असली श्रेष्ठ मंडळी,

तिथेंच गरिबा जागा दिधली;

शंका सखये ! परि उद्भवली,

खरी मम कया—

उदकांमां वा भूवरि या!

वरतीं खालीं दिसतें गगन;

मध्ये लंबित अपुले भवन;

वातावरणीं आधाराविण

गोजिरवाणी—

फेंकिला चेंडु हा कोणी !

वरतीं खालीं ही शशिकांती;

द्विगुणित शोभा द्विगुणित शांती;

द्विगुणित आनंदाची भरती,

दृष्टि बावरली—

वर पाहूं किंवा खालीं !

स्मरणशक्तिके ! जागृत होई;

दर्शनदुर्लभ शोभा पाहीं,

दिसरुं नको बघ यांतिल कांहीं;

वारंवार—

कोठुनी असें दिसणार ?

इंदूर ८ ऑक्टोबर १८९७, आणि बडोदें.
प्रकाशन, मा. मनोरंजन, दिसेंबर १८९८.

तरुवरा !

चाल-केशवकरणी अगाध लीला.

- क्षुद्रबुद्धिनें अवगणिलें तरि थोर करी उपकृती,
दिसते तीच मला तव रिती. १
- कितीक वेळां जवळुनि गेलों, नाहिं पाहिलें तुला;
मनीं तूं राग न तो मानिला. २
- विहंगवदनें हका मारिल्या, जवळि न आलों, तरी
धरिला राग न तो अंतरीं. ३
- अपराध्यावरतींही करिती संत दया अक्षय;
दिसतो तोच तुझा निश्चय. ४
- जलवृष्टीनें मिजलों आलों जवळ तुझ्या तद्वरा !
दिला तूं प्रेमानें आसरा. ५
- संकटसमयीं सहाय्य करिती संत सुजनदुर्जनां,
नाहीं भेद मनीं सज्जना. ६
- शाखा-कर पसरुनी तयांच्या खालीं मज घेतलें,
सुतासम स्नेहें सांभाळिलें. ७
- फेडुं कसा उपकार तुझा मी दुर्बल नकळे मला;
अर्पितों पद्यसुमन हें तुला. ८

इंदूर, नदीचे तीर

१० ऑक्टोबर, १८९७

प्रकाशन, रसतरंगिणी

१९१०

एका आसन्नमरण दुष्कालपीडितास.

चाल—नृपममता रामावर्ती.

- सुटलासी दीन अनाथा,
धरिलेंसी मृत्यूपंथा; शेवटीं. १
- संपला येथला वास;
सरला तव आयुप्रवास; शेवटीं. २
- दारिद्र्यदशा तनुसंगे
येथेंच राहिली मागे; यापुढें. ३
- तुज तीव्र रवीचा ताप
मावळला आपोआप; यापुढें. ४
- तुज अदय हिंवाचें वारें
झोबेल कधींहि न बारे; यापुढें. ५
- घनवृष्टि पुन्हां येथील
कधीही न तुला भिजवील; यापुढें. ६
- हंसतील न आतां धनिक;
छळतील न निर्दय लोक; यापुढें. ७
- वसनाची न करीं चिंता;
झालास दिव्य तूं आतां; यापुढें. ८
- गेलास कश्नि अन्नान्न;
करिं आतां अमृतपान; यापुढें. ९
- हरल्या तव आघिव्याधी;
टळल्या तव सर्व उपाधी; यापुढें. १०
- बहुमान तसा अपमान
तुज आतां सर्व समान; यापुढें. ११

- तनुविकार येथिल सारे
येथेंच राहिले बारे; यापुढें. १२
- गेलास खऱ्या सुखधामा;
घे आतां चिर विश्रामा; यापुढें. १३
- अशनाविण वसनावीण
गेलास अम्हां त्यागून; त्रासुनी. १४
- सांगशील ना सुरभवनीं
किति निर्दय आम्ही प्राणी; येथले. १५
- प्रेमाचें मोल कुणांला
ठाऊक नसे आम्हांला; सांग तूं. १६
- वा सांग सुखानें कांहीं;
मज आतां बघवत नाहीं; ही दशा. १७
- चाललों तरी सखया मी;
भेटेन तुला निजधामीं; लवकरी ! १८

इंदूर, सराफा,
१२ ऑक्टोबर १८९७
प्रकाशन, रसतरंगिणी
१९१०

विनवणी.

चाल-राग आला ना फार केशवा.

काय झालें हो आज साजणा,
रसुनि बसलां कां हृदयरंजना ?

प्रणयकलहीं बोललें टाकुनी,
काय बसला हो तेंच घेउनी,
पदर पसरीतें हात जोडुनी,
जळो मेला हा जीव राहिना !

काय झालें हो आज साजणा ?

पुरे नाहीं कां राग जाहला,
दोन घटका मशिं नाहिं बोलला,
काय माझा हा अंत पाहिला,
गडे बोलांना कां दयाघना ?

काय झालें हो आज साजणा ?

“ येइं माझे लाडके साजणी, ”
म्हणा माझा हा पदर ओडुनी,
गोड बोला मशिं जवळ घेउनी,
शपथ कंठाची प्राणजीवना !

काय झालें हो आज साजणा ?

इंदूर, सराफा

१५ ऑक्टोबर १८९७

बोलत कां नाही ?

चाल-कृष्ण गडी अपुला.

बोलत कां नाही, झालें काय तुला वाई !
 चोळी परकर नवीन केले,
 दागदागिने सर्व घातले,
 घूल बोळकें जवळ मांडिलें,
 दिलें सर्व कांहीं, तरी तूं बोलत कां नाही ? १
 आई तुजला रागें भरली ?
 कीं दादानें खोटी केली ?
 रुसली माझी बाळ सोनुली,
 काय करूं वाई, गडे तूं बोलत कां नाही ? २
 सांग तुला कां भूक लागली ?
 देउं काय मी लाटुनि पोळी ?
 रुसूं नको, घे ही बघ झाली
 छकुले ! ये खा ही, गडे ! तूं बोलत कां नाही ? ३
 शेजारिण वेणुचा बाहुला,
 नवरा तुजला आज पाहिला,
 म्हणुनि लाजुनी धरिशि अबोला ?
 ओळखलें वाई, नको तूं सांगुं नको कांहीं ! ४

इंदूर, सराफा,

१७ ऑक्टोबर १८९७.

प्रभात.

चाल—घनश्याम सुंदरा.

- प्रभात झाला रवी उदेलाला ऊठ उशिर झाला;
प्रेमळ भावें सरळ मनानें वंदिं जगतपाला. १
- इहिंवर पडलें मौक्तिकवृष्टी जणुं भूवर झाली.
प्रेमरंगरंगित ही स्मितमुखि पूर्व दिशा खुल्ली. २
- मंदमंद मधुगंधि समीरण येती भेटाया;
आलिंगुनि सांगती 'काळ हा दवडुं नको वांया.' ३
- हास्यवदन ही सुमनमंडळी उठुनि उषःकालीं,
दहिंवरतोयें जणुं कां प्रातःस्नान करित बसली. ४
- प्रसन्नवदना वनलक्ष्मी ही शुचिर्भूत दिसते;
नानाविध नवपल्लव वाहुनि देवपुजा करिते. ५
- तरुवर उठले, प्रफुल्ल झाले, आनंदें डुलती;
तन्मय होउनि मानसपूजा जणुं कां हे करिती. ६
- विहंग उठले, गाउं लागले तरुवरि केव्हांचे;
मंजुळ वाणी ऐक, जणुं हे गायक स्वर्गाचे. ७
- गगनविहारी खग वैतालिक वायूवरि बसुनी
प्रभुगुण गाती उंच अंबरीं तल्लिन होऊनी. ८
- खळखळ वाहत लगबग येती तटिनी गिरिवरुनी;
देवदर्शना जणुं चालल्या भाविक या तरुणी. ९
- तरुवसनावृत तुंग पुरातन पर्वत हे दिसती
वल्कलधारी आद्यऋषी जणुं ध्यान धरुनि बसती. १०
- जिकडे तिकडे मंगलमय हें भूमंडल दिसतें.
ऊठ मानवा ! आळविं प्रभुला जाइं शरण त्यासें. ११

इंदूर, सराफा २० ऑक्टोबर १८९७

प्रकाशन, रसतरंगिणी १९१०

आगगाडीस.

चाल-ऊठ गडे संत्वरी । सेवा शेवटची ही करीं.

नेइं मला लवकरी

झाला उशिर किती हा तरी ॥ ध्रु० ॥

मानस माझें स्वेच्छाचारि,

मला सोडुनी तव स्कंधावरिं,

जाउन बसलें केव्हांचें घरिं;

जड काया ही परी,

तरी तूं नेइं तिला सत्वरी.

१

पवनचपल जन तुजला म्हणती,

मग कां धरिशी ही मंद गती ?

ऐकुन माझी दीन विनंती,

द्रव तुझिया अंतरीं,

आल्य नाहीं ना तिळभरी ?

२

जों जों जवळ घराच्या जातों,

तों तों अधिक उताविळ होतों,

तव निर्जिवपण विसरुनि म्हणतों

वेळ्यावेळ्यापरी,

बाई नेइं मला झडकरी.

३

-आगगाडींत

-२२ आक्टोबर १८९७.

१८९७ या वर्षाला.

चाल-विठाबाई माउली.

- कालतरुच्या फुला, जाइं रे कालतरुच्या फुला ॥ ध्रु० ॥
 कष्टप्रद तव आयु संपलें, घे चिर विश्रांतिला,
 अनावृष्टिनें सुकलेंशी तूं रोग तुला लागला. १
- ज्वरकीटें तव पराग नेले, केलें नीरस तुला,
 मास पांकळ्या गळल्या अकरा, सोडीं बाराविला. २
- हीच भेट, हा नमस्कार घे आतां शेवटला.
 तुजसम अगणित फुलें उमळुनी, गेलीं विलयाला, ३
- कालवृक्ष तरि सदैव धरितो नवीन सुमनाला;
 विश्वोद्यांनीं लावी उपटी एक तोच त्याला. ४
- नंतर "आज" निरंतर राहिल "काल" इथें इथला;
 तो दिन येइल चिरसुख देइल केव्हां न कळे मला. ५

अहमदनगर
 २, नोव्हेंबर १८९७
 प्रकाशन बा. बो. मेवा
 २, १२, १८९७

आकाशांतील घारीस.

अमर्याद हा व्योमसिंधू गभीर
मधें चालली घार ही नाव धीर
अशी उंच ही एकटी संचरे कां
पुसाव्या हिला सर्व येथून शंका

१

जगाचा भला थोरला हा पसारा
तुला वाटला काय निःसार सारा
म्हणोनी अम्हां सोडुनी भूमिभागीं
सदा हिंडसी उंच आकाशमार्गीं

२

खरें प्रेम नाही, खरा स्नेह नाही,
दयालेश माया नसे येथ कांहीं,
असें वाटलें काय वाई तुला गे !
म्हणोनी तुला अंबरीं गोड लागे ?

३

जयानें तुझें प्रेम चोरुनि नेलें,
तुला एकलें खालतीं सोडियेलें,
तया वल्लभा अंबरीं शोधण्यातें,
निघालीस कां सांग वाई ! खरें तें ?

४

गतप्राण झालीं तुझीं काय बालें,
तुला वाटलें प्राण त्यांचे उडाले,
म्हणोनी पुन्हां त्यांस आणावयाला
नभीं हिंडशी सांग वाई ! कशाला ?

५

जयानें तुझी निर्मिली पक्षिकाया,
दिली अंबरीं शक्ति तूतें उडायी,

तुला जो सदा पोषितो वाढवीतो,
नभीं शोधिसी काय बाई ! विधी तो ? ६

जगा त्रासुनी लोक संन्यास घेती,
घरा सोडुनी वास रानीं करीती,
परी रानही सोडिलें दूर खालीं,
विरक्ती अशी प्राप्त कां सांग झाली. ७

जगाचा तुला वीट आला कशानें ?
मला गूढ सांगें, तुझ्या संगतीं ने !
नको येथलें प्रेम खोटें क्षणाचें,
गडे ! दाव जें सत्य, जें शाश्वतीचें ? ८

अहमदनगर
२ नोव्हेंबर १८९७

प्रकाशन, रसतरंगिणी
१९१०

आंदोलन.

चाल-नंदाच्या घरीं आनंद झाला.
ताई गुणाची माझी छकुली,
“ झोंका दे दादा ” म्हणूं लागली;
संभाळ ताई ! फांदी वांकली,
दोहीं दोरांना मच्च आवळीं,

जो जो गे जो जो. १

वायुसागरीं आल्या लहरी,
ताई तरंगे नौका त्यांवरी;
कुंतलध्वजा फडफड करी,
पायाचें वल्हे हाण सत्तरी;

जो जो गे जो जो. २

वायुसिंधूला भरती आली,
नौका हालते वरतीं खालीं,
परकर शिडांची त्रेधा उडाली,
शाबास ताई ! माझी सोनुली;

जो जो गे जो जो. ३

देवदयेचें झाड थोरलें,
भक्तिप्रीतीचे दोर बांधले;
मोक्षप्राप्तीचा झोंका हा बाळे !
आनंद देवो तुला वेल्हाळे !

जो जो गे जो जो. ४

अहमदनगर
५ नोव्हेंबर १८९७

प्रकाशन, वा.बो. मेवा,
१८९७

असंतुष्ट पति !

- विद्या दावुं कुणा ? कुणा रसिकता दावुं ? कुणा चातुरी ?
 केलेली कविता कुणास शिकवुं ? दावुं कुणा माधुरी ?
 अंगीं खेळुनि राहिला सुरस हा शृंगार दावुं कुणा ?
 ऐसा व्यर्थ कशास जन्म दिधला धात्या ! अरे दुर्जना ! ६
- प्रेमें निंदिल कोण ? कोण रसिका कोपेल माझ्यावरी ?
 ग्लानी हारिल कोण ? कोण मजला रंजील नानापरी ?
 कोणाच्या वदना बघूनि रिझवुं उद्विग्न माझ्या मना ?
 ऐसा व्यर्थ कशास जन्म दिधला धात्या ! अरे दुर्जना ! २
- कोणाचें सुख साधुनी सुख मनीं मानूं ? कुणा शांतवुं ?
 कोणाला विनवुं ? कुणावर रुसूं ? प्रेमा कुणा दाखवुं ?
 वाटे जीव नको, असार सगळा संसार वाटे सुना !
 ऐसा व्यर्थ कशास जन्म दिधला धात्या ! अरे दुर्जना ! ३
- वृद्धाला तरुणी कुरूप पतिला पत्नी मिळे सुंदरी,
 मूर्खा बुद्धिमती मिळे अरसिका शृंगारभोक्ती खरी;
 ऐशीं योजिशि जोडपी विषम तूं ! ही कां दुशी योजना ?
 ऐसा व्यर्थ कशास जन्म दिधला धात्या ! अरे दुर्जना ! ४
- त्यापक्षीं मज मूर्ख अंध करुनी देतां बरी बायको,
 होता तो उपकार; हाय ! परि ती आशाहि आतां नको !
 संसारीं मज गोंवुनी, मज नको ऐसी दिली अंगना !
 ऐसा व्यर्थ कशास जन्म दिधला धात्या ! अरे दुर्जना ! ५

दीपका !

स्नेहानें जळशी, तयासह दिव्या ! तूं राहसी अक्षय;
 स्नेहावांचुन जीवही न धरिशी ऐसा तुझा निश्चय.
 स्नेहाचा लवही मिळे न मजला, प्राणास कंटाळलों,
 स्नेहावांचुन कोरडाच जळतो-हें काय मी बोललों ? १
 कार्नी हें पडतांच काय तुजला वाटेल आई बरें ?
 वेढ्याचे वच मानशील सखये ! कैसें बरें तूं खरें ?
 मित्रा ! तूं म्हणशील खास बनला वेडा तुझा सोबती;
 बोला-काहिं म्हणा वदून चुकलों आतां न त्याची क्षिती ! २

अहमदनगर (?)

१८९७.

शाहणी बाहुली.

चाल--ला बाई ला, बेलाचं पान माझ्या महादेवाला.	
या बाई या, बघा बघा कशि माझि बसलि बया;	
ऐकुं न येतें, हळुहळु अशि माझि छवि बोलते.	१
डोळे फिर्विते, दुळदुळ कशि माझि सोनि बघते.	२
बघा बघा तें, गुळगुळ गालांतच कशि हंसते.	३
मला वाटतें, इला बाइ सारें कांहिं सारें कळतें.	४
सदा खेळते, कधिं हट धरुन न मागे भलतें.	५
शाहणि कशी, साडिचोळि नवि ठेवि जशिच्यातशी.	६

१९९७

प्रकाशन बा.बो.मेवा. २ मार्च १८९९

स्वतंत्रतेस-

श्लोक.

बांधी ज्यास न शृंखला, न कधि जें कोणा उगा भीतसें,
 ऐसें मानस मात्र मंदिर तुझे स्वातंत्र्यदेवी ! असें,
 जेथें नित्य घनांधकार असतो कारागृहीं त्या सदा
 त्वत्तेजस्तरणी प्रकाश करुनी त्याची हरी आपदा. १

जों जों चंदन घाशिती अधिक दे तों तों सुगंधाप्रती,
 जों जों कांचन तावती अधिक तें तों तों झळळे अती;
 जों जों रत्न शिलेवरी उगळिती तत्तेज तों तों चढे,
 जों जों बद्ध तुला करूं बघति तूं स्वच्छंद तों तों गडे. २

कोंडोनी अपकीर्ति होइ न तुझी सत्कीर्ति होते परी,
 दंडोनी दुबळी नव्हेच उलटी होशी बलाढ्या खरी,
 ज्यांना त्वद्रुण ठाउके, निज गृहीं त्वद्भक्त जे गाजती,
 येथें तेच तुझ्या वधार्थ उठती ही नीति गे कोणती ? ३

अ आ ई !

चाल—तुम्ही चला हो वरमायी, नोवरियाचे आई.

मोल्या ! शीक रे अ आ ई,
सांगुं कितीतरि वाई ॥ ध्रु० ॥

दादा आई म्हणताती,
अ आ ई ई कठिण किती,
तुजला कधीं न येइल ती;
म्हणुं दे कोणी कांहीं—

शीक रे अ आ ई.

१

यू यू ये ये जवळ कसा,
गुप्चुप् येथें बैस असा,
ऐक, ध्यान दे, शीक तसा;

धडा पहिला घेई—

शीक रे अ आ ई.

२

म्हणतां तुजला येत नसे,
शिकविन तुज येईल तसें,
अ आ ई ई भुंक कसें;

कां रे भुंकत नाहीं—

शीक रे अ आ ई.

३

नवें पान उघडलें !

श्लोक.

होती सृष्टि कुठें ? उजेड अथवा अंधार होता कुठें ?
होता मात्र तदा जगजनक तो, हा काळ होता कुठें ?
कोणी कांहीं कुठें कधींहि नव्हते तेव्हां जगन्नायक,
इच्छासाधन घेउनी बनविता झाला महा पुस्तक. १

कोरें पुस्तक निर्मिलें प्रथम तें आकाश ज्या वोलती,
नाना तारकपुंज आंत लिहिले त्यांची न कोणा मिती;
येथें काढियलीं यथाक्रम तरु पक्षी पशू माणसें.

“ होवो हें ” म्हणतांच तें उमटलें जागीं जसेंच्या तसें. २
झालें पुस्तक पूर्ण विश्व म्हणतो, ज्याला इथें आपण,
वाचाया बसला प्रभू, उलटितो पानें स्वयें वाचुन;
त्यानें आजवरी किती उलटिलीं पानें तथा ठाउक,
जाणे तोच पुढील यांत उरलीं पानें किती अणिक. ३

जन्मापासुन पाहिलीं वरवरीं तेवीस पानें पुरीं,
कोणा माहित आणखी कितितरी पाहीन या भूवरीं ?
दृष्टीदेखत आज पान सरलें; आलें नवें बाहिर,
जाणूं काय अम्हीं शुभाशुभ किती वाचील तो यावर ? ४

इंदूर

१ जानेवारी १८९८

प्रकाशन बा. बो. मेवा

६ जाने० १८९८

बाललेखन.

[एका कविमित्राचें मौल्यवान् पुस्तक वाचावयास आणलें.
त्यावर आमच्या पश्चात् चिरंजिवानें यथेच्छ रेखाटलें
त्यास उद्देशूनः—]

दिंड्या.

दौत शाई पुस्तकें छान छान
कुणीं आणीलीं खेळणीं लहान
अशा भावें खेळलें अज्ञ वाळ
बघा त्याचा हा दर्शनीय खेळ ! १

जया लेखन हें काय नसे ठावें.
तया आलें मनिं कांहीं तरि लिहावें.
प्रथम त्याचा हा यत्न इथें झाला
काय लिहिलें तें ठाउकें तयाला ! २

बाललेखक बैसला लिहायाला
मला गमलें जणुं देवदूत आला.
लिपी भाषा खर्गिंची हा लिहून
करी वर्णन तेथलें आठवून ! ३

अम्हां कळतें जरि काय तो लिही तें
तरी सार्थक जन्मून खरें होतें;
अमरपुरिचें जें गूढ तया ठावें
काय आम्हां तें कळतही नसावें ? ४

सदा आनंदी दुःख लेश नहीं
सदा निर्मल मग पाप कुठुनि येई ?
शांत कोमल तेथला जसा तैसा
इथें होतो शैशवीं मुक्त जैसा !

५

कुठुनि आलों मी, कुठें जावयाचें ?
कसा ईश्वर तो, कसे भक्त त्याचे
कसा त्याचा आनंद-लोक वा रे !
स्मरत होतो तें बाळपणीं सारें !

६

हरिणवालासम दुडुदुडू उडावें,
विकच कमलासम गुलुगुलू हंसावें !
विहंगासम किति मधुर मधुर गावें,
स्वर्ग होता तेधवां मला ठावें.

७

अनल जाळी हें जेधवां न ठावें
म्हणुनि मेटावें जया सुमनभावे;
अंग जळतां परि आठवे विशेष
स्वर्ग माझा हा नव्हे अन्य देश.

८

उदक गमलें ही शिळा पसरलीसे
तिथें जाउनि वाटलें रमावेंसें
हाय ! दुःखा आरंभ असा झाला !
सदा सौख्यद तो स्वर्ग कुठें गेला ?

९

पुढें खेळामधिं चित्त गुंग झालें,
लुट्टपुटिचें घरदार गळीं आलें,
बालसंसारीं चित्त रंगवीलें,
स्मरण स्वर्गाचें हाय ! निघुनि गेलें !

१०

पित्या शिक्षण हें वाटलें अगत्य.
 मार चुकवाया बोललो असत्य
 अशा परिनें संसर्गदोषयोगें
 अघामागुनि अघ मनीं शिहं लागें.

११

जन्मतः जो. लाजवी देवदूता
 तोच नीचाहुनि नीच पहा आतां !
 अहा ! मूढा, पामरा, पापराशी !
 काय केलें तूं स्वयें आपणाशीं !

१२

१८९८
 प्रकाशन, सुविचारसमागम
 मार्च १८९९.

देवाजीचीं सर्व मुलें.

जिकडे तिकडे फुलें फुलें
गोजिरवाणीं जशीं मुलें,
तुम्हि जनांत पहा,
तुम्हि वनांत पहा,

१

रंग मजेचा किती खुले,
सुवास चाले चित्त भुलें
तुम्हि जनांत पहा,
तुम्हि वनांत पहा,

२

जिकडे तिकडे फुलें फुलें !
सान पाखरें, किती किती,
गातीं तालसुरांवरती !
तुम्हि जनांत पहा,
तुम्हि वनांत पहा,

३

कुणी खेळतीं कुणि उडतीं,
वसतीं हंसतीं चिंचिवतीं
तुम्हि जनांत पहा,
तुम्हि वनांत पहा,

४

सान पांखरें किती किती !
सान पांखरें फुलें फुलें,
देवाजीचीं मुलें मुलें !
तुम्हि जनांत पहा,
तुम्हि वनांत पहा,

५

प्रभुयश गार्ती, घेतिं झुले,
 ऐकुनि हर्षे सृष्टि डुले,
 तुम्हि जनांत पहा,
 तुम्हि वनांत पहा,
 देवाजीचीं सर्व मुलें !

६

१८९८
 प्रकाशन, बा. वो. सेवा.
 २ फेब्रुवारी १८९९

एक फुलें विकणारी पोर.

कुणि ध्या हो ताजीं ताजीं हीं फुलें,
घरिं वाट पहाती भाऊ तान्हुळे,
ध्या गुलाब जाई चांका मोगरा,
कल्याण करिल देवाजी ध्या तुरा.

ही स्वस्त लाविली वेणी.

एकैक कळी अश्रूनीं

आभारयुक्त भिजवूनी

देईन तुम्हांलागूनी,—ध्या फुलें

१

ध्या वाई लवकर वेण्या; ध्या तुरे;
घरिं रडत असतिल तान्हीं लेंकरें;
मी लहान होतें बाबा वारले;
आईनें मागोमागीं सोडिलें;
अंगावर चिरगुट नाहीं राहिलें;
हे प्राण नकोसे आतां जाहले.

भावंडें उघडीं पडलीं;

देवाची मर्जी फिरली,

हीं फुलें विकोनी सगळीं

खाया नेईन त्यांजवळी—ध्या फुलें.

२

अहमदनगर १८९८

प्रकाशन, बा. बो. मेवा

६ आक्टोबर १८९८

लक्ष्मीविलास राजमंदिर—मनोरा

चाल—वीरशिरोमणि सकलधनुर्धर.

विद्योन्नत श्रीमंत सयाजीराय जसा तो असे,
 मनोरा उंच तसा हा दिसे;
 शुद्धाचरणे धवल कीर्तिचें राजवस्त्र त्या जसें,
 वसन तव शुभ्रवर्ण हें तसें,
 जरि राज्यभार तो प्रचंड वाहे शिरीं,
 तरि असे भूपती शांत सदा अंतरीं;
 शांतता तशी तव शिखरीं वसती करी.

गभीर महिमा ख्यात नृपाचा अरिही वानीतसे
 तोच गुण तव ठायीं वसतसे. १

अधिकारीजनरूपनेत्रयुत भूप—राज्यतनु जशी,
 गवाक्षीं तव तनु शोमे तशी;
 राजकुलीं एकला नरपती उच्चपदाला वरी,
 तसा तूं राजगृहाच्या धरी;
 तो राजा पाहे प्रजाजनाला जसा,
 नृप दिसे प्रजेला, घन जैसा सारसा,
 तूं बघशी सकलां, दिसशी सकलां तसा.

वैभवशेखर भूप, त्यापुढें उच्चहि लघुता वरी,
 दिसे तव शिखराहुनि त्यापरी. २

तव शिखराहुनि दिसती मजला रम्य रम्य उपवनें,
 रेखिलीं चित्रें जणुं सृष्टिनें;
 अथवा राजांगणीं काहुनी अपूर्व रंगावली,
 गेल्या वनदेवी स्वस्थलीं !

हे शिरोभाग जनसदनांचे वीसती,
 जणुं उंच सखल या जललहरी उसळती;
 तरु-राजि सरोजल, क्षितिज तीर भोंवतीं;
 आसाद न हा श्वेतकमल जणुं फुललें; तद्दर्शनें
 आला कविभ्रमर कर्षणें. ३

राष्ट्रतनूचा आत्मा राजा, हृदयीं त्या ठेविसी,
 जणुं तूं राष्ट्रत्वा पावसी !
 लक्ष्मीचें तूं विलासमंदिर, नांदो लक्ष्मी सदा,
 वसो श्रीसरस्वती सर्वदा.
 या सदनांचा तूं राजा दिसशी मला,
 नृपगुणीं म्हणुनि तूं क्षणभरि मज भासला,
 की क्षितिपतिनें तुज यशःस्तंभ रोंविला,
 गृहराजा ! तव शोभाकारण जनराजा त्याजशी
 जपार्वें, आत्म्याला तनु जशी. ४

चढोदें,
 १८९९.

मावळ्यांस आमंत्रण.

भुजंगप्रयात.

चला मावळे वीर हो ! या घडीला;
धनी संगरा बोलवीतो तुम्हांला;
लढाया चला सोडुनी सर्व काज,
रणीं दाखवा शत्रुला शौर्य आज. १

चला सज्ज व्हा, घ्या यशस्वी हत्यारें,
चला ज्वान हो ! वृद्ध हो ! आज सारे,
चराया गुरें राहूं घावीं वनींच;
असें सांगतो मी न, सांगे धनीच. २

त्यजा चालत्या नांगराला तसाच;
धन्याची करा चाकरी आज साच.
पुरें तोडणें वृक्ष, घ्यावी कुठार
रणीं शत्रुला मारण्या आज ठार. ३

पुरें जेवणें, हातचा घास टाका.
उठा सज्ज व्हा, दुंदुभीनाद ऐका;
नका घालवूं वेळ होतो उशीर,
रणीं पाहते शत्रुचें वाट शीर. ४

उठा आवळा कंबरा वेळ झाला;
चला ढाल घ्या खड्ग घ्या लांब भाला.
कुणी गोफणी तीर वा घ्या कृपाण;
अरी-संगरीं माजवावें तुफान. ५

निघा सत्वरीं वादळीं जेंवि लाटा;
चला वेळ झाला, धरा चोरवाटा,

जमा इष्ट जागीं, पळा वायुवेगें
 त्याजा आळसा चित्त ठेवा न मागें.

६

चला मावळे वीर हो ! या घडीला;
 शिवाजी रणीं बोलवीतो तुम्हांला.
 लढाया चला सोडुनी सर्व काज;
 रणीं दाखवा शत्रुला शौर्य आज.

७

बहोदें
 १८९८

दिवाळी.

दिंडी वृत्त.

कालमहिषासम चंड ते पयोद,
वीरगर्जितसम भयद मेघनाद,
शरापातासम वृष्टि, सर्व कांहीं
जष्ट वर्षाधिपसर्वे लया जाई. १

शरद्राजा राज्याभिषेक झाला
काळ भीतीचा सर्व तो निमाला
शांतिसमृद्धी शरद्राजकांता
सुखें नांदूं लागल्या इथें आतां. २

मेघरूपा पाहूनि अंबरांत
पळत होत्या ज्या तटिनि भयाभीत,
सदय शरदें तच्छत्रु लया नेला,
शांत आतां त्या चालल्या घराला ! ३

जलद-शरवृष्टी सहन वनीं केली
जागजागीं घायाळ तनू झाली
इंद्रधनु तें मोडलें, अरी गेले,
बघुनि फुलले तरु मुदित मनीं झाले. ४

पौरजनही निजगृहा रंगवीती;
द्वारदेशीं सुमहार घालिताती;
नवीं वस्त्रें भूषणें लेवुनी ही
घरें सजलीं जणुं पुरुष भव्यदेही. ५

गेहगेहीं आकाशदीप मोठे
लाविले हे पाहूनि मना वाटे,

नभा सोडुनि नक्षत्रलोक आला
भूमिभागीं वास्तव्य करायाला.

६

रत्नहारासम अमित दीपराजी
बघुनि आली कल्पना मनामाजीं,
पूर्वजात्मे सोडुनि वीरलोका
विक्रमोत्सव पाहण्या पातले का !

७

कहनि स्नानें अभ्यंग अंगणांत,
अंगरागा अंगास लावितात,
वसन कनकालंकार लेवुनीयां,
तरुण नटती, नटतात तरुण जाया.

८

जणूं नुतन अभिषिक्त विक्रमाला
बघुनि अनुपम आनंद जनां झाला
म्हणुनि उत्सव करितात— हाय हाय !
दिवस गेले येतील पुन्हां काय !

९

असो. होतो मंदिरीं या विचारीं,
तोच कविता पातली मनोहारी !
खिन्नवदना पाहूनि विचारीलें,

“ प्रिये कविते ! काय गे तुला झालें ! १०.

म्हणे कविता “ ही भाउबीज आज,
म्हणुनि वाटे सोडुनि सर्व काज,
मनोरंजनभाउची भेट घ्यावी
आस मनिची कवि ! पूर्ण ही करावी. ”

११

“ सखे कविते ! बोलवी तुझा भाऊ,
स्नेहतैला लावूनि घाल न्हाऊं,

कृपावर्षे ल्यायास दे तयार्ते,
सुरस नवरसयुत घाल भोजनार्ते; १२

भावबल दे पाट त्या बसायास,
भक्तिरांगोळ्या काढ आसपास,
सदयहृदयार्चे ताट घे करांत,
ज्ञानदीपा लावूनि ठेव त्यांत; १३

बोध नीरांजन, घृत प्रेमरूप,
वात षड्भिपु, अध्यात्मज्ञानदीप
हाच घेउनि ओवाळ भाउभोर्ती,
खाउ म्हणुनी दे निरभिमान शांती. १४

लाव कुंकुम मग बांधवानुराग,
क्रोधकज्जल हा लावुं नको डाग,
कनक-मौक्तिक हे शब्द-अर्थ घेई,
लाव भार्ती, आनंद विडा देई; १५

काव्यमाला मग घाल ही गळ्यांत,
यशःपरिमल पसरुं दे दिगंतांत;
माग ओवाळुनि हेंच मनांतील,
देई भाऊ ! रसिकता जी असेल. ” १६

सखे कविते, कल्पने निर्विकारे !
हेंच घेई मागून तुला सारें.
जिथें नाहीं रसिकता तिथें जाण,
असुनि नसुनी तव सारखेच प्राण ! १७

तुला आतां सांगतो एक गोष्ट—
करीं उत्सव, परि तो न मला इष्ट.

नभा सोडुनि नक्षत्रलोक आला
भूमिभागीं वास्तव्य करायाला.

६

रत्नहारासम अमित दीपराजी
बघुनि आली कल्पना मनामाजीं,
पूर्वजात्मे सोडुनि वीरलोका
विक्रमोत्सव पाहण्या पातले का !

७

कहनि स्नानें अभ्यंग अंगणांत,
अंगरागा अंगास लावितात,
वसन कनकालंकार लेवुनीयां,
तरुण नटती, नटतात तरुण जाया.

८

जणूं नुतन अभिषिक्त विक्रमाला
बघुनि अनुपम आनंद जनां झाला
म्हणुनि उत्सव करितात— हाय हाय !
दिवस गेले येतील पुन्हां काय !

९

असो. होतों मंदिरीं या विचारीं,
तोंच कविता पातली मनोहारी !
खिन्नवदना पाहूनि विचारीलें,

“ प्रिये कविते ! काय गे तुला झालें ! १०.

म्हणे कविता “ ही भाउबीज आज,
म्हणुनि वाटे सोडुनि सर्व काज,
मनोरंजनभाउची भेट घ्यावी
आस मनिची कवि ! पूर्ण ही करावी. ”

११

“ सखे कविते ! बोलवी तुझा भाऊ,
स्नेहतैला लावूनि घाल न्हाऊं,

कृपावर्षे ल्यायास दे तयार्ते,
सुरस नवरसयुत घाल भोजनार्ते; १२

भावबल दे पाट त्या बसायास,
भक्तिरांगोळ्या काढ आसपास,
सदयहृदयार्चे ताट घे करांत,
ज्ञानदीपा लावूनि ठेव त्यांत; १३

बोध नीरांजन, घृत प्रेमरूप,
वात षड्द्विपु, अध्यात्मज्ञानदीप
हाच घेउनि ओवाळ भाउभोर्ती,
खाउ म्हणुनी दे निरभिमान शांती. १४

लाव कुंकुम मग बांधवानुराग,
क्रोधकज्जल हा लावुं नको डाग,
कनक-मौक्तिक हे शब्द-अर्थ घेई,
लाव भार्ती, आनंद विडा देई; १५

काव्यमाला मग घाल ही गळ्यांत,
यशःपरिमल पसरुं दे दिगंतांत;
माग ओवाळुनि हेंच मनांतील,
देई भाऊ ! रसिकता जी असेल. ” १६

सखे कविते, कल्पने निर्विकारे !
हेंच घेई मागून तुला सारें.
जिथें नाहीं रसिकता तिथें जाण,
असुनि नसुनी तव सारखेच प्राण ! १७

तुला आतां सांगतो एक गोष्ट—
करीं उत्सव, परि तो न मला इष्ट.

मनःस्थिति तू जाणसी, तुला ठावें,
दिवाळी ही करणें न मला भावें.

१६

वसे भीषण अंधार जरि मनांत,
दीप लावा कासया मग जनांत ?
देश बुडला दुःखांत आपुला गे !
कसा उत्सव मग गोड मना लागे.

१९

जधीं जाइल दारिद्र्य बांधवांचें,
जधीं जातिल हे दूत यमाजीचे !
जधीं होइल जन्मभू पुण्यशाली,
तदा माझी गे समज ती दिवाळी. L

२०

बडोदें
ऑक्टोबर १८९८
प्रकाशन, मनोरंजन
नोव्हेंबर १८९८

स्वप्न-भेट.

श्लोक.

अखंड स्नेहाचें वसत हृदयीं बीज अमल,
कथाया तें घेशी खुण म्हणुनि का स्नेहल तिल ?
कशाला गे वेडे तिल तरि हवे ? नित्य मजला
मदारमा तें सांगे, अवगत नसे काय तुजला ? १

दिलें आयासानें तदुपरि किती साखरपुट,
मला लागावें ते मधुर म्हणुनी ही खटपट ?
तुझ्या एका शब्दें अमृतमय सर्वेन्द्रियगण
सदा होई, हें कां अवगत न तूंतेंहि अजुन ? २

करीं घेऊनी ते तिळ जवळ आलीस मुदिता
तदा झाली आहा ! पुलकित तुझी ती तनुलता !
बघोनी ते झाले रसिक तिळही फार मुदित,
तुझ्यासंगें तेही जिव नसुनि झाले पुलकित ! ३

स्वयें मधुर तूं तरी मधुर कां न ते होतिल,
न कल्पलतिकेस तीं विषफळें कधीं येतिल.
स्वयें रसिक तूं तुझे रसिक कां न व्हावे तिळ,
सदा विमल कारणा विमल कार्य हेंची फल ! ४

इळुच बघुनि, खालीं मान घालूनि बाला,
बळवुनि वदनाला, आवरी अंचलाला,
मधुनि मधुनि सोढी चोरुनी दृशराला,
न कळत मज दावी लज्जिता रम्य लीला !

फिरुनि फिरुनि कांहीं बोलण्या यत्न केले,
 फिरुनि हल्लुच लाजें तोंड बाजूस नेलें,
 पदर फिरुनि आला आडवा तो बळानें,
 विधु जणुं लपवीला राहुनें या खळानें,

६

करुनि सकल होतें धैर्य तें एक जागीं,
 हल्लुचःहल्लुच आला हात तो अग्रभागीं,
 हर हर फिरुनी कां चालला मागुतीं तो;
 तिल तिल तिल तों तों धीर माझा हरीतो.

७

किसलय लतिकेचे मंदवातें हलावे
 स्फुरत अधर तैसा-याहुनी काय हावें ?
 मधुर कुशल ओष्टा, मौन हें तूं धरीलें,
 तरिहि मजसि तेणें सर्व तूं ऐकवीलें ?

८

चतुर चतुर मोठे कालिदासादि झाले,
 तरि तव कृतिनें त्यां आज तूं लाजवीलें,
 वदुनि मुळि न कांहीं थोर पांडित्य केलें,
 अघटित रचनेचें काव्य तूं ऐकवीलें !

९

मधुर किति, किती हें गोड तैसें अपूर्व,
 त्यज तरि तव आतां गीष्पते ! सर्व गर्व.
 परिसुनि हृदयाचा कर्ण संतुष्ट झाला,
 वद पुनरपि ओष्टा ऐकवी त्वत्कृतीला.

१०

वचपटु नयनांनो ! कासया ही वकीली,
 मधुरतर अशी कां मुग्धभाषा वरीली ?
 मजसि मिटुनि ढोळे दीसते सर्व कांहीं;
 स्तिमित असुनि तंद्रा बोलवे तूमची ही.

११

श्रवणविषय नाही सुग्धभाषा अशी ही
मिळविलि कुठुनीया स्तंभिता इंद्रियांहीं ?
जणुं मदनच हीच्या रोमरोमीं लपूनी
अगणित रसनांनीं वोलतो दिव्य वाणी.

१२

शशिकिरणशलाका घेउनी त्या अनंगें
नवकमलदर्लीं कां इंद्रचापीय रंगें
रतिहुनि अति नामी कामिनी रेखिली ही
अचल सुबक ऐशी यांत संदेह नाही !

१३

“ सखे, पाहीं मोठें नवल दिसतें आज मजला
नभा सोडोनी ही अवनिवरि आली बघ चला,
पयोदांतें झांकी, अचल बनली शीतल कशी
बघे आदर्शां कीं मम हृदयिं जी विवित तशी !

१४

कशी सृष्टी झाली उलट, विपरीता कशि धरा,
दिलें जिव्हेनें गे निजवचनकर्तव्य अधरा !
प्रिये ! तोही जात्या पुरुष असुनी बोलत नसे,
अवर्णोच्चारें तो तरि सकल सांगे बघ कसें !

तुला वाटे खोटें तरि मजसि दे सिद्ध करुनी.” १५
असें ऐकोनी ती स्मित करुनि पाहे मुरडुनी,
म्हणे “नाथा”-छे छे पुढतिं मज कांहीं न कळलें,
अहा वेडे ! कां गे पुनरपि असें मौन धरिलें ? १६

पाचारुनी सकल धैर्य विलासिनी ती,
लाजूनि, थांबुनि, पुनः बहुता बळांतीं,
अस्पष्ट गोड वदली मित मंजु बोला

“ हे तील-” मौन पुढतीं, मग “ गोड बोला.”

१७

“ आहा सखे ! विनयशालिनि मी रिझालों,
 सर्वांग सांडुनि सुधामयकाय झालों;
 त्यांतूनि येतिल कसे कट्टु शब्द आतां.
 तो सूर्यकांतहि शमे नभि चंद्र येतां ! ”

१८

ऐसें वदोनि अधरामृतपानकामी
 ये ये म्हणोनि पुढतीं सरसावलों मी,
 भितीस तों धडक लागुनि होय जागा—

स्वप्नींच कां तुज मना ! दिसली शुभांगा !

१९

भरणभगिनि निद्रे ! हाय हें काय केलें,
 स्मरणहरणशीले ! स्वप्न तेंही हरीलें !

चिर जरि असलें मी पाहतों स्वप्न नामी

तरि फिरुनि उठाय़ा इच्छितों का कदा मी ? २०

बडोदें, पॅलेस रोड

१२ जाने. १८९९.

शेवटचें मागणें.

श्लोक

असंख्य जन भूतलीं सरस एकएकाहुन,
तयांत वद तूं कुठें अबल अज्ञ अज्ञाहुन,
पुरातन तसे नवे कवि कितीक, काव्यें किती,
तयांत वद तूं कुठें ? वद मना ! कुठें त्वत्कृती ! १

शिखा गगन मेदिती, दिपविती रविज्योतिना,

अशी सतत दीप्त ती तळपते कविप्रेरणा;

तयांत ठिणगी कुठें वद मना ! तुझ्या स्फूर्तिची;

विज्ञेल निमिषांत ही; धरिसि काय आशा हिची ! २

प्रचंड कविकल्पनाविहग दिव्य पक्षांवरी

महीतलिं, घनांवरी, उडत दिव्यलोकांबरीं;

विपक्ष तव कल्पनाविहग सांग कोठें मना,

जया सखल भूतलादरिहि चालतां येइना ? ३

निघे हृदयभंतुनी, दशदिशांहि उल्लंघुनी

विचित्र ! वरतीं चढे नभललामगंगेहुनी,

रसाळ वचनौघ जो प्रभुवर्दीं पडे तो कुठें,

पडे सतत खालतीं वचनधार ती ही कुठें ! ४

समस्तखमणिप्रभा कदनि एक जागीं मनीं

पुराणकविकीर्तिचा विमल अंश तो पाहुनी,

दिसे मज न त्या पुढें फिकट कीट खद्योत मी !

विजें नयन दीपतां नच दिसे तमाला तमीं ! ५

अनर्थ न बरा, असो ' कवि ' सुशब्द अन्वर्थसा,

कवित्व नलगे मला शिखितुरा जसा वायसा.

यथामति करीन मी तुजपुढें सदा जल्पना,
 प्रभो ! मधुर मान तूं, तुजशि हीच अभ्यर्थना ! ६
 सुवर्ण, शुचि शब्द तूं, मधुर वाक्य तूं, अर्थ तूं,
 रसाल रसमूर्ति तूं, यमक तूं, अलंकार तूं,
 अनंतगुण काव्य तूं, कवि अनादि वागीश तूं,
 तुला रसिक तूं, दुजा तुजशि कोण ? तूं एक तूं. ७
 अशा प्रभुवरा तुझे गुण किती, कुठें कोणते,
 यथास्थित कथावया जगिं समर्थ या कोण तें ?
 परात्पर जगदुरो ! कवि जगत्त्रयीं तूं खरा,
 कवित्व नलगे, मिळो तव पदीं सदा आसरा. ८-

बडोदें, पॅलेसरोड
 डिसेंबर १८९८

कवितांच्या प्रथमचरणांची सूची.

१ अखंड स्नेहाचें वसत हृदयीं बीज अमल.	८३
२ अमर्याद हा व्योमभिधू गभीर.	६०
३ अयि भुवनमनोमोहिनी, जननी.	१
४ असंख्य जन भूतलीं सरस एक एकाहुन	८७
५ आकाश अंगणीं रांगत आला.	२४
६ क्वय झालें हो आज साजणा !	५५
७ कालतरुच्या फुला, जाईं रे.	५९
८ कालमहिषासम चंड ते पयोद.	७९
९ कुठें आतां जाशील विहंगा रे !	१०
१० कुणि ध्या हो ताजीं ताजीं हीं फुलें.	७४
११ चला चला फुलांनों चला तिला भेटायला.	२६
१२ चला मावळे वीर हो या घडीला.	७७
१३ जा दृष्टि बाहेरुनि दुष्ट पोरी.	३४
१४ जिकडे तिकडे जगांत सारें प्रेम साचलें दिसें.	४३
१५ जिकडे तिकडे फुलें फुलें.	७२
१६ ताई गुणाची माझी सोनुली.	६२
१७ तुझ्या माझ्यामध्ये अगणित जरी कोस असले.	३८
१८ दिनरजनींचा विभाग व्हाया रविशशि निर्मियले,	२८
१९ दौत शाईं पुस्तकें छानछान.	६९
२० नाहीं सौख्य जगांत वाटत असें होतें जयाला खरें.	३९
२१ नेईं मला तुजसर्वें प्रतिभा विहंगा !	३६
२२ नेईं मला लवकरी.	५६

२३ प्रभात झाला, रवी उदेला, ऊठ उशिर झाला. ...	५७
२४ प्रातःकाळीं कुणी कोकिला तरुशिखरीं वैसुनी. ...	३०
२५ बघुनि मन धालें. ...	४९
२६ बाई ! मांगुं किती तुजलाः ...	३२
२७ बांधी ज्यास न शंखला न कधि जें कोणा उगा भीतसें. ...	६६
२८ वा नीज गडे ! नीज गडे लडिवाळा ! ...	४६
२९ बोलत कां नाही ? ...	५६
३० भिक्षा वाढ असें समर्थ ह्यगती न्यायासनीं ऐकुनी. ...	४१
३१ मोत्या ! शीक रे अ आ ई. ...	६७
३२ या बाई या. ...	६५
३३ येई रे सखया ! ...	९
३४ लतिके ! तुजला निर्मुनिया. ...	१६
३५ वसंतराया ह्यणे 'फुलांनो ! करा त्वरा झडकरी. ...	३३
३६ वसंतवाता ! बहार केलिस मजला आलिंगुनी. ...	१९
३७ विद्या दावुं कुणा, कुणा रसिकता दावुं कुणा चातुरी, ...	६३
३८ विद्योन्नत श्रीमंत सयाजीराव जसा तो असे. ...	७५
३९ सहज चालतां मार्गी तुजला बघतां ढोळे भरून. ...	५
४० सहज बसलों येऊनि मंदिरांत. ...	१२
४१ सुटलासी दीन अनाथा ! ...	५३
४२ सुमनमाले ! सोडोनि सुमनचापा ...	७
४३ स्नेहानें जळशी, तयासह दिव्या ! तूं राहसी अक्षय. ...	६४
४४ हात जोडुनी विनती करिते स्वामी ! परिसावी. ...	३
४५ हिरण्यकश्यपु दानवशेखर महीवरी मातला. ...	६
४६ ही कलिका, छे ही सौंदर्याची खाण. ...	२२
४७ होती सृष्टि कुठें, उजेड अथवा अंधार होता कुठें. ...	६६
४८ क्षुद्रबुद्धिनें अवगणिलें तरि फार करी उपकृती. ...	५२

कवितांवर टीपा.

१ कविवर रवींद्रनाथ ठाकुरांच्या एका प्रसिद्ध वंगाली कवितेचें हें जवळजवळ शब्दशः भाषांतर आहे. दत्त वंगाली केव्हां शिकले तें समजत नाहीं. रवीबाबूंच्या काव्याचें मराठींत हें पहिलेंच रूपांतर असावें. हें रूपांतर १८९८ सालीं केलें आहे, तथापि दत्तांच्या स्वतःच्या योजनेप्रमाणें कालक्रम सोडून ही कविता प्रथम देण्यांत आली आहे.

२ या कवितेचें मूळ नांव 'एक मद्यपी व त्याची स्त्री.' हा संवाद होता. मद्यप्यास वगळून स्त्रीसच ठेवलें आहे. या योगानें कविता आटोपशीर व सुरस दिसेल असें वाटतें.

३ हा एक 'असली' लावणीचा मासला आहे. दत्तांनीं अशा बऱ्याच लावण्या रचल्या होत्या असें झणतात. दत्तांचा कालिदासी शृंगार आधुनिक काव्यांत अपूर्व आहे. तो उत्तान, अदम्य व खुल्या दिलाचा आहे. इतर कवींच्या शृंगाराप्रमाणें आंग्लकाव्यपरिचयानें तो मुका किंवा मितभाषी झाला नाहीं.

७ या काव्यांतील प्रेमळ भाव, कोमलता व कर्णरस ही त्रयी फार सुंदर आहे. भाषा या भावांना साजेशीच मृदु आहे. 'राया' या शब्दांतच मौज आहे. भाषेचें सौष्ठव व मृदुत्व व त्यांपासून प्राप्त होणारें नादमाधुर्य या बाबतींत बालकवींखेरीज दत्तांची बरोबरी करणारा कोणी कवि नाहीं.

८ कवितेस प्रणयिनी कल्पून तिच्याशीं प्रणयक्रीडा करण्याची दत्तांना मोठी हौस होती. या व पुढील कांहीं कवितांवरून दत्तांच्या कवितादेवीवरील प्रेमाची कल्पना होईल.

९, १०, ११ या कवितांत दत्त सृष्टीशीं समरस झाले आहेत. या कवितांतील उत्प्रेक्षा संस्कृत कवींच्या वळणावर आहेत. दत्तांचे काव्य झणजे संस्कृत व इंग्रजी काव्यांचे एकीकरण (Synthesis) आहे. या दृष्टीने ते केशवसुतांपेक्षा लहान असून जुन्यानव्या युगांच्या मध्यरेषेवर उभे आहेत हे विशेष आहे.

२० रा. नारायणराव पैठणकर या मित्रांना लिहिलेले हें पत्र आहे. शेवटचा श्लोक गाळला आहे.

२३ या प्रसिद्ध कवितेचा आरंभ शेलेच्या 'Love's Philosophy' च्या आधारे केला आहे. चंचल चपलेला मेघास बिलगाव-याला लावून दत्तांनी शेलेवर ताण केली आहे.

२४ हें करुणगीत महाराष्ट्रकाव्यांत अनन्यसाधारण आहे असें झटल्यास अतिशयोक्ति होणार नाही. प्रसिद्ध राजहंसांत एक प्रकारच्या Dramatic effect चा आश्रय घेतला आहे; शिवाय वैज-यंती माळ व कौस्तुभमणि घेऊन गोविंदाग्रज आईस बाजूला साहून मधूनमधून स्वतः बोलतात. प्रस्तुतच्या पाळण्यांत बुद्धीच्या उच्च-नाहींत; कारण भाव उत्कट झाले झणजे साधे व थोडे शब्द तोंडांतून निघतात. पहिल्या कडव्यांतील उपमा किती समर्पक व हृदय-द्रावी आहेत ! परिस्थितीचे चित्र किती यथार्थ आहे ! या आईचा शोक उदात्त व सात्त्विक आहे. ती हिंदु आहे. ती जगाला शिव्याशाफ देत नाही. तत्त्वज्ञानांत बुडी मारून प्रवचने देत नाही. मनांत सांठ-लेल्या दुःखाला नेहमींच्या मनोनिग्रहाच्या संवयीमुळे शांतपणे स्वाभाविक पण मोजक्या शब्दांत व्यक्त करित आहे. 'खरें बोल व देवाला भज झणजे तुझे भलें होईल' हा विचार किती स्वाभाविक व या आईच्या तोंडीं किती हृदयस्पर्शी आहे. साऱ्या काव्यांत एक शांत गंभीर पण करुण असें वारें वाहत आहे.

२५ ही कविता प्रथम इंदुरास लिहिली. बडोद्यास 'झुलत्या पुला-
वर' चार कडवीं नवीन झालीं. या काव्यांत एक अवर्णनीय प्रसन्नता
भरली आहे व शब्द इतके मृदु, मधुर व आर्द्र आहेत कीं ते आपले
रूप टाकून रसमय झाले काय असे वाटते. दत्तांच्या नादमाधुर्याचा
ही कविता झणजे सर्वश्रेष्ठ मासला आहे.

२८ ३ पहा.

२९ ही कविता दत्तांनी आपल्या भाचीच्या बाहुलीस उद्देशून
लिहिली आहे.

३० बालकवि व गोविंदाग्रज यांच्या 'अरुणा'प्रमाणे या प्रभातांत
बदलणाऱ्या रंगावर उत्प्रेक्षा नाहीत व सूर्योदयाचे असे वर्णन नाही.
दत्तांचे साधर्म्य संस्कृत कवींशी विशेष होते झणून सृष्टीवर ते नेहमीं
मानवतेचा आरोप करतात. असा आरोप न करतां सृष्टीत जी
माज दिसते ती wise passivity च्या वृत्तीने पहावी व काव्यांत
ती आणावी अशी आंग्ल कवींची रीत आहे. बालकवींची सृष्टीकडे
अशीच वृत्ति आहे. दत्तांना सृष्टीत मानवी व्यापार दिसतात. असे
व्यापार ते 'प्रभातांत' दाखवितात. मांगल्य व पावित्र्य या काव्यांत
व्यक्त झाले आहेत.

३१ हे सरते वर्ष झणजे ९७ चे दुष्काळाचे साल. चंद्रशेखरांनी
याच दुष्काळानंतर 'घनाभिनंदन' केले.

३४ रे. टिळक महाबळेश्वरीं जाण्यास निघाले असतां दत्त त्यांना
भेटण्यास गेले होते; इतक्यांत 'बालबोधमेव्या'च्या संपादिकाबाई-
कडून झोपाळ्यावरीळ एका मुलीचे चित्र आले. या चित्रावर बाईना
कविता हवी होती. टिळक बांधाबुंधीत गुंतले होते झणून त्यांनीं
दत्तांस ते चित्र देऊन कविता करण्यास सांगितले. दत्तांनीं तेथेच

कविता करून दिली ती ही. ही बालबोधमेवा बंद पडेपर्यंत त्याच्या प्रत्येक अंकांत येत असे.

४० ' जन्मापासुनि बाहिर्ली अजवरीं तेवीस पानें पुरी ! कोणा माहित आणखी कितितरी पाहीन या भूवरी ॥' या ओळी लिहितांना हेंच पान शेवटचें होणार ही दत्तांना कल्पना तरी असेल का ?

४३ ही कविता Lord Lytton च्या Last days of Pompeii ' या कादंबरीतील आंधळ्या मुलीच्या गाण्याच्या आधारे लिहिली आहे.

४५ ' Pibroch of Danial Dhu ' या स्कॉटच्या रणगीताचें हें रूपांतर आहे.

कविमित्रांचीं शोकगीतें.

दत्तवियोग !

श्लोक— द्रुतविलंबित.

कुटुनियां कटु कंटक कल्पना ।
 प्रसवतुल्यहि सोसुनि वेदना ॥
 करुनि घाव पदावयवांवरी ।
 घडिति अक्षरबंध कसा तरी ॥ १ ॥
 कवि-कुळास कलंक असे किती ।
 धरणिधूलिप्रथीं खळ लोळती ॥
 झणविती जरि ते कवि आपणां ।
 तरि झणूं करिती जनवंचना ॥ २ ॥
 स्वकृतिनें परि जो जन भारती ।
 सजवितो जणुं की दुसरी रती ॥
 त्यजुनि अन्य विचार त्यास मी ।
 कवि झणोनि सदा शिरसा नमीं ॥ ३ ॥
 जरि तदीय समागम हो मला ।
 तरि झणेन सुरेश्वर लाभला ॥
 परि असा कवि या वसुधेवरी ।
 झळकतो विरळाच कुठें तरी ॥ ४ ॥
 मग तदीय समागम लाभ तो ।
 मजसि संतत कोटुनि लाभतो ॥
 परि अहो ! कविरत्न असें भलें ।
 सुकृतिनें सहजीं मज लाभलें ॥ ५ ॥

समजलों किति धन्य तदा मला ।
 अमित हर्ष कित्ती मज जाहला ॥
 ल्यजुनियां कितिदां व्यवसायही ।
 चरुनि ती बसलों कवितावही ॥ ६ ॥

विकसतांच सरोज सगोवरीं ।
 मधुप तो लुटितो मधुमाधुरी ॥
 सरस-दत्त-कवीसह मी तसा ।
 सतत सेवितसें कवितारसा ॥ ७ ॥

सकल मोह जगांतिल त्यापुढें ।
 मग अद्यां गमले तृण बापुडे ॥
 न कविता, परमामृत ! सेवनीं ।
 न कळतां सरल्या दिनयामिनी ॥ ८ ॥

सुख मिळेल सदैव असें मला ।
 ग्रह असाच मनें मम घेतला ॥
 तंव अहा ! कटु काळ निशामुखीं ।
 श्रवणिं दंश करी जणुं वासुकी ॥ ९ ॥

समजलें विषमज्वर येउनी ।
 कवि पडे अति निश्चल होउनी ॥
 संवगढी विषमामधि सांपडे ।
 परि तयांतिल मोह मला घडे ॥ १० ॥

द्रुतविलंबित जाउनि भेटलों ।
 प्रकृति पाहुनि दुःखित जाहलों ॥
 परि असाध्य न ती दिसली मला ।
 कविसखाहि हताश न जाहला ॥ ११ ॥

दिसुनि उज्ज्वल मालवतो दिवा ।
 दिसुनि रुग्ण बरा, मुकतो जिवा ॥
 उतरला ज्वर यद्यपि भासला ।
 तरि पुन्हां अनिवारचि वाढला ॥ १२ ॥
 कठिण लोह जरी अति तापुनी ।
 पडतसें मृदु भस्मचि होउनी ॥
 तरि शरीरकथा मग ती किती ।
 कवितनू पडली अवनीप्रती ॥ १३ ॥
 बधुनि ते, मम देह गमे मला ।
 क्षणभरी मृततुल्यचि जाहला ॥
 पडुनि अंधतमीं जड भावना ।
 जणुं घडे तनुलाहि तशी मना ॥ १४ ॥
 फिहनि रोम तनूवरि ऊठले ।
 खळखळां नयनीं जळ लोटले ॥
 धडकला घनघाव उरावरी ।
 करपले मृदु काळिज अंतरीं ॥ १५ ॥
 सकळ जेथिल तेथ झुगारुनी ।
 संवगढी विरहानलिं लोटुनी ॥
 कविसह्या ! परलोकचि तो भला ।
 वद कसा सदया रुचला तुला ॥ १६ ॥
 उडुनि उंच नभीं तव कल्पना ।
 चकित गा ! करिते मम लोचनां ॥
 विविधशा विषयीं तुझिया कृती ।
 मज मयूरकलापचि भासती ॥ १७ ॥

“बघसि अंत किती तरि राजसे” ॥ १४ ॥
 मधुर ‘कोकिलकृजित’ ही तसे ॥
 सरस ‘सुग्ध’ अशी ‘कलिका’ हि ती ।
 वदुं अशा मधुरा कविता किती ॥ १५ ॥

श्रुतिमनोहरसा कवितौघ तो ॥ १६ ॥
 विमल गांगजलांसम वाहतो ॥
 कुणिहि जो रस त्यांतिल चाखतो ।
 अनुभवी अमृतानुभवास तो ॥ १७ ॥

करुनि त्यांत सदैव निमज्जना ॥ १८ ॥
 परम हर्ष घडे रसिका जना ॥
 परम वस्तु निरंतर सेवुनी ।
 परम हर्ष कसा नुपजे मनीं ॥ १९ ॥

सुरवधूहुनि मंजुळ बोलकी ।
 तव सतार अतां धरि मैन की ॥ २० ॥
 सवतबोल वरी रुचले तुल्य ।
 झणुनि ये रसवा जणुं की तिळा ॥ २१ ॥

धरिसि तूं पदवी तरि तूजला ॥ २२ ॥
 बुरभिमान तिच्या मज जाहला ॥
 सुजनवा रसिकत्वहि लीनता ।
 भरतभूविषयीं अच्युसंगिता ॥ २३ ॥

गुण अमोल असे किती आठवूं ॥
 विरहशोक कुठें तव साठवूं ॥
 अति सुखासुचि जे गुण कारण ।
 करिति संपति नक्षविसरण ॥ २४ ॥

जलनिध्रीमधि एक दुःखसर्वे ॥
मिलुनि कोष्ठे फिरोनि सुरावर्ते ॥

बघुनि त्यासमन्संगम आपुला ।

अति हताशक्तिहा-जन जाहला-॥ २४ ॥

परि असो-जिव रहिन भूवरी तें-॥ २५ ॥

तंव तुझ्या कवितेतिल मांधुरी ॥

सतत सेवुनि मानिन धन्यता ।

कवियशें मज भेटत जा अतां-॥ २६ ॥

कविवरा धरिती निज अंतरी ॥

प्रणय उत्कंठ ज्या कवितेवरी ॥

सुरपुरींतहि ती अधिदेवता ।

कविपदस्थं करो तुजला अतां ॥ २७ ॥

॥ २७ ॥ — तुजवरी कविमानपरंपरा ।

सतत वर्षुनि कीर्ति निरंतरा— ॥

सुखद शाश्वत शांति मिळोहि ती ।

मुनि जिला परमार्थचि मानिती ॥ २७ ॥

सयाजीविजय.

—चंद्रशेखर.

“ दत्त दूर नेला ! ”

(चाल--वसंतीं बधुनि०)

रसिकहो ! थोर घात झाला,
कालकरीनें गोड रसाचा नाशियला भेला ॥

रसिकहो ! दत्त दूर नेला ॥ धृ० ॥

रसिकहो ! लाजत स्मेराला
करी, भरी दशदिशा सुगंधें ! पुरा न हो हंसला ॥ १ ॥

भुलला भृंगवर्ग चळला

अंतर्गूढहि अजुन जयाच्या मधु सौभाग्याला ॥ २ ॥

असा हा कलालुप्त झाला,

सुवास ठेवुनि स्मरणकरंडीं अपुल्या दुर गेला ॥ ३ ॥

सुविचारसमागम.

—टिळक.

शुद्धिपत्र.

पृष्ठ	ओळ	अशुद्ध	शुद्ध
३	१	विनंती	बिनती
„	९	आपुली	अपुली
„	१२	परी	परि
„	१३	वक्षस्तल	वक्षस्थल
„	१४	होऊनि	होउनि
६	३	अल्हाद	आल्हाद
१३	२	नाचता ती	नाचताती
१४	८	लाटोनि	लोटोनि
१६	१६	नाहीं	नाहिं
१८	३	ठाऊक	ठाउक
२१	१३	होशील	होशिल
२२	८	आमुचा	अमुचा

२२ व्या पानावर 'की दावुनि हीतें' या ओळीच्या खाली 'की धवलत्वाची परमावधि ही झाली' ही संबंध ओळ गळली आहे. ती तेथे वाचावी.

२६	६	विचारील	विचारिल
३०	२	सांगूं	सांगुं.
३२	१०	स्वर्गपुरांत	स्वर्गपुरांत
३३	५	येऊनी	येउनी
३३	१०	हें	हे

पृष्ठ	श्लोक	अशुद्ध	शुद्ध
३३	१३	येऊं	येउं
३५	२	धुवूनि	धूवूनि
३८	२	सिंधु	सिंधू
३८	६	आकर्षितो	आकर्षातो
३८	७	तुजमजमध्ये	तुजमजमधे
३९	९	प्रणेशा !	प्राणेशा !
३९	१४	खरी	खरीं
४१	९	हेतु	हेतू
४१	१२	प्रजा रक्षणा	प्रजारक्षणा
४१	२०	अतांपासुनी	अतांपासुनी
४३	५	निशिदिनीं	निशिदिनिं
४७	१	फटींतूनि	फटींतुनि
६५	३	दुलुदुलु	दुलुदुलु
८६	४	शभे	शभे



REFBK-0002145

REFBK-0002145

